

L-GĦAJJA f'Għawdex

April 2010


* LEHEN L-GĦAWDXIN GĦAL 65 SENA *


Nru. 917

*“Jien
kuntent
ħafna
li ninsab
fostkom”*

*149 793
Sem.*

*“Il-Mulej
ibierek
il-poplu ta'
Malta
u Għawdex”*





BOV INFO - Term Deposit account number ending 6053 was renewed to mature on 30-04-2010.

BOV INFO - Cheque no.79 for EUR 5,500 on account ending 7088 was paid on 27-01-2010.

BOV SMS Notification Service

keeping **in touch** with your accounts

The SMS Notification service provides accurate updates of your account activities throughout the day wherever you are.

To apply, log on to our BOV 24x7 Internet Banking; visit one of our branches or our website www.bov.com where you can view the complete list of services available.

 www.bov.com  2131 2020

Terms and conditions apply.
Issued by Bank of Valletta p.l.c., 58, Zachary Street, Valletta VLT 1130 - Malta

BOV
Bank of Valletta
your Success, our Goal

BOV 26058

IL-HAJJA f'Ghawdex

L-Ewwel Hargà f'Gunju 1945

Hargà nru. 917

April 2010

Mahruga mid-
Djoçesi ta' Ghawdex

Direzzjoni u Amministrazzjoni:

Lumen Christi Media Centre

Triq Fortunato Mizzi,

Victoria - Ghawdex VCT 2579

Tel. 21560496/7 Fax. 21561860

e-mail: gozopress@onvol.net

Abbonament: €10 (Lm 4.30)

Benefattur: €20 (Lm 8.60)

Issettjata u Stampata:

"Gozo Press" Tel.21551534

Il-fehmiet li jistqarru l-kittieba
m'humix neccessarjament daww
tal-Bord Editorjali.

f' din il-hargà

- Editorjal • 3
- Il-Hajja fid-Djoçesi • 4
- X'għhidilna l-Isqof • 5
- Kummentarju (1) • 7
- X'ghadda minn għalina • 8
- Riflessi • 14
- Kummentarju (2) • 15
- Dwar Ghawdex fil-ġurnali • 16
- Mill-Parlament • 17
- Letteratura u Storja • 18
- Attivitajiet Speċjali Parrokkjali • 20
- Il-Papa Piju IX • 21
- Iż-Zjara ta' Benedittu XVI • 23
- Il-Quddiesa taż-Zjara • 24
- Servizz tas-Sena Saċerdotali • 26
- DOKUMENTAZZJONI**
- Solidarjetà Nisranija (9) • 28
- Snajja Qodma (29) • 30
- Meditazzjoni Bibblika • 32
- Lenti fuq il-Hajja Madwarna • 34
- Ftit Fatti u Kummenti • 36
- Passiġġata Bibblika (54) • 38
- Ghawdex Qabel ir-Ritratti (24) • 40
- Ghawdex 300 sena ilu (182) • 41
- Xhieda Nisranija • 42
- Ghawdex "On-Line" (18) • 43
- Mil-Lenti tat-Telekamera • 44
- Tieqa fuq l-Ambjent (17) • 46
- Tisliba • 48
- Mix-Xena Sportiva • 49
- L-Għoljiet ta' Ghawdex (4) • 50

Ritratti: Hajr lil Dun Anton Sultana, Joe Zammit, Charles Spiteri, Daniel Cilia, Kurja ta' l-Isqof, Parroççi u Kunsilli Lokali t'Ghawdex, u Ministeru għal Ghawdex.

Qoxra: Ritratt tal-Papa minn Stefano Spaziani (Roma).



Editorjal

Zjara f' Mument Diffiçli għal-Knisja

Il-Q.T. Papa Benedittu XVI ġie jżurna fi żmien meta l-Knisja għaddejja minn hafna tribulazzjonijiet. Qegħdin naraw, dan l-aħħar, u nisimghu kuljum fl-aħbarijiet kemm tabilhaqq, bħalma sejhilha aktar minn 1,300 sena ilu Santu Wistin, "Il-Knisja hi prostituta, iżda hija ommi."

Il-Knisja hija "omm" għaliex taħdem sal-wegħhat u d-demmm tal-martirju biex tikseb għal uliedha u għall-bnedmin kollha l-qdusija u l-ġid etern. Hija prostituta għaliex f'kull membru tagħha għaddejja, bla ma tehda, il-gara tal-inklinazzjonijiet annimaleski u dijaboliçi li flimkien jissieltu kontra n-natura umana mgedda minn Kristu Rxoxt f'kull wieħed u waħda minna. L-emozzjoni mhix iiformata kif inhu xieraq, imma ripressa jew mitluqa f'kontroll superficjali mingħajr għeruq spiritwali fil-fond, tista' tieħu s-sopravvent kemm fuq ir-raġuni u kemm fuq il-fidi. Għalhekk Knisja "dejjem" fraġli.

Sa minn meta kien Prefett tal-Kongregazzjoni għad-Duttrina tal-Fidi, il-Kardinal Joseph Ratzinger kien kontra kull atteġġjament ta' satra u habi u ried ikun gwida biex jinghelbu u jitwarbu l-kulturi tas-silenzju. Issa bħala Papa Benedittu XVI, filwaqt li jesprimi għan-nom tal-Knisja vergonja u dieqa, qiegħed ikun missier sever li jordna l-ammissjoni tal-ħtijiet u jsejjaħ għall-ġustizzja "quddiem il-qrati u quddiem Alla omnipotenti." Imma l-aħħar kelma mhix id-disperazzjoni ta' ferita bla fejqan u kundanna bla appell. Lill-ħatjin iwiddibhom biex ikunu lesti jħallsu ta' għemilhom u jafdaw fil-ħniena t'Alla. Lill-vittmi, b'umiltà, u kwazi b'talba, isabbarhom bil-fatt li fil-gerħa tagħhom jistgħu jiskopru l-imħabba infinita ta' Kristu, f'nofs umanità fraġli.

Aħna nafu li waħda mill-attributi tal-Knisja hi dik li tkun ippersegwitata. Il-persekuzzjoni tihra f'mument bħal dawn għaliex min jistmerr lill-Knisja jsaħħaħ l-attakki tiegħu bil-vleġeġ li xi membri ta' ġew tal-Knisja jkunu pprovdewlu. U minn dawn l-inħawi waslu wkoll lill-Papa l-frustati tal-kritika spekulattiva. Madankollu, aħna nistgħu nsibu konsolazzjoni fil-kliem ta' G.K. Chesterton, li wara l-esperjenza tiegħu ta' konverżjoni, kiteb: "Huwa impossibbli tkun ġust mal-Knisja Kattolika. Fil-mument li l-bnedmin jiegħfu jehduha kontriha, iħossu ġibda lejha. Fil-mument li jiegħfu jgħajtu aktar minnha, jibdew jiehdu gost jisimghuha. Fil-mument li jibdew jittrattawha bil-fier, jieħdu grazzja magħha. Imbagħad jasal il-punt meta din il-ġibda ssir relazzjoni mġenna ta' mħabba."

Halli jkollna baħar ta' umiltà biex pubblikament nistqarru l-ħtijiet tagħna, iżda m'għandna qatt nintrikbu mill-qtigħ ta' qalb għal żewġ raġunijiet. Waħda, hi dik irreġistrata fl-istorja millenarja tal-Knisja li tixhed li s-setgħat tal-infern iqumu kontriha, minn barra u minn ġewwa, mhux seba' darbiet, iżda sebgha u sebghin darba, u kull darba kienu huma li sfumaw. Ir-raġuni l-oħra hi waħda ta' fidi u jagħtihelna C.S. Lewis bi kliem metaforiku, iżda effikaçi: "Ix-Xemx telgħet għalina u aħna mhux biss rajnieha imma bid-dawl tagħha qegħdin naraw kollox." It-twemmin tagħna jdawwilna ħajjitna ta' issa, ukoll f'dan il-mument ikreh, bħalma jdawwilna l-eternità. Iżda dan hu ċertament, aktar minn oħrajn, stedina għat-talb u għat-tisfija, kontinwi!

Joseph W. Psaila

jwpsaila@melita.com

Il-*Hajja* fid-*Djoċesi*



Rapport ta' Stanley J. Portelli

Festa ta' San Ġużep

Nhar id-19 ta' Marzu l-Knisja ċelebrat l-festa ta' San Ġużep, Patrun Universali tal-Knisja. Waqt quddiesa ċelebrata fil-knisja parrokkjali tal-Qala, l-Isqof Grech tkellem dwar is-sacerdot u ċ-ċelibat. L-Isqof fakkar kif San Ġużep aċċetta li jgħix ħajja kasta bħala l-*'kustodju tal-Mulej'*. Mons. Isqof heġġeġ lill-Insara biex jitolbu halli s-sacerdot li huwa wkoll l-għassies ta' Kristu u tal-poplu tiegħu, jibqa' jgħix ukoll is-sejha tiegħu bil-fedeltà fiċ-ċelibat. (*Ara l-omelija fid-*'Dokumentazzjoni'*, p. 1.*)

San Girgor il-Kbir

F'Kerċem giet iċċelebrata l-Festa ta' San Girgor il-Kbir. Din il-festa tmur lura mijiet ta' snin meta l-Ghawdxin irrikorrew lejn dan il-qaddis fil-waqt tat-tigrib. Dari kien isir pellegrinaġġ bis-sehem tal-fratellanzi ta' Ghawdex kollu mill-Knisja Katidrali għall-knisja ta' San Girgor il-Kbir u l-Madonna tas-Sokkors f'Ta' Kerċem. Il-Festa ta' San Girgor tiġi ċelebrata ta' kull sena f'Ta' Kerċem f'Marzu.

Randan


Marbuta maż-żmien tar-Randan ħafna parroċċi jorganizzaw attivitajiet marbuta ma' dawn il-ġrajja. Il-qofol ta' dan huma żgur il-purċissjonijiet li jsiru fil-parroċċa Katidrali u fil-parroċċa ta' San Ġorġ fil-belt Victoria, iż-Żebbuġ, Xagħra u Nadur. Nhar is-Sibt 20 ta' Marzu ġie organizzat il-kunċert *'Hora Glorise'* mill-Kor *Schola Cantorum Jubilate*. Matul dan il-kunċert inqraw siltiet mill-meditazzjonijiet dwar il-passjoni miktuba minn Fr. Jose Miguel Ibanez Longlais fil-ktieb tiegħu *'Libro de la Pasio'* ppubblikat fl-1986. Dawn ġew tradotti għall-Malti mill-Kappillan tal-Fontana Fr. Joseph Bajada. Nhar is-Sibt 27 ta' Marzu fil-Bażilika ta' Marija Bambina fix-Xagħra giet ipprezentata l-Kantata *'Via Crucis'* ta' Mro. Joseph Galea mill-baned *Victory*, tax-Xagħra u *L'Isle Adam* tar-Rabat Malta. Kanta l-Kor *Nativitas* tal-istess parroċċa waqt li l-kliem tal-kantata huwa ta' Fr. Marcello Ghirlando u Fr. Raymond Camilleri.

Bħala parti mill-attivitajiet tar-Randan, id-djoċesi t'Ghawdex organizzat Via Sagra Djoċesana fuq l-gholja t'Għammar, immexxija minn Mons. Isqof Mario Grech. Din saret nhar il-Hadd 21 ta' Marzu. Fi tmiem ta' din il-mixja l-Isqof Grech habbar illi l-Kwadru tal-Madonna

ta' Pinu ser jittiehed Malta fuq il-Fosos tal-Furjana, biex il-Papa Benedittu XVI ipoġġi f'riġlejn Marija warda tad-deheb b'sinjal ta' rispettt lil din l-Omm li thares lil uliedha.

Il-KDZ ta' Ghawdex għal darba oħra organizzat serje ta' laqgħat nhar ta' Sibt, matul ir-Randan kollu. Kienet okkazjoni oħra fejn iż-żgħażaġh kellhom l-opportunità li jiltaqgħu flimkien u mdawlin mill-Kelma t'Alla jittrattaw diversi suġġetti. Il-KDZ organizzat ukoll Via Sagra fuq l-gholja t'Għammar nhar is-Sibt 27 ta' Marzu.

Il-Ġimgħa ta' qabel Hadd il-Palm, il-parroċċi t'Ghawdex jorganizzaw pellegrinaġġ f'ġieħ Ommna Marija Santissima tas-Duluri. Dan ikun mument ta' talb fejn il-poplu tagħna jimxi wara din l-omm li fis-skiet batiet ma' binha. Fix-Xewkija l-purċissjoni tieħu forma ta' *pageant* marbuta mas-7 duluri ta' Marija.



Id-Duluri fi Triq it-Tigrija, r-Rabat.

Festa tal-Madonna tad-Duluri

L-E.T. Mons. Mario Grech, Isqof ta' Ghawdex, nhar il-Festa tal-Madonna tad-Duluri, il-Ġimgħa 26 ta' Marzu, qaddes quddiem il-knisja ta' San Ġakbu, fir-Rabat, u wara mexxa pellegrinaġġ penitenzjali mat-toroq prinċipali tar-Rabat, bl-istatwa devota tad-Duluri. X'hin il-purċissjoni reġġhet lura fi Pjazza t-Tokk, ingħatat il-Barka Sagramentali.

Ħafna kienu dawk id-devoti tal-Duluri, fosthom membri nisa u rġiel miktubin fil-Fratellanza tad-Duluri, li ħadu sehem attiv, fil-quddies ta' lejlet u ta' Jum il-Festa, kif ukoll fil-pellegrinaġġ penitenzjali.

Via Sagra Djoċesana




Mons. Isqof Mario Grech nhar il-Hadd 21 ta' Marzu, fis-6.30 ta' filgħaxija, mexxa Via Sagra Djoċesana minn quddiem is-Santwarju Nazzjonali tal-Madonna Ta' Pinu għal fuq l-Gholja t'Għammar.

X'jgħidilna Mons. Isqof Mario Grech:

“Għal żvilupp ekonomiku u soċjali f’Għawdex”

Diskors tal-E.T. Mons Isqof Mario Grech waqt seminar tal-assoċjazzjoni “Centesimus Annus”, il-Ġimgħa, 5 ta’ Marzu 2010.



Għawdex huwa soċjetà li għandha aspetti li huma speċifikament tagħha, kemm fuq livell soċjali u kif ukoll ekonomiku. Dawn l- aspetti, li huma pjuttost distinti minn dawk ta’ Malta, jipprezentaw kemm diffikultajiet uniċi kif ukoll opportunitajiet li jistgħu jiġu sfruttati fl-interess nazzjonali.

Il-fatt li Għawdex huwa fizikament mifrud minn Malta, li hi mghammra b’infrastruttura fizika, istituzzjonali u umana ferm aktar adegwata, johloq dipendenzi u żvantagġi uniċi, bħal, per eżempju, tendenza li l-attività kummerċjali, kulturali u soċjali tikkonċentra ruhha f’Malta. Fl-istess waqt, l-iżolament jagħmel lil Għawdex vetrina unika li tippreserva aħjar il-wirt kulturali u soċjali tagħha.

Għalhekk nistaqsi jekk hemmx lok li dawk l-istituzzjonijiet li għandhom responsabbiltà politika, ekonomika u soċjali fuq livell nazzjonali, jiffukaw aktar enerġija biex jaqraw aħjar dawn ir-realtajiet kemmxejn distinti bejn iż-żewġ gzejjer. Kull rispostha li jagħtu l-istituzzjonijiet għandha tkun ibbażata fuq l-istampa fattwali, u mhux misthajla, ta’ dawn ir-realtajiet.

F’din l analiżi tas sitwazzjoni Għawdxija, hu importanti li l-Istat ikun inklussiv u jilhaq lil kull min jesprimi interess u kapaċità li jkabbar il-ġid komuni f’Għawdex mhux bħala reġjun għalih imma bħala parti tassew integrali min-nazzjon.

Nixtieq nara l-Istat jimbotta aktar *“soul searching”* fuq l-identità, ir-realtà u l-problemi tal-gżira tagħna. Dan l-eżerċizzju m’għandux jikkunsidra biss il-kontribut li jistgħu jagħtu l-istituzzjonijiet tal-Istat, imma wkoll fuq l-esperjenza tal-*hajja f’Għawdex* kif għexuha u għadhom jgħixuha komunitajiet u ċelloli li jinsabu kemm fiċ-ċentri urbani kif ukoll fl-iżgħar komunitajiet tal-gżira Għawdxija. Nemmen li l-Istat għandu juri disponibbiltà li jimobilizza dawn iċ-ċelloli li, għalkemm huma żgħar, huma r-ruħ li jibnu l-irhula u ċ-ċentri urbani ta’ Għawdex. Huma forza importanti li tista’ tikkontribwixxi biex titqajjem mewġa ta’ tiġdid u ottimizmu fuq kif il-Maltin u l-Għawdxin inharsu lejn ir-realtà Għawdxija.

Jekk nagħtu lehen lil kull min jgħix ir-realtà Għawdxija nkunu ngħinu mhux biss biex jtkattar l-iżvilupp soċjali, ekonomiku u kulturali f’Għawdex, imma wkoll li tali żvilupp jinfirax mal-gżira u ma jkunx monopolizzat minn xi individwi b’saħħithom jew minn xi grupp li jinzerta jgawdi minn kapaċità organizzattiva aktar qawwija minn ta’ oħrajn.

Fl-istess waqt, minhabba l-iżvantagġi partikulari li toffri l-gżira Għawdxija, kemm l-istituzzjonijiet li jaħdmu minn Għawdex kif ukoll dawk li huma bbażati f’Malta imma li

għandhom funzjoni importanti x’jaqdu biex Għawdex jimxi ’l quddiem, għandhom isibu l-appoġġ tal-imsieħba soċjali kollha. Biex soċjetà tirnexxi, jeħtieġ tobdi l-kmand tal-liġi, altrimenti t-thaddim tal-istituzzjonijiet jiddgħajfef. Dan jgħodd b’mod partikulari f’ambjent żgħir bħal Għawdex fejn il-liġi faċli tinkiser u xi drabi bl-appoġġ ta’ min għandu d-dmir li jara li l-liġi tkun osservata! Fejn jiddgħajfu l-istituzzjonijiet jikbru l-isfidi biex jiġi ġġenerat żvilupp u biex il-frott ta’ dan l-iżvilupp jitqassam b’mod ġust.

Huwa ferm interessanti l-fatt li f’dawn il-*granet fil-“pjazza tan-nazzjon”* għaddejja riflessjoni dwar il-problema tal-komunikazzjoni mhux biss bejn Għawdex u Malta, imma wkoll bejn Għawdex u l-bqija tad-dinja; għax huwa fatt li fil-preżent hemm ċirkostanzi fejn wiehed jiehu aktar hin biex jasal minn Malta għal Għawdex milli minn Ruma għal Malta! Nemmen li jekk l-isfida tal-komunikabbiltà tiġi indirizzata bis-serjetà, tkun infetħet arterja prinċipali tal-qalb Għawdxija. Kull proposta biex tintgħeleb l-insularità għandha tiġi kkunsidrata; l-importanti huwa li tkun soluzzjoni li ma tagħmilx hsara lill-ambjent u tkun aċċessibbli għal kulhadd u mhux għal ftit!

L-Istat jista’ jgħin biex jassigura li Għawdex jingħata lehen **effettiv fl-istituzzjonijiet importanti għall-iżvilupp soċjali, ekonomiku u kulturali tan-nazzjon**. Allura tajjeb inkunu vigilianti biex f’kull waqt ikun aċċertat li l-interessi speċifiċi tal-gżira jkunu fil-qalba tal-aġenda nazzjonali. Wara kolloxx, jekk Għawdex ikabbar il-holqien tal-ġid u jtejjeb it-tqassim ġust tiegħu, tistgħana wkoll Malta. **Ikun żball strateġiku mhux biss għal Għawdex imma wkoll għan-nazzjon, jekk Għawdex jitqies bħala sempliċi “addenda” jew “appendiċi” ta’ pajjiżna!** Xi drabi nieħu l-impresjoni li l-iżolament t’Għawdex mhux biss wiehed fiziku, imma, aġar minn hekk, huwa wiehed mentali, tant li **Għawdex sempliċement mhux fl-equation ta’ ċerti istituzzjonijiet nazzjonali u ta’ ċerti mħu.**

Il-Knisja tirrikonoxxi l-kompetenza li l-Istat għandu biex imexxi ’l quddiem dan l-isforz li jiffoka fuq ir-realtà u l-isfidi li qed jiffaċċja Għawdex, kif ukoll li joffri soluzzjonijiet tekniċi biex dawn id-diffikultajiet jingħelbu. Fl-istess waqt, il-Knisja hija herqana li tkompli tagħti l-kontribut tagħha lejn dan l-isforz.

Fid-dawl tat-tagħlim soċjali tagħha, il-Knisja tixtieq li kull xorta ta’ proċess ta’ żvilupp propost għal Għawdex għandu jgħib ’il quddiem il-ġid komuni u jtejjeb il-qagħda ta’ kulhadd, speċjalment ta’ dawk żvantagġati. Id-djoċesi ma tkejjilx l-iżvilupp esklussivament b’kejl ekonomiku u tekniċu, imma tixtieq tara żvilupp li, filwaqt li jippermetti

livell ta' hajja materjali aħjar, fl-istess hin jimbotta 'l quddiem l-iżvilupp tal-bniedem shiħ. **Id-djoċesi taħdem, u qed tara kif tista' taħdem aktar, biex tkun forza li timbotta żvilupp ġenwin, li jirrendi fit-tul, u allura hu sostenibbli, u li hu soċjalment u moralment ġust.**

Is-settur privat f'Għawdex jista' jiġi mghejjun jikkontribwixxi għall-iżvilupp billi jiġi mħajjar jipparteċipa b'mod aktar b'saħħtu fl-attività ekonomika tal-gżira. Ikun interessanti jekk wiehed jesplora hijiex minnha l-impresjoni li l-ekonomija Għawdxija hi dipendenti fuq is-settur pubbliku b'mod aktar qawwi minn dik Maltija. Tajjeb nistaqsu **kif nistgħu nimbuttaw 'il quddiem aktar inizjattiva privata, kemm lokali kif ukoll internazzjonali, fl-attività ekonomika Għawdxija.**

Huwa fatt magħruf li l-ekonomija hija realtà soċjali li tinbidel kontinwament. Niftakru fl-opportunitajiet ta' xogħol li kienu jipprovdu investimenti barranin fl-industrija tat-tessuti u hwejjeġ f'Għawdex. Issa li dawn tnaqqru minhabba żvilupp li ma jistax jitwaqqaf, **tajjeb li naraw kif nistgħu ngħinu lis-settur privat f'Għawdex jaqsam mill-iżvilupp li ninnutaw li qed isehh fl-ekonomija Maltija f'oqasma ġodda li jirrikjedu preparazzjoni aktar intensiva u tahriġ aktar estensiv fost il-haddiema. Żvilupp f'Għawdex jitlob li l-istruttura ekonomika tinbidel biex tirrispondi għall-isfidi ġodda.**

Hemm però setturi oħrajn – insehjhilhom setturi indigeni – fejn is-settur privat għandu jiġi mghejjun biex ikabbar dejjem aktar. Forsi żvilupp attent fis-settur agrikolu jista' mhux biss jgħin l-iżvilupp ekonomiku tal-gżira, imma

wkoll jgħin lil Għawdex **jikkonserva l-identità distinta tiegħu, b'benefiċċju mhux biss għalina lkoll, Maltin u Għawdxin, imma wkoll għat-turiżmu.** F'Għawdex l-agrituriżmu għadu fil-bidu tiegħu u tajjeb li jikber.

Il-Knisja, li għandha patrimonju reliġjuż, storiku, artistiku, kulturali u arkitettoniku, tista' sservei wkoll bħala mezz biex **tiżdid l-attrazzjoni ta' Għawdex għal turisti li jżuru lil gżiritna biex iduqu mill-wirt spiritwali u kulturali li aħna mogħnijin bihom. It-turiżmu reliġjuż huwa opportunità li għadha mhix sfruttata biżżejjed. Bħala Knisja, aħna lesti li noffru kull kollaborazzjoni biex jiġi promoss din ix-xorta ta' turiżmu. Huwa fatt li sal-lum hija l-Knisja li qed terfa' piż finanzjarju mhux żgħir biex tiehu ħsieb il-konservazzjoni tal-bini u tal-arti kif ukoll biex torganizza l-festi titolari u ċelebrazzjonijiet oħra li huma attrazzjoni turistika kif ukoll attività ekonomika sustanzjali. Ġustament wiehed jistaqsi jekk huwiex ġust min-naħa tal-Istat u tas-soċjetà kummerċjali li l-Knisja gġorr dan il-piż wahidha!**

Fl-aħħar u mhux l-inqas, inhegġeġg attività bħal dik li qed nassistu għaliha llum. Grazzi għall-inizjattiva li qed juru l-membri tal-għaqda *Centesimus Annus*, qed jiġi promoss l-interess ta' Għawdex u kif dan jista' jiġi mghejjun anke fid-dawl li jipprovdi t-tagħlim soċjali tal-Knisja. Il-fatt li llejla persuni li jerfgħu ċerti responsabbiltajiet fil-hajja soċjali u ekonomika tal-pajjiż jagħżlu li jiddiskutu t-tema tal-iżvilupp soċjali u ekonomiku f'Għawdex fil-kuntest tat-tagħlim soċjali tal-Knisja, jixraqlu l-ammirazzjoni u s-sapport tagħna lkoll.



II-PAPA BENEDITTU XVI

ĠO

FATIMA

Pellegrinaġġ għal Fatima u

Santiago

de Compostela

fit-tifkira tal-ewwel dehra u

l-Pellegrinaġġ tal-Papa Benedittu

ġo Fatima

Mis-Sibt 8

sas-Sibt 15 ta' Mejju 2010

Dun Ġwann Sultana

Mob: 9982 6350

Book your wedding with CVC...

because we are different !

.....

Digital Photography Guest Book

Traditional Album Digital Wedding Album

Broadcast Video Production

.....

CVC


citadel video communications

audiovisual productions

www.gozotv.com

BY THE BASTION ROAD, VICTORIA GOZO MALTA

TEL: 21 551 936 - 27 551 936




PRODUCERS OF ANWAR MARRIUS GĦAWDEX ILLUM - ZIEMALDITTEJA MALTIA - GĦAWDEX ILLUM - GĦAWDEX ILLUM - GĦAWDEX ILLUM

CVC marketing

Kummentarju (1)

Qabduha fuq l-Integrità!



kitba ta' MONS. SALV GRIMA

Sabu ftit hin sewwa u kellhom moħħ jtkellmu. Infexxew janalizzaw x'inhi l-integrità. Mill-ewwel tawha definizzjoni: shuhija, onestà, rettezza, serjetà. U meta dawn tapplikahom għall-bniedem isibu posthom sewwa, għax flimkien jesprimu l-imġiba u l-għemil ta' dak li jkun u x'inhu meħtieġ biex wiehed jitqies shih. F'sens personali l-integrità tinvolvi l-karattru fit-totalità tiegħu u t-tajjeb kollu li hemm marbut miegħu.


Dritt għaddeu biex isemmu hafna elementi li jdghajfu jew iċekknu l-integrità fil-persuna umana. Din la għandha tkun imċaħħda mill-meħtieġ għas-saħħa, għall-ħajja, mirrispett u l-imħabba, mill-ġieħ u d-dinjità, u lanqas minn dak li hu ġenwin, ta' valur, hena u serenità. Hija realtà li titlob li tidher shiħa u kompluta minn kull fejn tħares lejha.

Iċ-ċaħda ta' dan kollu toffendi l-integrità umana u toħloq tfixkil kbir. Fejn hemm id-diżordni, id-diżgwid, l-inċertezza, in-nuqqas ta' direzzjoni jew l-armonija hemm nieqsa d-dehra tal-integrità. **Fejn hemm il-mard, diżabbiltà, tbatija, sofferenza jew provi oħra ta' qtigh ta' qalb, jistgħu jinfluwixxu wkoll fuq l-integrità, kemm-il darba wiehed jarahom f'sens negattiv minħabba li jassoċjahom mal-inkwiet u man-nuqqas ta' paċi.** Ma jagħrafx li anki hawn jeżisti dak li hu ta' valur jekk fihom u bihom jissahħaħ fil-qlubija u l-kuraġġ minflok ma jaqa' fid-dghufija. Dak li tqisu żvantaġġ mill-aspett bijoloġiku jew soċjali, għandu tifsira nobbli mill-aspett interjuri.

U baqgħu sejrjn jiddiskutu bejniethom. Xorta wrew fehma shiħa li l-integrità għandha taspira għal ħajja li ma tkun nieqsa minn xejn. Din teskludi kull rabta ma' interessi personali, stima żejda jew ftahir, xi għamla ta' kljentaliżmu, tixhim jew pjaċiri, rigali jew favuri, u l-bqija. Madankollu l-integrità tibqa' suġġetta għall-iżvilupp, għal tibdil għall-aħjar, għal proċess twil li jissokta tul il-ġejjieni kollu, u għal kisba ta' iktar trankwillità b'impenn u heġġa kontinwa flimkien mar-responsabbiltà u sensibbiltà li jwasslu għal stabbiltà dejjem aħjar.

Biż-żmien u bil-paċenzja

Xejn ma jsir b'xejn, u xejn ma tistenna li jinkiseb f'daqqa. Mal-progress u t-tibdil gradwali hija meħtieġa l-attenzjoni, l-għassa, il-kura kull fejn hemm bżonn, u l-harsien minn għadd kbir ta' difetti. **Fejn hemm konvinzjoni soda u konsistenti, l-integrità la tista' tkun parzjali, la bil-burdati u lanqas skont l-uċuħ.** Fejn tidhol l-għażla tas-



simpatija jew l-antipatija ma tistax tintwera r-rettitudni umana. Attitudni bħal din la tagħmel ġieħ lil min juriha u lanqas lil min jirċieviha. L-integrità jeħtieġ li tithares fil-konfront tal-individwu miegħu nnifsu u xejn inqas lejn haddieħor, kemm jekk waħdu u kemm lejn is-soċjetà kollha kemm hi.


Laqgħathom ħsieb li kienu għadhom kemm semgħu fil-Pastorali tal-Isqfijiet għar-Randan ta' dis-sena. *"Alla jmexxina biex insiru bnedmin shah.... Isibna propju fejn ahna nhossu l-vojt, fejn ahna mwegġġgħa, fejn ahna mifnija mid-dubji. Imissna biex ifejjaqna propju fejn ahna konfużi, fejn ahna l-iktar dghajfa quddiem vizzi bhad-droga, ix-xorb u l-logħob, li bil-mod il-mod ineżżgħuna minn kull dinjità"*.

Hawn kien se jinfetaħ bieb ieħor għad-diskussjoni tagħhom għax bdew jaraw kemm perikli u tfixkil tista' tħabbat wiċċha magħhom l-integrità umana, anki jekk tqis iċ-ċokon ta' gżiritna.

Ma xtaqux li jkun qabduha fuq suġġett bħal dan bla ma jesprimu ruħhom aħjar ma' xi hadd u jqajmu iktar interess. **"Tgħid ngħaddu xi suġġeriment lid-Dipartiment tal-Edukazzjoni?"** staqsa wiehed minnhom. **"Min jaf jekk hux ta' min jiddiskutih fil-Kunsill Parrokkjali!"** osserva ieħor. **"Suġġett bħal dan għandu jsib ruhu fit-trobbija sa minn ġol-familja!"** insista ieħor. **"X'jidhrilkom jekk inressqu l-proposta tagħna lill-kumitat li ġabar lista shiħa għat-twettiq tal-proġett ta' Eko-Ghawdex?"**

Ma hasbuiex darbtejn. Ikkoll qablu mal-idea li Ghawdex aħjar, isbah u b'dak kollu li jixraqqu jrid jibda minn x'imkien, anzi minn xi hadd, minn kull bniedem li jimpenja ruhu dwar il-valuri veri biex jista' jinholoq l-ambjent xieraq u mixtieq.

X'ghadda minn għalina




Kronaka Għawdxija minn Charles Spiteri

Jum il-Helsien iċċelebrat fit-Tokk

Il-31 Anniversarju ta' Jum il-Helsien gie ċċelebrat f'Għawdex, nhar l-Erbgħa 31 ta' Marzu, filgħodu, b'kunċert u ċerimonja kommemorattiva, li kien organizzat mill-Kumitat għaċ-Ċelebrazzjonijiet Nazzjonali u Reġjonali fi hdan il-Ministeru għal Għawdex.

Mal-wasla tal-Ministru għal Għawdex, Giovanna Debono, fi Pjazza Indipendenza, intlaqet miċ-chairman tal-Kumitat għaċ-Ċelebrazzjonijiet Nazzjonali u Reġjonali, Vincent Grech. Imbagħad il-Ministru Debono poġġiet bukkett fjuri quddiem il-lapida kommemorattiva u ndaqget il-fanfara minn membri tal-Banda tal-Pulizija.



Wara l-Banda tal-Pulizija *Il-Kunċert ta' Jum il-Helsien*

taht it-tmexxija tas-Surmast Direttur tagħha, l-ispettur anzjan Anthony Cassar, tat kunċert fi Pjazza Indipendenza, Victoria, li kien jinkludi diversi siltiet mużikali, fosthom, *Millenium Dawn, Ameno, Eye of The Tiger, Warship, Pirates of The Caribbean, Waltz 2, Dances with Wolves* u *Last of The Mohicans* li ndaqqu mill-Banda tal-Pulizija.

Il-Kunċert spicċa bid-daqq tal-Innu Malti.

Għal dan il-kunċert, kienu preżenti fost l-oħrajn, il-Ministru għal Għawdex, Giovanna Debono, u s-Segretarju Parlamentari għall-Konsultazzjoni Pubblika u Informazzjoni,



Dehra ta' uħud mill-mistiedna distinti

l-Avukat Chris Said, l-Assistent Parlamentari Frederick Azzopardi, is-Sindku tal-Belt Victoria, Dr Samuel Azzopardi, Diretturi fil-Ministeru għal Għawdex u delegazzjoni mill-Partit Laburista mmexxija minn Dr Grazio Mercieca, *chairperson* tal-Kumitat Reġjonali għal Għawdex.

Studenti joffru ktieb lil-librerija tal-iskola primarja fir-Rabat

F'ċerimonja qasira imma helwa hafna, biex tfakkar il-hmistax l-anniversarju mill-ftuh tal-librerija tal-iskola primarja tar-Rabat, Għawdex, studenti li jattendu f'din l-iskola, taw ktieb kull wiehed lil-librerija.

Fost dawk preżenti kien hemm Joseph Zerafa min-Nadur, eks-kap tal-imsemmija skola u l-bniedem li waqqaf din il-librerija fl-10 ta' Marzu 1995; il-Kap tal-Iskola, is-Sinjura Anita Sciberras u l-għalliema li tiehu hsieb il-librerija, is-Sinjorina Doris Vella. F'din l-okkażjoni ngħataw madwar mitejn ktieb minn diversi tfal u benefatturi.



It-tieni sena ta' hidma mill-Ministeru għal Għawdex

Waqt konferenza ta' l-ahbarijiet li saret fil-limiti tat-Triq Ta' Pinu, nhar il-Ħamis 18 ta' Marzu, il-Ministru Giovanna Debono elenkat dettalji dwar it-tieni sena ta' hidma tal-Ministeru għal Għawdex f'din il-leġiżlatura. Il-Ministru Debono fessret kif il-hidma prinċipali kienet riflessa fil-konklużjoni tal-proċess ta' konsultazzjoni pubblika wiesgħa dwar il-viżjoni eko-Għawdex li gġenera djalogu kostruttiv u li permezz tiegħu thejja pjan ta' azzjoni fir-rigward ta' l-implimentazzjoni ta' din il-viżjoni. "Minkejja l-hidma relatata ma' eko-Għawdex, il-Ministeru għal Għawdex kompli wkoll b'hidma li ttratta l-oqsma soċjo-ekonomiċi kollha li jolqtu lil dawk kollha li jgħixu jew iżuru l-gżira ta' Għawdex" ziedet tgħid il-Ministru Debono.



Il-Ministru Giovanna Debono waqt il-Konferenza Stampa fl-inhawi ta' Ta' Pinu.

Il-Ministru spjegat kif il-viżjoni eko-Għawdex saħhet l-għan ewlieni tal-hidma tal-Ministeru għal Għawdex li tfttex li tħares l-interessi speċifiċi tal-gżira ta' Għawdex billi tippromwovi titjib kontinwu fl-iżvilupp ekonomiku, soċjali u kulturali filwaqt li tipproteġi l-ambjent naturali u l-identità tal-gżira. Ma' dawn ždied l-element tas-sostenibbiltà li jsaħħaħ l-impenn biex tkompli tiġi mtejba l-kwalità tal-ħajja f'Għawdex, imma fl-istess waqt jiġu ppreservati l-karatteristiċi uniċi li jagħtu identità distinta lill-gżira.

Fost il-hidma li twettqet matul l-aħħar tnax-il xahar il-Ministru Giovanna Debono semmiet żewġ proġetti, iċ-Ċentru Santa Marta li jaqdi l-funzjoni ta' ċentru għal matul il-jum għall-persuni adulti b'dizabbiltà u il-ftuħ tal-Istitut għal Studji Turistiċi li twettaq permezz ta' ko-finanzjament ta' aktar minn €1.8m minn fondi ewropej. Bħalissa aktar minn 70 student qed jattendu korsijiet *part-time* jew *full-time* f'dan l-istitut li għandu l-għan li jsaħħaħ il-kwalità tas-servizzi turistiċi biex tilhaq mad-domanda tas-settur turistiku, li hu generatur ewlieni ta' impjegi fis-settur privat f'Għawdex.

Il-Ministru għal Għawdex fessret ukoll kif l-insularità doppja ta' Għawdex tippreżenta sfidi partikolari fil-qasam ta' l-impjegi. Minkejja dan, l-impenn tal-Ministeru u l-appoġġ tal-Gvern permezz ta' incentivi u skemi oħra, wassal biex din is-sena fethet fabrika li timmanifattura *cards* elettronici filwaqt li fil-baġit 2010 tħabbu incentivi li jagħtu diskriminazzjoni pożittiva fir-rigward ta' intrapriži żgħar jew persuni li jaħdmu għal rashom. Fl-istess waqt giet ko-ordinata hidma biex haddiema ngħataw taħriġ sabiex itejbu l-kompetenzi tagħhom minflok li tnaqqsulhom il-hinijiet tax-xogħol. "Minkejja l-isfidi xejn sbieħ li ddominaw ix-xenarju fil-qasam ekonomiku internazzjonali, hdimna u investejna b'għaqal biex ġew protetti oqsma relatati mal-qasam tax-xogħol anke fil-gżira ta' Għawdex", komplet tgħid il-Ministru Debono.

Hija komplet tispjega kif il-hidma fir-rigward ta' eko-Għawdex wasslet biex gie formulat dokument b'aktar minn 800 proposta li minnu ġew magħzula 80. Dawn it-80 proposta ġew ippubblikati fi pjan ta' azzjoni li kien ipprezentat flimkien mal-baġit 2010 u li serva bħala bażi għall-allokkazzjoni ta' €25 miljun fir-rigward ta' proġetti relatati mal-viżjoni eko-Għawdex fit-tliet snin li għejjin. Fost il-hidma li twettqet f'dan il-kuntest, il-Ministru semmiet inizjattivi marbuta mal-qasam edukattiv, dak agrikolu, ambjentali u dak ta' l-enerġija alternattiva. Habbret li twaqqaf kumitat bejn il-Ministeru għal Għawdex u l-Università ta' Malta biex jtifassal pjan li jbidel il-Farm tal-Gvern fix-Xewkija f'Ċentru ta' Riċerka, Żvilupp u Innovazzjoni Agrikola. Sar studju preliminari biex jiġu identifikati sistemi ta' enerġija rinovabbli li jistgħu jintużaw f'Għawdex filwaqt li kien hemm diskussjonijiet ma' kumpaniji barranin li wrew interess li jinvestu f'dan il-qasam f'Għawdex. Inghata bidu għal *energy audit* li ser iwassal biex isir proġett kollettiv li jirriżulta fl-istallazzjoni ta' pannelli fotovoltaiċi fuq il-bjut ta' l-iskejjel u bini pubbliki ieħor f'Għawdex. Dan minbarra l-iskema dwar is-sistemi ta' *solar water heaters* li l-Gvern estenda għar-residenzi kollha f'Għawdex.

Żewġ proġetti li mistennija jindirizzaw l-erożjoni tal-hamrija u l-ħażna ta' l-ilma huma l-pjan ta' afforestazzjoni, dak dwar it-tindif u r-rijabilitazzjoni ta' 30 ilqugh naturali ta' l-ilma flimkien mal-possibbiltà li l-ilma ttrattat fl-impjant għat-ttrattament tad-drenaġġ jibda jintuża bħala *second class water* għal skopijiet agrikoli. Proġett li saret hidma preparatorja fuqu huwa dak ta' bini ta' pixxina u faċilitajiet sportivi oħra li ser ikomplu ttejjbu l-faċilitajiet sportivi f'dan il-kumpless li fih għadu kif gie inawgurat ukoll *gym* ġdid.

Il-prodott turistiku fir-rigward tal-patrimonju storiku Għawdexi kompli jiġi msaħħaħ permezz ta' xogħol ta' restawr fuq is-swar taċ-Ċittadella u t-thejjija ta' *Masterplan* dettaljat dwar dan is-sit storiku uniku. Gie mħabbar id-disinn għal bini ta' *interpretation centre* għat-tempji tal-Ġgantija u sar xogħol ta' restawr fil-kappella ta' Santa Ċeċilja.


Il-Ministru tat ukoll dettalji tal-hidma tad-diversi direttorati fil-Ministeru għal Għawdex li jikkoordinaw hidma f'oqsma bħal ma hi l-edukazzjoni, is-saħħa, l-agrikoltura, u l-infrastruttura.

Il-Passjoni ta' Ġesù Kristu fi produzzjoni artistika lokali


Nhar il-Hadd 21 ta' Marzu, Patri Eugenio Mizzi OFM Conv., fetaħ u bierek il-Passjoni ta' Sidna Ġesù Kristu f'forma ta' Golgota, mqassma stazzjon stazzjon, sa l-Irxox. Tikkonsisti f'presepu tal-ġibs u ġablow, b'200 pastur tafal, maħduma mill-voluntiera żgħażaġħ tal-knisja tal-Patrijiet Frangiskani Minuri, f'Victoria, taħt is-sorveljanza ta' Patri Joe Xerri.

Il-pubbliku seta' jara wkoll statwa *life size* ta' Kristu fl-Orazzjoni fl-Ort tal-Ġetsemani, tal-artist żaġħżuġħ Manuel Farrugia.

Dehra ta' parti żgħira mill-Golgota.



Mużika Sagra fil-Katidral għall-Ġimgha Mqaddsa



Waqgħ il-Programm ta' Mużika Sagra fil-Knisja Katidrali, bis-sehem tal-banda Leone u l-korijiet.

Nhar it-Tlieta, 30 ta' Marzu, is-Socjetà Filarmonika Leone tellgħet Programm ta' Mużika Sagra fil-Knisja Katidrali, bis-sehem tal-banda tagħha u l-korijiet.

Il-kunċert beda b'minuta silenzju, b'tislima lill-memorja ta' omm il-President tas-Socjetà Filarmonika Leone, u mbagħad fetaħ b'marċ funebri Sqalli, *Ah! Si versate lacrime*, kantat mal-banda mill-korijiet. L-ewwel parti tal-kunċert, kienet tinkludi wkoll il-marċ funebri ta' Giovanni Giumarra, *Croce e martirio*.

Il-Cathedral Youth Choir taħt id-direzzjoni ta' Matthew Sultana, kanta l-motett *Ave Crux Sancta*, miktub għall-kor u sopran, mill-istess direttur. Is-solista kienet Annabelle Zammit. Dan l-ewwel intervent korali kien segwit minn żewġ siltiet barokki għall-banda – *Largo* ta' George Frideric

Handel, u l-*Adagio* ta' Tomaso Albinoni. Fil-kunċert ħa sehem ukoll il-*Chorus Ecclesiae Cathedralis* li kanta żewġ korali mill-Oratorju *St Paul* ta' Felix Mendelssohn, tradotti għall-Malti minn Dun George Mercieca.

Wara l-kor, il-prezentatur Thomas D'Anastasi ppreżenta t-tielet parti tal-programm li kienet tinkludi mużika mill-era romantika. Hawnhekk, il-banda nterpretat *Blessed Are They* – moviment mir-*Requiem* ta' Brahms, *Adagio for Clarinet* ta' Wagner, li kien interpretat mis-solista fuq klarinett, l-Assistent Surmast Josef Debrincat, u finalment Intermezzo mill-opra *Cavalleria Rusticana* ta' Mascagni. Il-kunċert spicċa bl-esekuzzjoni tal-innu funebri tal-1911 ta' Orlando Crescimanno, *La Croce*, kantat ukoll miż-żewġ korijiet flimkien mal-Banda Leone.

Flimkien mad-direzzjoni tal-Banda Leone, kien hemm preżenti wkoll il-W.R. Kapitlu Katidrali, il-Ministru għal Ghawdex Giovanna Debono, l-Assistent Parlamentari Frederick Azzopardi, is-Sindku tal-Belt Victoria, l-Avukat Samuel Azzopardi u l-Aġent President ta' Malta, Anton Tabone.

Jagħtu d-Demm

Membri *Scouts* tal-Grupp tal-Victoria, il-Hadd li għadda, 14 ta' Marzu, marru jagħtu d-dem, fl-Isptar Ġenerali t'Ghawdex. Kull ħames ġimghat jitilgħu l-Isptar Ġenerali t'Ghawdex membri minn *National Blood Transfusion Centre* li hemm Gwardamangia.

Angelo Degiorgio, *Manager Blood Donation Service* qal lil *Il-Hajja f'Ghawdex*, illi dan l-aħħar żdied in-numru t'Ghawdxin li kull meta huma jitilgħu Ghawdex qed imorru jagħtu d-dem. Fil-fatt in-numru issa tela' fuq 40 persuna kull darba. Is-sur Degiorgio xtaq jieħu l-okkażjoni sabiex jirringrazzja lill-Ghawdxin tal-kooperazzjoni li qed isibu u jhegġeġ oħrajn jagħmlu l-kuraġġ biex almenu darba f'hajjithom imorru jagħtu d-dem.



Fir-ritratt jidher George Said, *Ass. Group Scout Leader* qed jagħti d-dem. Jidhru wkoll David Grech, *Ass. Scout Leader*, Darren Mercieca, *Ass. Venture Scout Leader*, Anita Muscat, *Cup Scout Leader* u Fr Jesmond Gauci.


Kunċert ta' Kant Gregorjan f'Kerċem

Kor ta' hdax-il persuna mis-sezzjoni maskili tal-*Chorus Urbanus* ipprezenta kunċert ta' kant Gregorjan, organizzat mill-Kunsill Lokali ta' Kerċem bħala parti mit-tieni edizzjoni tal-festival '*Is-Sagra ta' San Girgor*'. Il-kunċert sar fil-knisja parrokkjali nhar il-Ġimgħa, 12 ta' Marzu, filgħaxija.

Bħala introduzzjoni għal din is-serata '*Notte Gregoriana*', Mro. Dr. John Galea, surmast direttur tal-kor, għamel taħdita dwar l-istorja u l-iżvilupp ta' dan it-tip ta' kant assoċjat ma' San Girgor il-Kbir, li tiegħu r-rahal ta' Kerċem kien qed jikkommemora l-festa liturgika tiegħu. Is-siltiet mużikali li ntgħażlu kienu jinkludu biċċiet mill-kant liturgiku tal-festa ta' San Girgor. Dawn il-biċċiet mir-ripertorju *Graduale Triplex* kienu esegwiti b'attenzjoni kbira għad-dettall skont kif jitlob dan it-tip ta' kant.


Il-kunċert fetaħ bl-innijiet tal-vespri *O Doctor Optima* u *Amavit Eum Dominus*. Dawn kienu segwiti mill-antifona tal-Introjtu *Sacerdotes Dei*, il-gradwal *Juravit Dominus*, l-antifona ta' l-offertorju *Veritas Mea* kif ukoll mill-innu għal waqt it-tqarbin *Fidelis Servus et Prudens*. L-udjenza preżenti uriet l-apprezzament tagħha għal dan il-kunċert mhux tas-soltu permezz ta' applawsu kaloruzi wara kull biċċa. L-omoġenità fil-vuċijiet huma għan essenzjali fil-kant Gregorjan u din il-ħaġa kienet evidenti hafna fl-eskuzzjoni li nġhatat matul dan il-kunċert.

Is-serata kienet tinkludi wkoll taħdidiet dwar is-sejba riċenti ta' oqbra preistoriċi viċin id-dar tal-kappillan fl-istess raħal. Wara s-serata ġiet inawgurata wirja dwar l-istess sejbiet arkeoloġiċi.



Il-Kor ta' persuni mis-sezzjoni maskili tal-*Chorus Urbanus* waqt il-kunċert ta' kant Gregorjan

Ġebbla mill-grotta tal-Madonna ta' Lourdes għas-Santwarju fl-Imġarr



Fis-7 ta' Frar 2010 saret konċelebrazzjoni ewkaristika mmexxija mill-E.T. Mons Isqof Mario Grech. Din saret ġewwa l-knisja arċipretali ta' Ghajnsielem, fejn fl-aħħar tal-quddiesa saret preżentazzjoni tal-ġebbla li ġiet maqtagħha mill-grotta ta' LOURDES ġewwa Franza. Din il-relikwija ngabet hawn fostna mill-Kan Dun Joe Cardona, Sr Antoinette Pace u mis-sur Joe Xuereb. Joe Xuereb għal dawn l-aħħar erba' snin kien qed jikkorrispondi mal-awtoritajiet ġewwa Franza. Din il-ġebbla nġhatat fid-29 ta' Lulju 2009 mis-Sur Francis Dias, Direttur tas-Santwarji ta' Lourdes u segretarju ta' l-Isqof Jacques, isqof ta' Tarbes. Din ir-relikwija qegħda tinzamm ġewwa l-knisja ta' Lourdes fl-Imġarr Ghawdex.

Ir-rettur Dun Tarcisio Attard ha' ħsieb biex jagħmel niċċa kif jixraq. Il-Kan. Joe Cardona, Sr Antoinette Pace u s-Sur Joe Xuereb jawguraw lil kull min iżur dan is-santwarju sabiħ tal-Madonna ta' Lourdes biex jara din ir-relikwija, jikber fl-ispiritwalità u talb lejn Ommna Marija sabiex tidhol hi fit-Tama ta' Fejqa kemm fiżikament u spiritwalment.

Aktar Maltin f'Ghawdex f'"Long Week-End" iehor

Tmiem il-Ġimgħa, li bdiet bil-festa ta' San Ġużepp, festa pubblika, Ghawdex għal darb'ohra reġa' ra numru konsiderevoli ta' Maltin. Il-Kumpanija *Gozo Channel*, bejn it-18 u l-21 ta' Marzu, ġarret total ta' 55,825 passiġġier u 14,212 vettura. Il-Kumpanija għamlet 240 vjaġġ. Kelliem għall-Assoċjazzjoni tat-Turizmu għal Ghawdex wera fiduċja li Ghawdex huwa attraenti wkoll għat-turisti tul ix-xhur tax-xitwa u qal li attivitajiet, fosthom dawk organizzati mill-kunsilli lokali u attivitajiet ohra, qed iservu biex jattiraw dejjem iktar Maltin lejn Ghawdex. Tenna wkoll il-pożizzjoni tal-Assoċjazzjoni favur il-bini ta' *air strip* bejn Malta u Ghawdex, bil-għan li Ghawdex isir iktar aċċessibbli u kompetittiv, filwaqt li qal li r-rabta bl-ajru bejn iż-żewġ gżejjer għandha toffri opportunitajiet li, sa issa, l-gżira hi mċaħħda minnhom.



Maltin fil-Port tal-Mgarr, fi triqthom lejn iċ-Ċirkewwa

Maltin fil-Port tal-Mgarr, fi triqthom lejn iċ-Ċirkewwa

Motoċiklisti Taljani u Maltin f'Għawdex

Erbgħin motoċiklist Taljani u Sqallin ingħaqdu ma' dilettanti oħra Maltin, membri tal-*Historic Motorcycle Club – Malta*, biex jiehdu sehem fit-tieni *International Classic Motorcycle Weekend* organizzat mill-Klabb Malti. Is-sewwieqa Taljani għabu magħhom muturi antiki li jinkludu wħud rinomati, fosthom BMW, MV Agusta u Moto Guzzi. Tip ta' muturi antiki xi ftit jew wisq rari lokalment, minħabba li aktar insibu muturi antiki ta' ditti Ingliži bħal ma huma BSA, Triumph u Norton.

L-ewwel tappa ta' l-attività organizzata matul tmiem il-ġimgħa kienet fil-gżira ta' Għawdex, nhar is-Sibt 27 ta' Marzu. Il-grupp ta' sewwieqa wasal l-Imġarr Għawdex u mexa ma' rotta li wasslithom san-naħa l-oħra tal-gżira, il-ponta tad-Dwejra. Huma żaru wkoll is-siti storiċi tal-Ġgantija u ċ-Ċittadella.

F'xi 11.45 ta' filgħodu, il-muturi waslu fi Pjazza San Franġisk, fejn il-motoċiklisti intlaqgħu mill-Ministru għal Għawdex, Giovanna Debono, li tathom merħba u faħħret l-inizjattiva tal-Club Malti. Hija fissret kif avvenimenti ta' din in-natura jagħtu wkoll spunt għall-promozzjoni tal-gzejjer Maltin mad-dilettanti li jżuru Malta, qabel xejn biex jipprattikaw id-delizzju tagħhom.

L-attivitajiet fit-tieni *International Classic Motorcycle Weekend* komplew l-għada l-Hadd f'Malta fejn il-grupp ta' sewwieqa għadda minn toroq ewlenin u żar għadd ta' bliet u rħula flimkien ma' siti ta' interess kulturali u storiku.



Il-Ministru għal Għawdex Giovanna Debono riekba fuq Moto Guzzi ta' Salvatore Camiolo minn Fiordaliso, Sqallija.

Ġbir ta' batteriji wżati



L-istudenti fi Pjazza San Ġorġ

Nhar l-Erbgħa 24 ta' Marzu, il-kumitati tal-EkoSkola fi hdan il-Kulleġġ t'Għawdex Aguis de Soldanis u l-Kulleġġ t'Għawdex Ninu Cremona, skejjel sekondarji ġewwa l-Belt Vittorja, organizzaw attività fejn batteriji wżati ġew miġbura minn diversi djar u hwienet ġewwa l-istess Belt Vittorja. Din l-inizjattiva giet organizzata bhala parti mill-kampanja ta' gbir ta' batteriji wżati mill-*Wasteserv Malta*. Fi tmiem din l-attività l-istudenti ltaqgħu fi Pjazza San Ġorġ fejn Silvana Sultana minn Eko Għawdex ipprezentat lill-istudenti bi ktejjeb informattiv dwar Għawdex. L-istudenti ġew milqugħa wkoll mis-sindku tal-Belt Vittorja Samuel Azzopardi.

Dawn l-istudenti ġew mfahħra għal din l-inizjattiva sabiħa, għaliex bil-prezenza tagħhom huma wasslu l-messaġġ tal-importanza tar-riċiklaġġ, din id-darba l-bogħod mill-ħitan tal-klassi. Persuni li kienu fi Pjazza San Ġorġ, qalu lil 'Il-Hajja f'Għawdex' illi wiehed jawgura li inizjattivi bħal dawn jiġu ripetuti fil-futur.

Wirja tal-Arti minn Artisti Promettenti Ghawdxin

Iċ-Ċentru t'Għawdex tal-Arti u l-Artiġanat Wistin Camilleri tella' Wirja tal-Arti bi 32 biċċa pittura, min-numru ta' parteċipanti li jattendu korsijiet f'dixxiplini differenti fl-Arti, offruti f'dan iċ-Ċentru. Xogħlijiet ta' pittura ispirati minn pajsagġi u ritratti magħmula biż-żejt, bil-lapes u anke bl-użu ta' sprej.

Il-wirja li giet inawgurata uffiċjalment nhar il-Ġimgħa 26 ta' Frar, mill-Ministru għal Għawdex, Giovanna Debono, baqgħet miftuħa sal-Ġimgħa 12 ta' Marzu.

Marita Buttigieg, Mary Portelli u Vicky Anne Xuereb jidhru jifflu xogħlijiet ta' pittura esebiti fil-Wirja mtella' fiċ-Ċentru tal-Arti u Artiġanat f'Għajnsielem



Inawgurat l-Uffiċċju Distrettwali l-ġdid tal-Enemalta

L-Uffiċċju Distrettwali tal-Korporazzjoni Enemalta, fix-Xewkija, Għawdex kien inawgurat mill-Ministru tal-Finanzi, l-Ekonomija u Investiment Tonio Fenech, nhar il-Ħadd 14 ta' Marzu, filgħodu, fil-preżenza tal-Ministru għal Għawdex Giovanna Debono u ċ-Chairman tal-Korporazzjoni, Ing. Alex Tranter.

Waqt l-inawgurazzjoni, il-Ministru Fenech spjega li dan is-sit se jservi eventwalment ukoll bħala s-sit il-ġdid għaċ-Ċentru ta' Distribuzzjoni 33kV li qed jinbena bħalissa. In-network tal-elettriku f'Għawdex bħalissa huwa bbazat fuq iċ-Ċentru ta' Distribuzzjoni fil-Qala, fil-Lvant tal-Gżira. Għalhekk biex l-elettriku jitwassal fiċ-ċentru u l-Punent ta' Għawdex hemm bżonn ta' numru ta' *substations*, li jista' jfisser tnaqqis fl-effiċjenza fit-trażmissjoni u d-distribuzzjoni u diffikultajiet f'mumentu ta' *peak loads* jew ħsarat.

Għalhekk, qed jinbena Ċentru ta' Distribuzzjoni ġdid f'dan is-sit biex jipprovdi l-parti l-kbira tal-bżonnijiet għal Għawdex. Il-Qala se tinzamm ukoll fuq in-network u b'hekk il-kapaċità se tissaħħaħ sostanzjalment. Tonio Fenech zied jgħid li sigurtà u provvista adegwata ta' enerġija f'Għawdex hija essenzjali biex din il-gżira tilhaq il-miri tagħha ta' tkabbir ekonomiku u l-oġġettivi għal Eko-Għawdex.

Ix-xogħol ta' kostruzzjoni mistenni jitlesta din is-sena. L-Enemalta ħarġet tender għall-provvista u l-installazzjoni tat-tagħmir meħtieġ fi tliet ċentri ta' distribuzzjoni, inkluż tax-Xewkija, li qed jiġi evalwat fil-preżent. Dan se jfisser investiment totali ta' €5.7 miljun ewro. Dan iċ-ċentru ta' distribuzzjoni se jkollu sistema komputerrizzata ta' kontroll li tippermetti *remote monitoring* u *operation* tat-tagħmir, b'mod li jkun integrat fis-sistema tal-Enemalta (magħrufa bħala SCADA), li hija operata fuq bażi ta' 24 siegħa mill-Head Office tal-Enemalta.


Dan huwa wieħed minn sensiela ta' proġetti ewlenin tal-Korporazzjoni Enemalta, bħall-investiment importanti tal-estensjoni tal-Powerstation f'Delimara.

Il-Ministru għalaq billi rringrazzja lil Ing. Alex Tranter, iċ-Chairman preżenti tal-Enemalta għas-servizz li ta lil Korporazzjoni dawn l-aħħar 5 snin u awguralu kull suċċess fil-kariga ġdida tiegħu.



Il-Ministru Tonio Fenech jikxef lapida kommemorattiva

Ċenaklu fil-Museum tan-Nadur



Fi żmien il-Ġimgħa Mqaddsa, din is-sena wkoll il-membri tas-Socjetà tal-Museum tan-Nadur thabtu ferm biex f'wahda mis-swali tal-bini tal-MUSEUM, reġghu holqu l-ambjent prevalenti fiċ-Ċenakli Lhud ta' żmien Gesù. Fih barra l-mejda mimlija frott li jissemmew fil-Bibbja jew fit-tradizzjonijiet Lhudin tal-ewwel seklu, wieħed seta' jara wkoll 15 il-figura, 12 l-appostlu, sid iċ-Ċenaklu, ibnu ċkejken u Gesù li ha naturalment post ċentrali.

Hawn ta' min jinnota li f'dawn l-aħħar snin naqsu hafna f'Għawdex "l-Imwejjed tal-Appostli" li kienu jsiru kważi f'kull parroċċa, waqt li żdiedu l-wirjiet privati fit-twieqi u fil-bibien ta' settijiet shaħ ta' statwi żgħar tal-Passjoni u l-Irxox. Għaliex?

FIL-HARĠA TA' MEJJU: SUPPLIMENT SPEĊJALI BIL-KULUR TA' SEHEM GĦAWDEX U L-GĦAWDXIN FIŻ-ŻJARA TAL-PAPA

Min ha xi ritratti sbieħ b'dan is-sugġett u jixtieq li jippubblikahom, għandu jikkuntattja lill-editur fuq jwpsaila@melita.com


RIFLESSI

Notamenti tal-Kav. Joe M. Attard

Suċċess għal "Seher il-Punent"

Fir-rahal tal-Għarb għar-raba' sena konsekuttiva, il-Kunsill Lokali tar-rahal organizza dan il-festival ta' mużika folkloristika u moderna, ikel u xorb bnin, żjarat kulturali u rikreattivi, żfin tal-karnival, animators stilt walkers u Fire Jugglers, Tug of War mill-iktar akkanita u divertenti kif ukoll kant minn għadd ta' kantanti magħrufa fosthom uñud li hadu sehem fl-aħħar konkors tal-Malta Song for Europe b'Thea Garrett iġġib fi tmiemhom dawn it-tlett ijiem ta' divertiment għall-familja kollha.

Bla dubju ta' xejn kienet esperjenza sabiħa mhux biss għal poplu tal-Għarb iżda wkoll għal dawk koilha li rifsu f'dan ir-rahal tal-Viżitazzjoni bejn id-19 u l-21 ta' Marzu. Matul dan il-perijodu, il-Kunsill Lokali tal-Għarb iffirma wkoll Ġemellaġġ



maż-zona ta' Quadrelle, mhux il-bogħod minn Napli u Avellino. F'din l-okkażjoni fl-Għarb ma kontx tisma' u tara hliet Taljani, żgħażaġh, kbar u anzjani b'mod speċjali l-Ġimgha fil-għaxija meta




dawn imlew il-pjazza ta' quddiem il-knisja parrokkjali għal iffirmar fil-preżenza tas-Sindku tar-rahal is-Sur David Apap u l-bqija tal-Kunsill, Lucia Napoletano s-Sindku ta' Quadrelle u shabha l-Kunsilliera kif ukoll l-Onor Chris

Said, Segretarju Parlamentari fl-Uffiċċju tal-PM, u l-Ministru għal Ghawdex l-Onor Giovanna Debono u l-Onor Frederick Azzopardi.

Matul l-ewwel tliet xhur tas-sena, Ghawdex ikun xi ftit nieqes mill-hajja; tneħhi l-festi tradizzjonali tal-Karnival u dawk tal-Għid, gżiritna tghaddi minn fażi xi ftit kwieta u allura attività kbira bħal din tinzel tajjeb ma' kulhadd. Ta' min jgħid li ġimgha qabel dan l-avveniment, kellna wkoll is-Sagra ta' San Girgor fir-rahal ta' Kerċem li wkoll ipprovdiet tlett ijiem oħra ta' żvog u ħruġ għall-familja kollha.

Tassew li l-Kunsilli Lokali huma barka u whud minnhom qed johorġu b'hafna ideat li minnhom tgawdi l-gżira kollha. Ghandna hafna talent li rridu niehdu hsiebu u nissuktaw nohorġuh fil-beraħ. Kull min kien fl-Għarb il-Hadd fil-ghodu, seta' jara b'ghajnejh il-proċess u l-wirja tal-Akbar Gbejna li qatt saret fil-gzejjer Maltin waqt divertiment shih mill-Grupp Folkloristiku "Aurora" u l-Grupp Folkloristiku "Tal-Qiegha" flimkien ma' hafna talent iehor minn Ghawdex u minn Malta. Mat-tlett mitt ruħ attendew



ukoll għall-ikla tradizzjonali Ghawdxija li saret fil-pjazza l-Ġimgha fil-għaxija wara l-Iffirmar tal-Ġemellaġġ bis-sehem ta' Cini Band u tal-Qiegha Folk Group. Is-serata finali tal-Hadd bil-lejl kienet ipprezentata minn Claudette Pace



u J. Anvil bis-sehem tal-grupp popolari 'Airport Impressions'.

It-temp huwa fattur importanti f'okkażjonijiet bħal dawn u dan kien tassew hanin mal-organizzaturi u għen ferm biex kull attività tirnexxi. **Jalla iktar Kunsilli Lokali jimxu fuq il-passi ta' dan il-Kunsill u dak ta' Kerċem u jorganizzaw attivitajiet tal-massa biex hekk niesna jkollha fejn tithallat u tiddeverti. Hafna huma lesti li jagħtu sehemhom u johorġu fil-beraħ it-talenti tagħhom; kull ma jkun jonqos huwa biss min jiehu l-inizjattiva billi joqgħod ma' mejda u jippjana u jattwa. Il-finanzi jiġu ladarba jkun hemm ippjanar bis-serjetà. Mill-gdid Prosit. Issa jmiss "Lejlet Lapsi"!**

A Whole New Look

sharmain's
styling salon

57,
St. Joseph Square
Qala, Gozo
Tel: 2156 6236

Kummentarju (2)

Dawl ġdid fuq il-passat ta' Ghawdex



kitba ta' **FRANCO MASINI**

Il-passat imżewwaq u interessanti ta' Ghawdex huwa sors mingħajr waqfien ta' tiftix minn esperti u riċerkaturi Maltin u barranin. Ma' tul dawn l-aħħar ġimgħat kellna l-pubblikazzjoni ta' żewġ studji li jittfgħu dawl ġdid fuq perijodi oskuri ta' l-istorja ta' Ghawdex. Qed nirreferi għall-pubblikazzjoni tar-rapport uffiċjali ta' l-iskavi fl-hekk imsejjaħ *Brochtorff Circle* fix-Xagħra mill-1987 sal-1994, u *Tristia ex Melitogauda*, li huwa studju dwar dokument miktub bil-Grieg li jifha dawl importanti hafna fuq Ghawdex fil-perijodu Għarbi. Huma żewġ publikazzjonijiet miktubin b'reqqa u bi professjonalità kbira. Huwa diffiċli li f'dawn il-ftit paragrafi tagħmel ġustizzja lil dawn il-kotba li għandhom mal-500 paġna kull wiehed. Izda forsi wiehed jista' forsi jagħti hjiel ta' l-importanza li jingħata Ghawdex bħala riżultat ta' dak li kixfu dawk l-esperti.

L-istudju preistoriku msejjaħ *Mortuary Customs in prehistoric Malta* huwa frott ta' l-iskavi li kienu saru bejn itmeninijiet u d-disgħinijiet mill-*Cambridge Gozo Project*. Dawn kienu l-ewwel skavi fi żmien modern magħmulin b'mod xjentifiku fil-qasam preistoriku fil-gżejjer tagħna. U riżultat ta' hekk poġġew lil pajjiżna u wisq iktar lil Ghawdex tagħna fuq quddiem nett għal dak li huwa l-preistorja tagħna. Din il-pubblikazzjoni jgħid Lord Renfrew hija "one of the most significant contributions in recent years to the prehistory of the west Mediterranean and indeed to European prehistory more widely". L-importanza ta' dawn l-iskavi tinstab fil-fatt li dak li nkixef ma kien qatt disturbat qabel u għalhekk l-interpretazzjoni ta' l-arkeoloġi serviet biex tagħti stampa ġdida ta' perijodu li ma nafux biżżejjed fuqu. Biss biss instabu 'l fuq minn 200,000 għadma u statwetti li bħalhom qatt ma rajna bħalhom. Ma rridx ninsa ngħid li kien l-Ghawdexi Joe Attard Tabone li fl-1959 identifika l-post eżatt taċ-ċirku, post li hadd ma kien jaf fejn hu, wara li kien tpinga mill-pittur Charles de Brokdorff f'nofs is-seklu tmintax.

Il-ktieb l-ieħor jirriproduċi (bi traduzzjoni) dokument Grieg tas-seklu hdx li b'forma ta' poezija li jagħti informazzjoni importanti hafna fuq pajjiżna fiż-żmien l-Għarab. Dan huwa perijodu li ftit nafu fuqu, nazzarda ngħid li nafu inqas mill-perijodu preistoriku. Għalina l-Ghawdexin il-konklużjoni tal-awturi huwa li f'dak iż-żmien diffiċli l-Knisja u l-istess Insara ngħabru Ghawdex u

fi ġżiritna baqgħet tixgħel il-fjamma Nisranija b'isqof tad-djoċesi Ghawdxija. Is-sinifikat ta' dan huwa li kellu jkun Ghawdex li jassigura l-kontinwità tal-fidi Nisranija f'pajjiżna matul il-ħakma Islamika. Dan huwa xogħol Joseph Busuttil, Stanley Fiorini u Horatio Vella, tliet persunaġġi ta' importanza massima fil-qasam tagħhom.

Il-pubblikazzjoni ta' dawn il-kotba u l-prezentazzjoni tagħhom kemm f'Malta u f'Ghawdex taw pubbliċità kbira lil gżira tagħna. Ikun tajjeb ferm kieku l-awtoritajiet jużaw anke dawn il-kotba, kif ukoll il-fatti li wrew biex jagħmlu pubbliċità anke fil-qasam ta' turizmu kulturali.

It-tiftix dwar il-passat ta' Ghawdex ma spiċċax bil-pubblikazzjoni ta' dawn iż-żewġ kotba. Bhalissa f'Ghawdex qed isiru skavi oħra fix-Xewkija, ta' Kerċem u postijiet oħra. Barra minn hekk naf bi studju profund li qed isir dwar il-lapidi li kien hemm fiċ-ċimiterju fejn hemm l-Oratorju Don Bosco. Dan qed isir minn riċerkatriċi Maltija b'kollaborazzjoni ma' studjużi awtorevoli ta' fama internazzjonali. Meta jiġi ppubblikat dan l-istudju jkompli jifha dawl importanti fuq żmien il-Medjuevu ta' Ghawdex.

Dan kollu flimkien ma' dak li għandhom x'joffru l-mużej tagħna jservi biex studenti Ghawdexin u anke adulti jkunu jistgħu japprezzaw il-passat glorjuż ta' ġżiritna u jgħożżuh. Hemm bżonn ta' apprezzament u thegġig għal iktar studju dwar Ghawdex u l-passat tiegħu minn studenti Ghawdexin. Dan jgħin biex nifhmu iktar l-iżvilupp storiku ta' ġżiritna.

francomasini@gmail.com

OFFSET & LETTERPRESS PRINTING • GRAPHIC DESIGN STUDIO



gozo press

Offset & Letterpress Printing
Graphic Design Studio

Mgarr Road, Għajnsielem, Gozo - Malta.
Tel: 2155 1534 - Fax: 2156 0857 - Mob: 9982 6350
E-mail: gozopress@onvol.net

DWAR GĦAWDEX FIL-GURNALI**Jista' Għawdex jagħmel suwiċidju?**

"While in no way objecting to the Gozitan efforts in overcoming the island's significant economic shortfalls, by following the ruination of Malta by the island's own veritable landslide of massive, badly designed, poorly constructed and frequently empty or unfinished construction projects, I fear that Gozo is sowing the seeds of its own destruction as the singular tourist destination it wishes to be, both for the Maltese and foreign tourists."

John Attard, The Times, 3rd March 2010

Prosit lill-Kunsilli!

"Irrid ngħid li l-Kunsilli ta' Għawdex huma ta' eżempju għall-Kunsilli l-oħra, ta' kif jaħtfu kull opportunità biex jiġbdu lejn il-lokalità tagħhom fondi mill-Unjoni Ewropea li permezz tagħhom iwettqu proġetti kbar u ta' fejda għall-istess lokalità u għall-parruċċani tagħhom."

Euchar Mizzi, In-Nazzjon, 1 ta' Marzu 2010

Konferenza "Organic Agriculture and Eco-Gozo" – Il-parir tal-president

"It is clear, Mr Stopes said, that any country that wants to safeguard its future must seek food sovereignty, rather than food security, local food production rather than more inroads by global corporations."

Noel Grima, The Malta Independent, 19th March 2010

Niddiversifikaw l-ekonomija?

"The question is: Should we reduce the dependence on mainstream tourism and, instead, foster these alternatives and niche markets? This is a possible solution to reduce the environmental impact of tourism in general. If we do so, we have to change the existing structures and facilities geared mostly for mainstream tourism. The annual occupancy rate, which is about 54 per cent, will take a further knock, being already lower than that of Malta."

Mario Saliba, The Times, 10th March 2010

It-taxxi tal-Għawdxin

"In the 10 years between 2000 and 2009 the government's revenue in income tax and VAT totaled Euro 264, 638, 504. Finance Minister Tonio Fenech told Parliament in reply to a question by Gozitan Labour MP, Anton Refalo."

Rapport, **The Times**, 12th March 2010

Gżira għal kull staġun, imma...

"Issa li hemm bżonn hu l-koordinament biex dak li għandu jsir isir f'waqt u mingħajr skossi żejda! Għawdex jaf ikun gżira għal kull staġun jekk nirrispettaw il-fatt li din gżira hajja u mhux xi park b'xi tema fejn il-viżitatur qed jara biss relikwi tal-passat li huma ferm 'il bogħod mir-realtà tal-lum. Dak ir-rispett jibda minna stess... il-Maltin u l-Għawdxin li ngħinu lil Gvern biex iwettaq dak li wiegħed mingħajr xkiel jew intoppi li jfixklu l-gid u l-benefiċċju nazzjonali!"

Julien Zarb, Il-Mument, 28 ta' Frar 2010

**Agroturizmu : kemm qed ninkuraġġuh?**

"Gozo Bishop Mario Grech recently said that Gozo's double insularity presented challenges that could be turned into opportunities. He pointed out that private initiatives in the more traditional sectors, such as agriculture were deserving of aid as they preserved Gozo's identity while creating new opportunities in areas such as agrotourism. The Gozo Bishop's advice is indeed wise because, since Gozo faces great challenges in terms of generating employment, the development of agrotourism with state aid could be the key towards generating more jobs in this rather neglected sector of the economy."

Desmond Zammit Marmarà,

The Times, 20th March 2010

Irreġistrajtha l-ispiera!?

"Significantly, 2,282 boreholes are found in Gozo, representing 31% of the total number of boreholes in the Maltese islands. Xagħra and Nadur have more boreholes than Maltese rural localities like St. Paul's Bay, Mellieħa and Siggiewi. The only Maltese locality with more boreholes than these two Gozitan localities is Rabat, which has a total of 1,192 registered boreholes."

Localities with highest number of registered boreholes

	2008	1997
Rabat, Malta	1192	987
Xagħra, Gozo	640	563
Nadur, Gozo	557	481
Mellieħa	494	393

James Debono, MaltaToday, 21st March 2010

Il-Kunsill tal-Qala jew il-Gvern – il-golġol min għandu jdendlu?

"Over the years much good work has been done by local councils and the central government to clean up the countryside; however, a lot still remains to be done. A case in point is the area along the road leading down to Hondoq ir-Rummien in Gozo, a prime attraction for locals and tourists alike. The long-abandoned quarry along the road still sports derelict, rusted machinery and other unsightly structures that spoil the natural beauty of the area. I do not know whether it is the Qala local council or the government that is responsible for the area but in any case it should not be too difficult to remove these eyesores; whoever is responsible should take the initiative and do so without delay."

Michael Boffa, The Times, 12th March 2010

MILL-PARLAMENT

Ghawdex - valur tan-Nefqa Domestika Gross fuq Riċerka u Żvilupp

14669. L-Onorevoli ALFRED SANT staqsa lill-Onorevoli **TONIO FENECH (Ministru tal-Finanzi, l-Ekonomija u Investiment)**: Jista' l-Ministru jgħid kemm kien il-valur tan-Nefqa Domestika Gross fuq Riċerka u Żvilupp f'Ghawdex kull sena mill-1999 'l hawn? Kemm minnha kienet nefqa pubblika u kemm kienet nefqa privata? *01/02/2010*

Tweġiba: Ngharraf lill-Onorevoli Interpellant illi l-istatistika rigward in-Nefqa Domestika Gross fuq l-R&D tingabar biss b'mod aggregat u mhijjex disponibbli fuq bażi reġjonali. *09/02/2010*

Bus shelter hdejn Sptar Mater Dei

13779. L-Onorevoli FREDERICK AZZOPARDI staqsa lill-Onorevoli **AUSTIN GATT (Ministru għall-Infrastruttura, Trasport u Komunikazzjoni)**: Peress li l-*bus terminus* li hemm hdejn il-*parking* li jinsab bejn l-Università u l-Isptar Mater Dei hu frekwentat minn hafna nies u m'hemm l-ebda protezzjoni mill-elementi naturali, jista' l-Ministru jikkonsidra li jsir xi forma ta' *shelter* biex jiproteġi lin-nies f'każ ta' maltemp? *17/12/2009*

Tweġiba: Ninforma lill-Onor Interpellant li għaddejt is-suggeriment tiegħu lill-Awtorità għat-Trasport f'Malta. *11/01/2010*

Cruiseliners

14217. L-Onorevoli ANTON REFALO staqsa lill-Onorevoli **AUSTIN GATT (Ministru għall-Infrastruttura, Trasport u Komunikazzjoni)**: Jista' l-Ministru jgħid kemm hu mistenni li jidhlu *cruiseliners* f'Malta għaliha u Ghawdex għalih matul l-2010? Kemm daħlu fl-2009? *14/01/2010*

Tweġiba: Ninsab infurmat li sal-lum *Transport Malta* hija ffirmata b'274 *cruise liner* li mistennija jidhlu fil-Port il-Kbir. S'issa, m'hemm l-ebda żjara mistennija f'Ghawdex. Matul is-sena 2009, 260 *cruise liner* daħlu Malta filwaqt li 5 *cruise liners* żaru Ghawdex. *03/02/2010*

Preservazzjoni tas-sit taċ-Ċirku tal-Ġebel

14120. L-Onorevoli JUSTYNE CARUANA staqsiet lill-Onorevoli **GIOVANNA DEBONO (Ministru għal Ghawdex)**: B'riferenza għall-konferenza stampa li saret fil-5 ta' Jannar 2010, tista' l-Ministru tgħid x'inhuma l-pjanijiet tal-Gvern għall-preservazzjoni ta' sit taċ-Ċirku tal-Ġebel f'Ghawdex minhabba li huwa espost għall-elementi naturali u in vista ta' aktar skavi li hemm ipplanati li jsiru? *12/01/2010*

Tweġiba: Ninsab infurmat li għalkemm ir-responsabbiltà tas-sit imsemmi mill-Onor. Interpellant jaqa' taht ir-responsabbiltà ta' *Heritage Malta*, il-Ministeru għal Ghawdex qiegħed jagħmel il-parti tiegħu biex dan is-sit jiġi ppriservat kif jehtieg. Fil-fatt, il-Ministeru għal Ghawdex issottometta applikazzjoni taht il-fondi EAFRD biex tinbena tinda fuqu, li filwaqt li toffri protezzjoni lis-sit, tkun tista' sservi biex tiffaċilità l-aċċess għall-viżitaturi. Ir-responsabbiltà finali tal-priservazzjoni ta' dan is-sit hija responsabbiltà ta' *Heritage Malta*. *20/01/2010*

Proġettazzjoni tal-popolazzjoni t'Ghawdex

14670. L-Onorevoli ALFRED SANT staqsa lill-Onorevoli



GIOVANNA DEBONO (Ministru għal Ghawdex): Tista' l-Ministru tgħid x'inhom l-proġettazzjoni tal-popolazzjoni t'Ghawdex li fuqha qed tfassal il-politika soċjali u ekonomika tal-gżira? Tista' tpoġġi fuq il-Mejda tal-Kamra kopja ta' din il-proġettazzjoni? *01/02/2010*

Tweġiba: Nixtieq ngharraf lill-Onor. Interpellant li l-Ministeru għal Ghawdex jiehu sehem f'diskussjonijiet li jsiru dwar it-tfassil tal-politika soċjali u ekonomika ta' Ghawdex u dejjem jagħmel dan wara li jkun ikkonsidra kull statistika u proġettazzjonijiet disponibbli. Dwar it-tieni parti tal-Mistoqsija nitlob lill-Onor. Interpellant jagħmel il-Mistoqsija lill-Ministru konċernat. *09/02/2010*

Sahħa u kura Medika - anzjani

10288. L-Onorevoli FREDERICK AZZOPARDI staqsa lill-Onorevoli **GIOVANNA DEBONO (Ministru għal Ghawdex)**: Tista' l-Ministru tagħti tagħrif dwar x'inhom maħsub li jsir biex jissahħu s-servizzi tas-sahħa u l-kura medika, b'servizzi godda maħsuba b'mod speċjali fil-qasam tal-anzjani f'Ghawdex? *06/07/2009*

Tweġiba: Ninsab infurmat li r-residenti taż-żewġ swali, dawk tan-nisa u dawk tal-irġiel ġewwa l-Isptar t'Ghawdex qegħdin jingħataw kull servizz li jkollhom bżonn kemm fuq bażi medika kif ukoll fuq dik soċjali. It-tabib jinvistahom kuljum u anke hemm speċjalista li jdurhom minn żmien għal żmien. Is-servizzi jinkludu dawk ta' *physiotherapist, occupational therapist, hairdresser, dentist* u anke *social worker*. Barra minn hekk, nieħdu hsiebhom anke fuq livell soċjali u jiġu organizzati attivitajiet kemm ġewwa l-isptar stess kif ukoll barra mill-isptar. *14/07/2009*

Flus minfuqa fuq l-istrategija ta' Eko-Ghawdex

14210. L-Onorevoli ANTON REFALO staqsa lill-Onorevoli **GIOVANNA DEBONO (Ministru għal Ghawdex)**: Tista' l-Ministru tgħid kif inhu maħsub li jintefqu l-25 miljun ewro li l-Gvern qed jipprometti li se jintefqu f'Ghawdex fuq l-istrategija ta' Eko-Ghawdex bejn l-2010 u l-2012? Liema huma l-proġetti, programmi eċċ approvati s'issa? *14/01/2010*

Tweġiba: Jiena nfurmata li l-allokkazzjoni msemmija nġatad biex jitwettqu l-proġetti proposti fid-dokument '*Eco-Gozo - a better Gozo*' (*Proposed Action 2010-2012*) li ġie pprezentat lill-Kamra mad-diskors tal-Budget 2010 fid-9 ta' Novembru 2009. *02/02/2010*

“Tristia Ex Melito Gaudo”

L-iskoperta ta' Manuskritt Poetiku Medjevali li jitfa' dawl ġdid u importanti fl-istorja ta' ġżiritna



kitba ta' ANTON TABONE

Dan hu t-titolu ta' ktieb li ġie mniedi ftit ġimghat ilu u li jikkonsisti f'poezija maghmula minn 'l fuq minn erba' t'elef vers u miktuba minn bniedem - aktarx Sqalli- li kien eżiljat fil-ġżira ta' Ghawdex għax seta' kisirha ma' Ruġġieru, ir-re tiegħu. Il-manuskritt oriġinali x'aktarx li nkiteb bejn is-snin 1135 u 1151.

Il-poezija hija taht forma ta' lamentazzjoni fejn l-awtur qiegħed jitlob bil-ħniena lill-Awtoritajiet biex iħalluh johroġ mill-eżilju li kien impost fuqu, u jirritorna lura. Sadanittant jinsab jirrakonta, dejjem permezz tal-lamentazzjoni tiegħu, x'sab u x'kien għaddej fil-post ta' l-eżilju, fosthom l-attakk tar-Re Ruġġieru fuq Ghawdex. Ismu baqa' mhux magħruf, iżda ċertament kitbitu titfa' dawl ġdid u mill-iktar interessanti fuq l-istorja


mdallma ta' pajjiżna tul dak il-perijodu. U hu ta' interess ikbar għalina l-Ghawdexin għax juri li ġżiritna sa mill-ibghad żminijiet tiffigura b'mod prominenti fis-sehem kbir tagħha fis-sawrien ta' l-istorja tal-pajjiż shih.

Din hi bejn wieħed u iehor l-introduzzjoni tiegħi ta' kif fhimt jien dan il-ktieb fiċ-ċirkostanzi li sibt ruħi fihom meta ġejt avviciinat biex immexxi diskursata minn panel ta' nies preċiżament fl-okkażjoni tat-tnedija tal-ktieb msemmi, fis-sala tal-Ministeru ġewwa Ghawdex. Fil-ġimgha ta' qabel dan, l-istess ktieb kien ra l-launching tiegħu ġewwa Malta minn panel taht it-tmexxija tal-President Emeritu Ugo Mifsud Bonnici. Nistqarr mill-ewwel li meta ġejt avviciinat fuq is-sugġett, ir-reazzjoni mmedjata tiegħi kienet li ma hassejtnix kompetenti biex nassumi rwol ta' tmexxija ta' diskussjoni fuq materja li b'mod kważi assolut ma kont naf xejn dwarha, ħlief dak li qrajt fil-qosor ħafna f'xi ġurnal, inkwantu li Ghawdex seta' kullu Isqof jghix fih disa' mitt sena ilu. Għalhekk hassejt li dan kien ktieb mhux tas-soltu. Speċjali u speċjalizzat f'materja li sa dak il-hin kienet kompletament estranea għalija. Lil min avviciinani biex immexxi l-panel xtaqt

użajtlu l-espressjoni bl-Ingliż li *this is all Greek to me* u nitbiegħed mill-impenn. Iżda hu weghidni li kien sejjer jakkwistali kopja tal-ktieb u possibbilment xi notamenti miegħu sabiex inkun f'pożizzjoni surer in-nies fil-ġurnata miftehema għall-launching. Aċċettajt b'kondizzjoni li rrid nara l-affarijiet u nifhimhom aħjar.

Meta l-ktieb wasal f'idejja intbaht malajr li bla ma ipprevedejt, kont qarrikt il-boċċa mal-likk meta fil-bidu hassejt li l-proġett għat-tnedija kien qisu Grieg għalija! Għax skoprej li l-element Grieg kien janima l-poezija u r-rakkont tagħha. Fis-sens li l-poezija fl-origini tagħha hi miktuba fil-lingwa Griega u tirrakonta iż-żmien fejn l-influenza Griega u Bizantina kienet tiddomina dik il-parti tal-Mediterran, inkluz pajjiżna. Per eżempju, fl-introduzzjoni tal-ktieb, skoprej li għadd ta' kunjomijiet f'pajjiżna ġejjin mill-Grieg bħal Anastasi, Apap, Bonnici, Burlò, Cachia, Calleya, Callus, Coleiro, Camenzuli, Cumbò, Cuschieri, Grech, Kirkop, Mallia, Piscopo, Schembri, Stafrace u oħrajn. Skoprej li anki l-kelma “Xlendi”

ġejja mill-Grieg kif ukoll il-kelma “quċċija”...u “Lapsi”. Il-qofol, iżda li jirriżulta mill-poezija huma l-versi li juru li f'dik l-epoka il-komunità tal-Insara ġo pajjiżna kienet ikkonċentrata f'Ghawdex b'isqof jghix fil-ġżira ukoll. L-implikazzjoni ta' din l-affermazzjoni turi l-eżistenza tal-kontinwità tal-Kristjaniżmu f'pajjiżna minn qabel il-wasla ta' l-Gharab sa wara t-tluq tagħhom u li Ghawdex seta' kien dik il-parti tal-pajjiż li salva u ppriserva dik il-kontinwità.



Ta' min jgħid ukoll li kopja ta' din il-poezija tinsab fil-Bibljoteka Nazzjonali ta' Madrid fi Spanja. Hu magħruf ukoll li fis-sena 1551, is-sena ta' l-Assedju fuq Ghawdex, meta tista' tgħid il-popolazzjoni kollha tal-gżira ngarret lejn Kostantinopli b'ħafna ħwejjeġ u dokumenti jingarru magħha ukoll, dan id-dokument (il-poezija), setgħet inxtrat fl-istess post u reġgħet bidlet l-idejn iżjed tard f'Palermo jew Messina u spiċċat depożitata f'Madrid.



Fl-introduzzjoni tiegħi fi tnedija tal-ktieb għamilt osservazzjonijiet bil-fehma li nħajjar lill-kelliema fil-panel u lil dawk prezenti jersqu lejhom fil-hin tad-deliberazzjonijiet tagħhom, imma nistqarr bla suċċess. Dawn l-osservazzjonijiet kienu jikkonsistu f'dan li jidher hawn taħt :-

- in-necessità li r-riċerka fuq ix-xogħol ta' dan il-ktieb għandha tkompli twessa' it-tagħrif u l-għarfien fuq il-perijodu taż-żmien li jkopri l-istess ktieb;
- ir-rikonoxxenza minn kulhadd tax-xogħol kbir u fejjiedi li wettqu l-awturi;
- **li din il-poezija qed titfa' dawl fuq il-kontinwità tal-preżenza Kristjana f'Ghawdex meta din setgħet intilfet fil-frattemp ġewwa Malta;**
- jekk minn dan kollu jistax wiehed jasal għal konkluzjoni li fil-perijodu msemmi Ghawdex kellu amministrazzjoni separata u distinta minn dik f'Malta, għax altrimenti jkun diffiċli taċċetta li l-Kristjaniżmu kien jinsab taħt persekuzzjoni ġewwa Malta, imma mhux ukoll ġewwa Ghawdex;
- **jekk hux qiegħed jiġi ssuġġerit illi l-ħakma Għarbija f'Malta kienet waħda totali, ħafna iżjed milli setgħet kienet f'Ghawdex;**
- l-importanza vitali u indispensabbli ta' riċerka fil-arkivji f'pajjiżi tal-Mediterran ta' madwarna bil-għan t'aktar studji fuq l-istorja ta' pajjiżna;
- jekk wiehed għandux jasal biex jistaqsi jekk il-Kristjaniżmu f'Malta reġax daħal għax din id-darba kien xprunat mill-gżira Ghawdxija.


Il-membri tal-panel kienu l-Monsinjur Joseph Bezzina mogħni bi tliet gradi akkademiċi fl-Istorja, fosthom doktorat fl-Istorja tal-Knisja. Huwa *lecturer* ta' l-Istorja tal-Knisja u tal-Patroloġija fis-Seminarju t'Ghawdex, u fil-Fakultà tat-Teoloġija fl-Università ta' Malta, kif ukoll

il-fundatur tal-Arkivju Nazzjonali-Sezzjoni ta' Ghawdex. Membru ieħor ta' l-istess panel kien iż-żagħżuġ George-Frans Vella, studjuż tal-Latin u tal-Grieg u li bħalissa qiegħed jagħmel ir-riċerka għal MA fil-lingwa Griega fl-Università. Din ir-riċerka tikkonsisti f'traskrizzjoni u studju ta' parti minn manuskritt li fih priedka ta' San Teodoru. Jinteressa ruħu fl-istorja lokali u bħalissa qiegħed jgħallem il-Latin fis-Seminarju ta' Ghawdex.

Patri Ġoġ Aquilina OFM kien ukoll jiffirma parti mill-panel. Qaddes fl-1964 u ssokta l-istudji tiegħu fil-*Pontificium Atheneum Antonianum* minn fejn kiseb Dottorat fl-Istorja tal-Knisja u żewġ diplomi fl-Arkeoloġija Kristjana u fl-Arkivistika u Diplomatika. Bibljotekarju tal-Provinċja lokali u għal xi żmien hadem fl-Arkivju ta' l-Ordni ta' S.Gwann fil-Bibljoteka Nazzjonali. Riċerkatur assidwu u midħla sew ta' l-Arkivji Maltin, ta' Sqallija u ta' l-Arkivju Sigriet tal-Vatikan.

Kienu prezenti waqt it-tnedija tnejn mit-tliet awturi tal-ktieb. Filwaqt li sellimtilhom, fakkarthom fis-seminar li kienu ħadu sehem fih fis-sena 1995, organizzat mill-Ministeru għal Ghawdex, miċ-Ċentru tal-Università u mid-ditta *Lowenbrau* Malta bit-tema '*Gozo and its Culture*'. Il-Professor Horatio Vella kien tkellem fuq '*Gozo in classical literature*' u l-Professor Stanley Fiorini fuq '*The Gozitan Milieu During the Late Middle Ages and Early Modern Times*'. Il-partecipazzjoni tagħhom dakinhar u illum tixhed l-interess li għandhom fuq l-istorja ta' Malta permezz ta' Ghawdex. L-awtur l-ieħor tal-ktieb li ma kienx prezenti hu r-Revdu Joseph Busuttil. Is-seminar msemmi kien sar taħt il-patroċinju tal-President tar-Repubblika ta' dak iż-żmien Ugo Mifsud Bonnici li fid-diskors tiegħu kien stqarr li ".....*the yeast from Gozo was definitely kneaded into the whole country's assertion of its independent nationhood.*" Stqarrija li toqgħod sew, u tapplika għal kull żmien. **Fil-fehma tiegħi dan il-ktieb jista' jippreżenta manifestazzjoni oħra ta' kif il-gżira ż-żgħira ta' l-Arċipelagu Malti minn dejjem kellha sehem kbir fil-kontribut rilevanti daqs kemm hu indispensabbli, li tat u tibqa' tagħti fil-bini ta' l-istorja ta' pajjiżna.**

anton.tabone@onvol.net



Peter's Butcher Shop

For top quality fresh meat, a wide selection of fresh sausages and quality homemade meat products such as meat balls, bragioli, kebabs, burgers, stuffed pork and more...

St. Joseph Square, Qala Gozo
Mob: 7905 5051 • Tel: 2785 5051

Il-“Gozo International Celebration”

Forsi iktar effettivi mill-impressjonijiet tal-kumitat organizzattiv tal-*Gozo International Celebration* innifsu, dwar l-aħħar edizzjoni ta' dan l-avveniment ekumeniku li ilu jsir għal dawn l-aħħar hames snin fil-parroċċa tal-Qala, huma dawn iż-żewġ kummenti li waslulna dritt wara din iċ-ċelebrazzjoni tal-Ghid, li timmarka l-erbatax l-edizzjoni fil-kalendarju tagħha.

“L-affarijiet sbieħ: Id-dwal, mill-aqwa. Is-soprano Ruth Portelli kantat l-*Agnus Dei* ta' Bizet f'wahda mill-aqwa interpretazzjonijiet li qatt smajt. Il-pjanista Antoine Theuma u l-pjanista l-ieħor żagħżuġ Matthew Tabone ma setgħux ikunu aħjar. Anki l-organista, Robert Buhagiar, kien tajjeb hafna. Il-*Joy Gospel Singers* huma tajbin dejjem... Hallejt apposta għall-aħħar liċ-ċekknin (u mhux daqstant ċekknin) tal-*Magnificat Choir* għax għaliya kienu r-rivelazzjoni taċ-ċelebrazzjoni ta' din is-sena. Ir-rendiment speċjali ta' “*Maria vogliamo amarti*” tal-Gen Verde kienet tassew tal-ġenn. Is-*souvenir programme* kien tajjeb u informattiv hafna waqt li l-armar ġenerali tal-knisja għall-okkażjoni speċjalment il-Kurċifiss imdendel u bid-dwal fuqu kien sabiħ ferm” (Nazju Abela).

“*Sincere thanks to all concerned who contributed to another memorable Gozitan International Celebration. Every occasion sets its own high standards and this lovely evening was no exception. We are privileged to see and hear such talents. The Qala Church itself also adds to the charm and splendour of the whole event. Thanks also to the ladies who work tirelessly to produce fresh tasty goodies which are much appreciated. Finally the theme and your message to us all seemed very apt at this time and I am sure touched many hearts. Sincere thanks*” (Effe Brown). Naħseb li kwazi qalu kolloxx, iżid biss, li anki Mons Isqof f'intervista li ta dan l-aħħar lir-*Radju Lehen il-Qala* wera l-apprezzament tiegħu għal din l-inizjattiva u sejhilha ‘espressjoni ta’ zminijietna’ għax tiġbor l-aspett kulturali ma’ l-aspett religjuż, filwaqt li tirrispondi għall-impenn li għandu jkollna sabiex insostnu u nippromwovu t-talent lokali. Huwa eku ta’ dak li l-Qdusija Tiegħu l-Papa Benedittu XVI kien kitbilna dwar il-*Gozo International Celebration* meta sejhilha ‘*lodevole iniziativa ecumenica*’. F’ittra reċenti wkoll Mons Isqof niżżel ukoll li hu avveniment mill-iktar nobbli u prestigjuż.



Nistqarr magħkom li meta qghadna bil-qegħda għall-ewwel darba l-*equipe* li seijaht biex jaħseb għal xi haġa li kellha tinvolvi l-parteciċipazzjoni tal-barranin li jgħixu fil-parroċċa li tagħha kont għadni kemm qed insir arċipriet, hames snin ilu, ma kellniex f'mohħna x'seta' nholoq u x'effett kellu jhalli warajh fil-hajja tal-Knisja

u tas-soċjetà. L-idea hemm kienet, ġo fija, imma x-xejra tagħha żviluppat biż-żmien, matul u minn ċelebrazzjoni għal oħra.



Hekk il-viċi parroku Fr Charles Buttigieg, Dr Raymond Xerri u l-mibki s-Sur Horace Mercieca – li tagħha ħtartu patrún dakinhar tal-funeral tiegħu wara li l-Mulej kien sejjahlu għalih propju l-jum ta' l-għaxar edizzjoni taċ-ċelebrazzjoni, flimkien miegħi bdejna avventura li nħoss li ma għandhiex ikollha tmiem, għar-raġuni wkoll li hija verament bżonnjuża għal zminijietna.

F'erba' snin u nofs ittellgħu 14 il-edizzjoni, tlieta fis-sena, qrib il-Milied, qrib l-Ghid u fil-ġranet tal-Festa fis-sajf. Minflok Horace ha *over* it-tifel tiegħu, Dr Franco Mercieca li mhux inqas minn missieru, li kien verament iddedika saħħtu u l-intelliġenza tiegħu għaliha, hu punt ta' riferiment qawwi għall-iżvilupp u l-konsolidament tagħha.

Hija l-kultura li nħoss li tista' tkun pont ta' djalogu ma' insara ta' denominazzjonijiet differenti u, billi jattendu wkoll, ma' nies ta' religjonijiet differenti u ta' konvinzjoni diversa. Għalhekk il-preżenza tagħhom kienet dejjem wahda inkoraġġanti. Sa l-punt li jekk ikollhom jagħżlu fejn imorru, jippreferu l-*Gozo International Celebration*, bħalma ġara propju fl-aħħar edizzjoni, li minkejja f'Ghawdex kien hawn diversi attivitajiet fl-istess hin, xorta l-knisja kienet mimlija daqs bajda.

Minkejja li l-programm hu mmirat li jhalli lil kulhadd fil-libertà tat-twemmin tiegħu, jirriżulta dejjem li l-messaġġ kristjan jgħaddi u mhux l-ewwel darba anki min ma jemminx jgħidilna li ntlaqat.

Għalhekk huwa avveniment tant puntwali għal zminijietna għax is-soċjetà tagħna saret wahda multikulturali, pluralista, miftuha hafna, u l-GIC, kif insejhuha din l-esperjenza ekumenika, qed tkun rispošta għal din id-domanda tas-soċjetà u tal-Knisja li tgħix fiha.

Il-parroċċa tagħna terfa' il-piż finanzjarju kollu tagħha. Parroċċa benefattriċi kbira għall-Knisja u għas-soċjetà ta' zmienna.

Rev. Dr Joe Zammit
Arċipriet u Chairman tal-GIC

IC-ĊELIBAT SAĊERDOTALI FIL-KNISJA KATTOLIKA

Omelija ta' Mons Isqof Mario Grech fl-okkażjoni tas-Sollennità ta' San Ġużepp
Parroċċa Qala – Il-Ħamis, 18 ta' Marzu 2010

San Ġużepp ma kienx saċerdot, imma kellu moħħ u qalb saċerdotali! Il-Papa Ġwanni Pawlu II seljaħ III San Ġużepp b'ħala "il-kustodju tal-Feddej". Dan it-titlu japplika wkoll għas-saċerdot li huwa l-għassies ta' Kristu, mhux biss billi jgħasses b'ħafna għozza l-Ewkaristija u l-grazzja li huwa jqassam f'isem Kristu kull meta jxandar il-Kelma u jiċċelebra s-sagramenti, imma wkoll meta huwa jgħasses fuq il-poplu t'Alla. Għalhekk, bir-raġun li xieraq li f'din is-sena ddedikata lis-saċerdoti, nirriflettu dwar il-figura tal-Patrijarka San Ġużepp u nitolbu bl-interċessjoni tiegħu ħalli fil-Knisja ta' Kristu s-saċerdot jibqa' jgħix is-sejħa tiegħu bil-fedeltà.

Id-don taċ-ċelibat

Biex seta' jkun il-kustodju ta' Ġesù, Ġużeppi irrinunzja għall-paternità fiżika. Ġużeppi u Marija kellhom il-pjan li jiżżewġu u jiffurmaw familja, tant li kienu diġà tgħarrsu uffiċjalment; imma mbagħad Alla jidħol fl-istorja tagħhom u jagħżilhom. Lil Marija sejħilha għall-maternità verginali: hi kellha tnissel il-Verb bil-qawwa tal-Għoli u tibqa' verġni. Minn Ġużeppi, Alla talab li jibqa' verġni u fl-istess waqt jifrex il-paternità affettiva u spiritwali fuq Ġesù. Kien Ġużeppi li għen lil Ġesù jikber fiż-żmien, fl-għerf u fil-grazzja! Ġużeppi jaċċetta li jgħix ħajja kasta biex hekk jintelaq f'idejn Alla u jkun tiegħu f'kollox.

Il-Knisja Kattolika Latina titlob li s-saċerdoti ma jiżżewġux. Huma jibqgħu ċelibi mhux għax boloh, jew għax ma jhossuomx miġbudin biex jidhlu f'relazzjoni ma' mara u flimkien jibnu familja; imma għax fuq l-eżempju ta' Kristu, is-saċerdoti jibqgħu ċelibi "għas-saltna tas-smewwiet" (Mt 19,12). Minbarra dan l-aspett eskatologiku, iċ-ċelibat huwa għajnuna biex is-saċerdot ikun għall-oħrajn, u għalkemm jirrinunzja għal dik il-paternità li hija proprja tal-miżżewġin, huwa jikseb paternità u maternità għax bil-magħmudija u bil-predikazzjoni huwa "jnissel fi Kristu" (1Kor 4,15) u "jħoss l-uġiegh tal-ħlas "sakemm Kristu jissawwar fihom (Gal 4,19). Biex jassigura din il-qalb pastorali, is-saċerdot ċelibi jistinka biex iħobb lil Alla u lill-oħrajn b'qalb shiħa u għalhekk jaċċetta li mħabbtu ma jaqsamha ma' ebda persuna partikulari!

Iċ-ċelibat u l-abbużi sesswali

Kemm iċ-ċelibat saċerdotali kif ukoll iċ-ċelibat li jħaddnu dawk li jikkonsagraw ruħhom lil Alla u persuni oħra li huma mogħtija għal Alla – bħalma huma s-Soċji tal-Museum – , ma jinftiehemx jekk ma jkunx hemm viżjoni ta' din il-finalità sopranaturali. Mhux għaġeb li Ġesù

ma kienx mifhum! Mhux biss in-nies ta' żmien Kristu ma fehmux il-valur taċ-ċelibat, imma lanqas in-nies ta' żmienna! Ngħid dan mhux għax għandi xi dubju mill-konvinzjoni li għandhom is-saċerdoti tagħna dwar iċ-ċelibat, imma għax inhossni ippreokkupat bid-diskors li għaddej mhux biss fl-Ewropa, bħal fil-każ tal-Ġermanja, tal-Iżvizzera u tal-Irlanda, imma wkoll f'pajjiżna – diskors maħsub biex jiskredita ċ-ċelibat tas-saċerdot Kattoliku. Bħalissa, anke f'pajjiżna, hawn mewġa kontra s-saċerdozju bl-akkuzi ta' saċerdoti involuti fil-pedofilija u l-omosesswalità. Dan ngħidu b'għafsa ta' qalb għax inhoss għas-saċerdoti u għall-Knisja.

Kampanja ta' attackki kontra l-Knisja

Waqt li f'pajjiżna aħna qed inhejju għaž-żjara fostna tal-QT il-Papa Benedittu, fuq ix-xefaq għaddejja kampanja kontra tiegħu. Xi wħud qed jippruvaw jimplikawh f'incident ta' saċerdoti pedofili u omosesswali. It-tajn li qed jifgħu fuq is-suttana bajda tal-Papa huwa ħmieġ li jriduh jaqbad mal-Knisja! Nidrob ir-ragħaj biex il-merħla tixxerred (ara Mt 26,31)! Dan il-ħmieġ qed jitwaddab lejn il-Knisja bil-ħsieb li jkissru l-awtorità morali tal-Knisja u jnisslu dubji serji dwar l-attendibbiltà tad-duttrina Nisranija! Il-filosofu Taljan Marcello Pera ddeskriva dan il-fenomeni bħala kampanja tal-lajċiżmu kontra l-Kristjanità! Jekk nagħtu ħarsa lejn l-istorja reċenti, nintebħu li maż-żmien tbiddu l-mezzi li bihom sar l-attakk imma l-għan baqa' dejjem l-istess: il-qerda tat-twemmin Nisrani. Marcello Pera jkompli jikteb li din il-kampanja mhix biss aggressjoni fuq il-Papa, imma wkoll fuq id-demokrazija – "jekk il-Kristjanizmu jinqered, l-istess demokrazija tintilef".

Dan l-aħħar smajna li mhux biss San Pawl kellu tendenzi omosesswali, imma anke San Ġorġ Preca kellu dan l-orjentament. Dawn kalunni serji! Verament meraviljuża r-raġuni li ngħatat biex tfisser il-fatt li n-numru tas-seminaristi fi żmienna naqas: għax snin ilu fis-seminarju kienu jidhlu dawk li għandhom orjentament omosesswali! F'dan kollu hemm agenda malizzjuża biex jiskreditaw is-saċerdot u l-Knisja!

Quddiem il-periklu ta' abbużi sesswali

Xejn ma nistgħaġeb jekk 'il quddiem jiġi xi ħadd u jgħidilna biex ma nibagħtux lil uliedna għad-duttrina jew il-Museum; biex it-ftal tagħna ma jibqgħux jaqdu l-artal bħala abbatini; biex ma nħalluomx imorru fl-iskejjel tal-Knisja... għax jistgħu jmissuom!!!

Mhux qed ngħid li fil-Knisja ma hemmx dawn il-perikli! Imma nixtieq nara fi hndan kategoriji u professjonijiet oħra fis-soċjetà tagħna dik l-istess rigorizità u serjetà li għandha l-Knisja illum biex imġibiet bħal dawn jiġu mrażżna. Filwaqt li għal darb' oħra nikkundanna kull forma ta' abbuż sesswali, partikularment fuq il-minuri, nagħti kelma li meta nkun naf b'imġieba bħal din fil-kamp pastorali, jien nagħxi. Min-naħa l-oħra, mhux ġust li jekk jiżbalja wiehed, miegħu jeħel kulhadd.

It-teżor taċ-ċelibat

Għalhekk huwa provvidenzjali li illum qed niċcelebraw din is-sollennità ta' San Guzepp – għax San Guzepp għandu messaġġ attwali hafna li jgħinna nifhmu din id-dimensjoni ċelibatarja tas-saċerdot Kattoliku. Nitlobkom twieżnu lilna s-saċerdoti bit-talb tagħkom biex aħna nħarsu dan it-teżor taċ-ċelibat u ngħixu bil-fedeltà s-sejha tagħna. Nitlobkom ukoll biex ikollkom għarfien ta' dawk li jagħtu lilhom infushom lil Alla, partikularment tas-saċerdoti.

IL-MIRAKLU TAL-MAHFRA

Diskors ta' Mons. Isqof Mario Grech f'nofs ta' nhar ta' spiritwalità għas-Saċerdoti

Knisja Ragħaj it-Tajjeb, Victoria – Is-Sibt, 20 ta' Frar 2010

Fl-Evangeliu naqraw li qabel ma kien jagħmel xi miraklu, Ġesù ġie li kien jieqaf jitlob, bħal meta ħall l-ilsien ta' dak li kien trux u mbikkem (cfr. Mk 7,31-37). Aħna s-saċerdoti wkoll nagħmlu miraklu u nħollu l-bniedem mill-irbit tad-dnub meta naħfru d-dnubiet fis-sagrament tal-qrar. Għandna d-drawwa li qabel nibdew inqarru nieqfu nitolbu lil Alla jgħinna? Niftakar lill-Isqof Cauchi jgħidilna li wiehed minn zijietu l-qassisin kellu d-drawwa li qabel jidhol fil-konfessjonarju, jieqaf jitlob lill-Ispirtu s-Santu jgħinu waqt il-qrar! Kemm tkun ħaġa f'waqtha kieku meta nkunu ser neżerċitaw il-ministeru tal-maħfra nagħmlu pawsa mentali u nitolbu lil Alla jgħinna!

Tkun telfa kbira għas-saċerdot kieku jitlef il-fakultà li jqarrar jew jiġi sospiż milli jqarrar! Imma f'ċertu sens nistgħu ngħidu li fil-prattika l-fakultà li nqarru qed tixxejjen għaliex kull ma jmur in-numru ta' dawk li jersqu għall-qrar qiegħed dejjem jonqos! X'jiswa li jkollok il-fakultà li tqarrar jekk il-penitenti ma jersqux għall-qrar? Hemm diversi motivi għaliex qed tinfirex din id-diżaffezzjoni lejn iċ-ċelebrazzjoni tal-qrar! Għax jekk il-bniedem ta' illum qed jitlef is-sens t'Alla, tiftiehem għaliex imbagħad wiehed ma jhossx li għandu jersaq jitlob maħfra lil Alla! Min-naħa l-oħra, jekk jonqos is-sens t'Alla, jonqos ukoll is-sens tad-dnub. Għal dak il-bniedem li ma jafx x'inhu dnub, il-qrar huwa żejjed. Barra minn hekk il-kultura ta' illum tagħti hafna importanza lill-awtonomija u l-libertà tal-persuna u għalhekk sar aktar diffiċli li persuna tammetti li xi forma ta' kejl etiku hu meħtieġ biex jorjenta l-imġieba tagħha.

Raġuni oħra li tagħmel is-sagrament tal-qrar irrelevanti hija għarfien żbaljat dwar il-Knisja! Għax jekk il-Knisja tiġi meqjusa bħala istituzzjoni umana mbattla minn kull element divin u spiritwali, x'motiv jista' jkun hemm biex wiehed joqgħod għas-"setgħa" tal-Knisja li tista' torbot u tħoll? Huwa fatt però li hafna jiffurmaw idea ta' Knisja skont ix-xhieda li jagħtu l-Insara, partikularment aħna s-saċerdoti. Il-fatt li l-qrar xi drabi jiġi ċcelebrat b'ċerta għaġġa u medjokrità, bħala ħaġa tas-soltu u fl-anonimat ċertament huwa fattur li jinfluwenza b'mod negattiv il-pastorali tal-qrar. F'ċerti każijiet, il-post fejn u l-mod kif saċerdot jilqa' lil penitent, jiddesagralizza l-istess

sagrament! Żgur li mhux tollerabbli li esperjenza daqshekk intima bħal ma hija l-qrara ssir f'sagrastija f'waqt li din tkun qisha pjazza bin-nies preżenti! Lanqas ma juri serjetà jekk is-saċerdot iqarrar waqt li jkun jagħmel attività oħra!

Imbagħad irridu ngħidu li ċerti individwi jaħrabu l-konfessjonarju minħabba xi esperjenza qarsa li huma stess jista' jkollhom tal-qrar. Sfortunatament il-każijiet meta l-konfessur ikun irresponsabbli fi kliemu u għemilu u jabbuza mis-setgħa divina afdana lil mill-Knisja ma niltaqgħux magħhom biss fil-kotba tal-morali!

Fl-Ittra Appostolika *Novo millennio ineunte* il-Papa Ġwanni Pawlu II kien talab "*un rinnovato coraggio pastorale perché la quotidiana pedagogia delle comunità cristiane sappia proporre in modo suadente ed efficace la pratica del sacramento della Riconciliazione*" (n.37). Dan il-kuraġġ pastorali mġedded biex inkunu nistgħu nipproponu ċelebrazzjoni tas-sagrament tal-qrar b'mod li tikkonvinċi lil dawk li huma diffidenti dwarha u tkun aktar effikaċi, neħtieġuha fid-djoċesi tagħna wkoll. Infatti, fil-Pjan Pastorali ta' dawn it-tliet snin jingħad li s-sena li ġejja l-Knisja f'Għawdex hija mpenjata li tagħmel analiżi u riflessjoni dwar kif qed jiġi ċcelebrat dan is-sagrament bil-għan li nagħmlu r-riformi meħtieġa (cfr. paragrafi 57-59).

L-eżempju ta' Ġesù f'din il-materja jista' jdawwalna. Kontra l-prassi reliġjuża ta' żmien, Ġesù applika l-metodi tiegħu kif jersaq lejn il-midneb biex jgħinu jerga' jifħabbeb mal-Missier. Il-parabboli tal-ħniena jagħtuna indikazzjoni dwar dan: kien imur ifittex in-nagħaġ il-mitlufa; il-missier tal-iben il-ħali joħroġ minn daru biex imur jiltaqa' ma' ibnu ġej; eċċ. L-attitudni ta' Ġesù mal-midneb issorprendiet lit-teologi u lill-kanonisti ta' żmien! Imma mqanqal mill-imħabba lejn il-bniedem mgħaffeg taħt it-toqol tad-dnub, Kristu jagħmel minn kollox u kien lest li jkisser l-"iskemi pastorali" ta' żmien, basta jgħin lill-midneb jindem u jerga' lura. M'iniex ngħid li din il-pastorali mġedda tas-sagrament tal-qrar għandha b'xi mod tkun f'kuntrast mat-tagħlim u l-linj li tagħtina l-Knisja; imma filwaqt li nifitxu noqogħdu għall-Maġisteru, ċertament hemm spazji li għandna nesploraw u nieħdu dawk l-inizjattivi biex dan is-"sagrament tal-konsolazzjoni" ikun it-talba tal-kotra.

Flimkien mad-definizzjoni klassika tal-konfessur b'hala "m'hallef" u "tabib", nixtieq li nikkontemplaw il-konfessur b'hala "għalliem-edukatur", għaliex fid-djalogu penitenzjali li jsir waqt il-qrara huwa jsib ruħu f'sitwazzjoni privileġġjata fejn iwassal fil-widnejn tal-penitent il-messaġġ morali ewanġeliku! Waqt il-qrar, il-konfessur mhux biss jaħfer id-dnubiet, imma huwa jeduka l-kuxjenza tal-penitent. Infatti, kif jitlob minna r-Rit tal-Penitenza (1974), l-ewwel xewqa biex wieħed jersaq għas-sagrament tal-penitenza titnissel mis-smieġ tal-Kelma t'Alla għax hija din il-Kelma li tqanqal għall-indiema u gġib il-konverżjoni. I lija hasra li illum il-ġurnata, minħabba t-tellieqa mal-ħin, ssagrifikajna li naqraw silta qasira tal-Kelma t'Alla waqt il-qrara, bir-riskju li l-qrar jigi ridott għal sempliċi ritwalità!

Fil-litra Pastorali ta' dan ir-Randan, aħna l-isqifjiet għamilna sejha lill-Knisja f'pajjiżna biex "nagħrfu lil Alla b'hala l-ewwel edukatur u li ma nibzġhux nidhlu fir-relazzjoni edukattiva li huwa jixtieq iwaqqaf magħna". L-ċelebrazzjoni tas-sagrament tar-rikonċiljazzjoni hija waħda minn dawk il-mument sagri fejn tista' ssir esperjenza ta' din "ir-relazzjoni edukattiva" ma' Alla! B'hala medjatur bejn Alla u l-bniedem, konfessur li jrid iwettaq bil-fedeltà l-ministeru tiegħu, jaf iħalli lil Alla jnebbhu x'għandu jgħid f'isem Alla huwa u jwaqqaf din ir-relazzjoni edukattiva mal-penitent. Huwa fatt li l-effikaċja ta' dan is-sagrament tidher mhux biss fil-maħfra imma wkoll skont kemm il-penitent jikber jew jimatura spiritwalment. Biex jevita kull bixra ta' maġija u awtomatiżmu fil-qrar, jixraq li l-penitent possibbilment jersaq għand l-istess konfessur u dan isegwi l-progress spiritwali u morali tal-penitent!

Kif jgħid Karl Rahner, "biex tkun konfessur tajjeb trid tkun penitent tajjeb". Bħall-bqija tal-bnedmin is-saċerdot ukoll

għandu bżonn jersaq jitlob maħfra; imma hemm ir-riskju li billi minħabba l-ministeru tiegħu hu jmiss b'idejh id-dnub tad-dinja, faċli ma jibqax sensibbli għall-gravità tal-offiża tad-dnub, inkluz id-dnub tiegħu stess! Meta fit ilu miet wieħed mis-saċerdoti tagħna, il-Kan Dun Ġwann Scicluna, smajt xi hadd jgħid li kienu ħafna dawk is-saċerdoti li kienu jgħerru għandu! Flaġa sabiħa! Nitlob lil Alla biex iqajjem minn fostna ministri li b'hala konfessuri joffru d-disponibbiltà tagħhom għas-saċerdoti!

F'din is-sena saċerdotali, il-Papa tana b'hala mudell lill-Kurat t'Ars, li l-Papa Ġwanni Pawlu II sejjahlu "martri tal-konfessjonarju". Fl-istorja ta' ħajtu nsibu li darba, waqt li kien fil-konfessjonarju, San Ġwann Marija Vianney kien avviciinat minn persuna li staqsietu għaliex kien qiegħed jibki. It-twegiba tiegħu kienet: "Qed nibki għal dak li intom ma tibkux għalihom". Xi haddieħor staqsieh: "Għaliex tagħti penitenzi żgħar?" U l-Kurat wiegħbu: "Nagħti penitenza żgħira biex il-bqija nagħmilha jien".

Għeziez saċerdoti, fil-waqt li sinċerament niringrazzjakom għad-dedikazzjoni tagħkom biex b'hala konfessuri b'ħafna mħabba, umiltà u għerf, tħabbu lin-nies tagħna ma' Alla, inhegġigkom biex bħall-Kurat t'Ars tkunu martri tal-konfessjonarju. Din l-esperjenza, li tqegħidna wiċċ imb'wiċċ mad-dnub tad-dinja, ma tistax tħallina indifferenti, la quddiem Alla offiż mid-dnub tal-bniedem u anqas quddiem il-midneb ferut bi dnuhu stess. Quddiem din ir-realtà m'caħħda mill-ġmiel tal-grazzja, anke jekk attwalment qed nistennew li joħroġ mis-Santa Sede d-Direttorju għall-Konfessuri u d-Diretturi Spiritwali, naraw x'għandna u x'nistgħu nagħmlu biex il-miraklu tal-maħfra jfejjaq lil ħafna.

NIGĠIELDU L-FAQAR

Omeliya tal-Isqof Mario Grech fil-festa popolari tad-Duluri

Pjazza Indipendenza, il-Belt Victoria, il-Ġimgħa, 26 ta' Marzu 2010.

Fix-xbieha ta' Marija Addolorata b'binha f'riġlejha nilmaħ lil Kristu li ftaqar u sar bniedem bħalna f'kollox minbarra fid-dnub, nilmaħ il-mara li tant ftaqret li tat lill-lben il-waħdieni tagħha biex jurina mħabbtu fuq is-salib, imma nosserva wkoll li Marija ġarrbet dan id-dulur minħabba l-azzjoni vjolenti li għamlet is-soċjetà fqira ta' dak iż-żmien!

Għax minbarra l-komponent materjali u finanzjarju, il-faqar jinkludi wkoll elementi relazzjonali, etiċi u spiritwali. Huwa tajjeb li bħalissa fis-soċjetà tagħna għaddejja diskussjoni dwar il-faqar materjali, imma ma rridux ninsew aspetti oħra tal-faqar li huma daqshekk ieħor gravi!

Soċjetà affluwenti tista' tkun fqira! Għax meta l-ġid materjali ma jitqiesx b'hala mezz biex il-bniedem jista' jgħix, imma jitqies b'hala skop fih innifsu, l-istess ġid materjali jsir kawża ta' faqar! Jekk il-benessri jieħu post

il-ħajja, fis-sens li ngħixu biex ingeddsu l-ġid u mhux ikollna l-ġid biex ngħixu, l-istess ġid jitlef in-natura tiegħu u jsir xi ħaġa perversa.

L-użu ħażin tal-ġid u l-konsumiżmu jafu jwasslu għal ħajja fqira f'dak li jirrigwarda t-tifsira u l-ideali għolja tal-ħajja umana! Filfatt hemm ir-riskju li min hu ħalqu fix-xgħir jittraskura l-ħtiġijiet tal-oħrajn. Min għandu faċli jħossu sid ta' kulhadd u ta' kollox, anki tal-holqien, tant li kapaċi jagħmel ħsara ambjentali li ma titranġax!

Għalhekk, jekk in-nuqqas ta' żvilupp inissel il-faqar, hekk ukoll is-"suprażvilupp" li seħħ f'pajjiżna jista' jkollu konsegwenzi negattivi, għax jekk ma noqogħdux attenti jista' jikkaġuna sottożvilupp morali, u dan jista' jkun kawża ta' ħafna tbatija.

Fostna għandna faqar tal-qalb. Jekk ħafna bwiet huma mimlija, ħafna qlub nixfu u ftaqru! Sirna nibzġhu nħobbu,

għax l-imħabba veru tiswa prezz għoli. Dan narawh fil-familji, fejn minħabba l-faqar tal-qalb jiddgħajfu r-relazzjonijiet bejn il-miżżewġin kif ukoll ir-relazzjonijiet bejn l-ulied u l-ġenituri. Qalb fqira mhix kapaċi tieħu l-impenn li ddu bil-marid, l-anzjan jew il-moribond; anzi tasal biex temargina lil haddieħor minħabba t-twemmin, il-kulur jew l-orjentament sesswali! Il-faqar affettiv jirrendi lill-bniedem iebes biex jaħfer.

Minkejja li nfirax it-tagħlim, għandna magħna wkoll faqar kulturali. Kif għidna fl-Itra Pastoral tar-Randan, jidher li għalkemm il-bniedem illum sar jaf jaqra, donnu għandu diffikultà biex jaqra l-istorja ta' ħajtu u tal-ġens tiegħu; għalkemm il-bniedem kapaċi jgħodd in-numri, donnu qed jinfixel xħin jiġi biex jagħmel is-somom tal-ħajja tiegħu. Mogħni bl-għerf tax-xjenzi u t-teknoloġija, il-bniedem wasal biex isib tarf ta' ħafna kobob imħabbla, imma fl-istess ħin il-kobba ta' ħajtu aktar qed iħabbilha! L-irjieħ ta' kultura lajċista u materjalista li qed jonfhu fostna, ħolqulna dubji serji dwar min hu tassew il-bniedem. Jekk mhux f'konfront ma' Alla, il-bniedem ma jistax jifhem lilu nnifsu. Dilemma antropoloġika bħal din tiġġenera l-faqar!

Filwaqt li x-xjenzi għamlu passi ta' ġgant 'il quddiem, qed insofru minn faqar xjentifiku, għax għandna xjenzi mingħajr ilġiem etiku. Meta x-xjenza tkun bla ruħ,

allura ssir perikoluża, għax daqskemm tista' tkun ta' servizz għall-bniedem daqshekk ieħor tista' tinqeda bil-bniedem. Għandu jħassibna l-fatt li fis-sena 2008 fl-Ewropa kien hawn sterminju ta' tliet miljun tarbija fil-ġuf. Hija din iċ-ċiviltà li qed joħloq l-iżvilupp fl-Ewropa?

Imbagħad jeżisti faqar spiritwali. Illum mohħ il-bniedem tant sar jaħseb f'dak li huwa materjali li tilef il-kapaċità li jikkontempla lil Alla. Il-ġid materjali tant ħoloq aljenazzjonijiet li mbagħad il-bniedem għażel li jwarrab l-oġġla ġid: lil Alla nnifsu! Jekk il-bniedem jelimina lil Alla minn ħajtu hemm aktar riskju li huwa jsir lupu li jaħtaf lil ħutu l-bnedmin. Waħda mill-konsegwenzi tal-faqar spiritwali hija li l-bniedem jitlef is-sens tad-dnub.

Huwa minnu li fejn hemm il-faqar materjali hemm probabbiltà li jkun hemm faqar morali; imma huwa minnu wkoll li fejn kotor il-ġid materjali faqqas is-sottożvilupp morali! Iku xieraq li f'din is-sena Ewropea ddedikata biex jinqerdu l-faqar u l-esklużjoni soċjali jsir sforz individwali u kollettiv biex nippruvaw negħlbu l-faqar fis-sens wiesa' tal-kelma. Biex id-devozzjoni lejn Marija Addolorata tkun awtentika, u mhux waħda sentimentali u kulturali, ma nistgħux ma nisseħbux f'din il-kampanja, għax inkella l-faqar jibqa' joħloq tbatija u duluri ġodda.

KULTURA LI TAGHTI VALUR LILL-ĠISEM UMAN

Messaġġ tal-Isqof Mario Grech fl-inawgurazzjoni u tberik tal-gym ġdid
fl-iSports Complex tar-Rabat, is-Sibt, 27 ta' Frar 2010.

"Id-domanda għal aktar faċilitajiet li joffru eżerċizzji fiżiċi hija pożittiva għax ifisser li qed tikber il-kultura li tagħti valur lill-ġisem uman! Għax jekk il-ġisem huwa b'saħħtu, il-bniedem ikun b'saħħtu. Imma l-bniedem mhux ġisem biss, imma huwa ġisem u spirtu; u jekk l-ispiritu jkun għajjen jew marid, fiżikament il-bniedem lanqas ikun f'postu. Il-'jien' mhux il-ġisem biss, imma l-ġisem huwa meħtieġ biex il-'jien' jesprimi lilu nnifsu u jikkomunika mal-oħrajn! Għalhekk huwa dmir morali tal-bniedem jieħu ħsieb tal-fiżiku tiegħu.

Il-ġisem tal-bniedem huwa dejjem ġisem: kemm meta wieħed ikun ta' mezz'età, kemm jekk ikun anzjan, kif ukoll jekk ikun għadu kif tnissel fil-ġuf! Importanti l-konsistenza: jekk qed ninvestu f'aktar *gyms* għax inħossu l-bżonn li nikkuraw il-ġisem, imbagħad ma nistgħux niddeċiedu li neqirdu l-ġisem, la bl-abort u anqas bl-ewtanasje.

Aspett importanti tal-ġisem hija s-sesswalità, li permezz tagħha r-ragel u l-mara, li huma kumplimentari, jirrelataw ma' xulxin f'kuntest ta' mħabba. Sfortunatament, minħabba nuqqas ta' għarfien tal-valur veru tal-ġisem, kif ukoll għax il-bniedem fl-egoizmu tiegħu kapaċi jabbuża mill-ġisem

tiegħu u ta' haddieħor, is-sesswalità tbatlet mit-tifsira tagħha bħala espressjoni nobbli u qaddisa tal-imħabba vera! Il-persuna li tħobb mhix dik li taf it-teknika tal-att sesswali jew li tfitteħ is-sodisfazzjon tagħha 'l barra mill-kuntest interpersonali u d-disponibbiltà għad-don tal-ħajja! Imma raġel iħobb tassew lil martu jekk permezz tal-fiżiku tiegħu hu jingħata lilha.

Nawgura li f'pajjiżna din il-kultura favur il-ġisem tqanqal interess biex infittxu għarfien aktar dwar il-bniedem. It-"teoloġija tal-ġisem" tista' tgħin ħafna fl-educazzjoni għat-tifsira vera kemm tal-ġisem tal-bniedem kif ukoll tas-sesswalità".

Nota tad-Direzzjoni:


Dawn l-erba' paġni ta' Dokumentazzjoni qed jingħataw bħala zieda mar-rivista u b'rigal lill-qarrejja tagħna, fuq talba ta' ħafna, biex jiġu miġbura u kkonservati l-aqwa diskorsi, omeliji u ittri pastorali ta' Mons. Isqof Mario Grech. Dawn il-folji kulur safrani jistgħu faċilment jinqalgħu minn go nofs ir-rivista biex jiġu miġbura flimkien u lilegati separatament mir-rivista.

Thejjiġa għall-Miġja tal-Papa

Tliet Papiet fl-Istorja t'Ghawdex

IL-PAPA PIJU IX

Il-Fundatur tad-Djoċesi tagħna



kġba ta' Fr. GEOFFREY G. ATTARD

Giovanni Mastai Ferretti twieled fis-Senegallja nhar it-12 ta' Mejju, iben il-Konti Girolarmo Mastai Ferretti u Caterina Solazzi. Huwa studja f'Volterra u kien ordnat saċerdot nhar id-19 ta' April 1819. Bħala student mhux registrat, hu kien akkumpanja lil Mons. Giovanni Muzi, delegat apostoliku għar-Repubbliki ta' Chile u Perù fuq vjaġġ apostoliku twil u diffiċli. Kien ikkonsagrat isqof ta' Spoleto nhar it-3 ta' Ġunju 1827 u mexxa din il-belt waqt ir-rewwixti rivoluzzjonarji tal-1831, wara li kienet ipproklamata sistema ta' paċi u moderazzjoni. Il-Papa Girgor XVI imbagħad hatru isqof ta' Imola nhar is-17 ta' Diċembru 1832. Hatru kardinal bit-titlu ta' San Pietru u San Marċellinu fl-1840. Kien f'din il-kapaċità li ha sehem fil-konklavi ta' nhar l-14 ta' Ġunju 1846 li hareġ minnu papa.

Karattru

Monsinjur Balan, wiehed mid-diversi kittieba li hallielna kitbiet dwar il-karattru u l-personalità ta' dan il-Papa,



tana deskrizzjoni interessanti tiegħu. Hu jgħid li Papa Piju kien bniedem ta' virtù singolari. Kien bniedem ta' pjetà u ta' safa u l-karattru tiegħu kien wiehed moderat u mimli bil-kompassjoni. Fl-istess waqt, fil-kwistjonijiet politiċi, Papa Piju kien bniedem ta' fermezza u anke espert. Kien kapaċi jifhem il-kundizzjonijiet diffiċli tas-soċjetà ta' żmien u kellu esperjenza personali ta' diversi diffikultajiet u b'mod speċjali tas-setet li kienu jattakkaw il-Knisja f'dak iż-żmien. Kien imħarreg fid-dixxiplina ekkleżjastika, kien elokwenti u sobriju u b'personalità attraenti. Il-Papa kien bniedem ta' qalb tajba u ma kont issib fih ebda hġiel ta' favoritizmu jew nepotizmu; dan kien meqjus valur kbir fih innifsu f'dawk iż-żminijiet. Kien ukoll ġeneruż u jhobb jagħti l-għajnuna lil min isib ruħu fil-bżonn; kien jipproteġi b'qawwa lill-batuti u mimli b'sens ta' affezzjoni u ta' kuxjenza singolari delikata. Kellu fuq kollox devozzjoni speċjali lejn il-Verġni Marija u lejn San Ġużeppe.

Suċċessur ta' Pietru

L-inkurunazzjoni sollenni tal-Kardinal Giovanni Mastai Ferretti sehhet nhar il-21 ta' Ġunju f'bażilika ffullata. Hekk kif qagħad bil-qiegħda fuq it-tron papali, indaqet l-antifona *Corona aurea super caput eius* u l-Kardinal Riario Sforza qiegħed fuq ir-ras tal-Papa t-tjara papali magħrufa bħala trirenju. Il-Prinċep Torlonia hallas l-isparar kollu li sar u li dawlu Piazza del Popolo.

Hafna minn dak li nafu dwar dan il-Papa, nafuh minn dak li nkiteb dwaru. Fost dawn insemmu l-Kardinal Gizzi li wasal f'Ruma fi tmiem Awwissu fl-1846 u ntagħzel minnu sabiex ikun Kardinal Segretarju tal-Istat. Dan il-prinċep tal-Knisja kiteb hekk dwar l-ewwel laqgħa tiegħu mal-Papa l-ġdid:

"Hassejtni tassew imqanqal mit-tjubija li l-Papa laqagħni biha. Imtlejt bl-ammirazzjoni għan-nobbiltà tas-sentimenti tiegħu u għall-mod kif hu kien qed jaqdi l-uffiċju li Alla kien afdalu. Stajt nifhem li kienet ix-xewqa kbira tiegħu li jdahħal fl-amministrazzjoni tal-istat dawk ir-rimedji li ż-żminijiet kienu jitolbu, u li fl-istess waqt ma xtaqtx li jkun ikkundizzjonat mill-ġrajjet ta' madwaru. Papa Piju IX tkellem miegħi b'serenità liema bħalha u wera li kien qed jifhem sewwa l-gravità taċ-ċirkostanzi li fihom kienet tinsab l-Italja. Hu ma warrabx minn quddiemu l-ġrajjet li kienu qed isehħu madwaru imma

dejjem fittex li jqiegħed il-fidi tiegħu f'Alla sabiex jgħinu fit-tempesta qalila li kien diehel għaliha”.

Il-personalità tal-Papa l-ġdid kienet waħda magħmula minn tjubija u hlewwa li mal-ewwel daqqa t'għajn setgħu jidhru bħal dgħufija u forsi wkoll semplicità; it-tendenzi riformisti tal-familja tiegħu kienu magħrufa minn kulhadd. M'hemmx dubju li Papa Piju beda l-pontifikat tiegħu mhegġeg b'sens qawwi ta' riforma u tibdil – maż-żmien, wara li beda jilmaħ u jifhem il-kumplessità tal-problemi politiċi fl-Ewropa u fl-Italja, hu kellu jibdel din it-tattika hekk li sar ferm konservattiv. Fil-konklavi kien hemm min kien kontra tiegħu minhabba li oriġinarjament kien meqjus liberali u fost dawn insemmu lill-Kardinal Lambruschini li kien segretarju tal-istat tal-Papa Girgor XVI. Hafna kienu dawk li hasbu li mal-wasla ta' Papa Piju IX, il-Knisja u r-Rivoluzzjoni kienu sa jaslu għal ftehim komuni.

Żminijiet diffiċli

Is-sena 1848 tibqa' magħrufa fl-istorja tal-Ewropa bħala “is-sena tar-rivoluzzjonijiet”. Il-Papa kellu jhalli l-Vatikan. Dakinhar il-Gvern Ingliż kien indaħal fil-kwistjoni u saħansitra offra lill-Papa li jġi joqgħod Malta. Imma minflok il-Papa kien mar Gaeta fejn kien intlaqa' mir-Re ta' Napli. Piju IX kien telaq bil-moħbi minn Ruma nhar l-24 ta' Novembru 1848 u dakinhar kien qed jgħix fil-Quirinale. Dwar dan il-Papa, il-Princep Von Metternich stqarr hekk: “Minn meta tqiegħdet fuq rasu t-tjara papali, Papa Piju nqabad f'xibka li issa ma jafx kif sa jaqbad johrog minnha. Jekk l-affarijiet ikomplu sejrjn hekk, hu sa jkollu jhalli Ruma f'karozzella”.

Il-harba ta' Papa Piju barra minn Ruma ma kienet xejn inqas avventuruża mill-harba ta' Lwiġi XVI ta' Franza lejn Varennes fl-1792 imma b'xorti tajba, l-esperjenza ta' Papa Piju kellha tispicċa aħjar. Madankollu l-effetti ta' din il-harba, il-Papa qatt ma seta' jinsihom u m'hemmx dubju li nfluwenzaw il-kors tal-pontifikat imqalleb tiegħu.

Id-djoċesi Għawdxija

Fostna l-Maltin, il-Beatu Papa Piju IX jibqa' magħruf l-aktar bħala l-fundatur tad-djoċesi ta' Għawdex. L-Għawdxin kienu ilhom jithabtu biex ikollhom djoċesi. L-aktar żewġ persuni li hadmu għaliha kienu Sir Adrian Dingli u Mons. Pietru Pace, saċerdot mir-Rabat t'Għawdex. Wara grajja twila ta' qtigh il-qalb u kuraġġ, id-djoċesi għal Għawdex waslet nhar Settembru 1864 u l-Knisja Kolleġġjata Matriċi tal-Assunta mdawra mill-hitana ta' Ċittadella, saret il-Katidral tad-Djoċesi l-ġdida. Dun Mikiel Frangisk Buttigieg sar l-ewwel isqof ta' Għawdex.

Mafkar ta' Papa Piju jinsab fuq il-presbiterju tal-Knisja Katidrali t'Għawdex li huwa tifikira dejjiema tar-rabta ta' dan il-Papa qaddis mal-gżira tagħna.

Talba tal-1990

– lill-Papa Ġwann Pawlu II waqt il-Viżta Pastorali tiegħu fil-Gżejjer Maltin, 1990

Għal jiem it-Tluġh Rebbieħ fis-Sema tiegħu
U nżul l-Ispirtu s-Santu fuq l-Appostli
– Festi li nfakkru b'għozza aħna l-Maltin –
L-Id il-Moħbija għazlet fis għalina
Li tiġi żżurna, għaziż maħbub missier;
Tiġi biex tara u tisma', tiġi fostna,
Tiġi tiltaqa' magħna kbar u żgħar,
Tiġi turina kif itkun l-imħabba,
Tiġi turina fejn mehtieg li nsewwu,
Tiġi turina l-għozza għalina f'qalbek,
Thegġeg go qlubna x-xrara li kien kebbes fina
Pawlu ta' Tarsu żmien twil ilu, 'il bogħod.

Missier ħanin, bi lsien stramb għalina,
Imma bid-don tal-Ilsna nifhmu lkoll,
Ħares b'għajnejn ta' ħniena lejna u tbišem
Inti u għaddej bil-pass fostna l-Maltin;
Nissel go fina dik l-imħabba t'għaqda
Li fil-Lvant waqqgħet ħajt ta' firda u saħta,
Dewbet mibegħda u kissret ktajjen jasar,
U wriet biss f'Alla t-tama tal-bnedmin.

Inti u għaddej mit-toroq ta' dal-Gzejjer
Tara li mħarbta, żgħar, u dojoq, mgħawġa;
Imma t-triq tagħna Nsara, waħda, nafu;
It-triq li tagħha inti dawl sabiħ!

Inti u għaddej fil-bliet u r-rhula tagħna
Tisma' l-ilsien li Luqa 'berbru' sema';
B'leħinna għoli nfissru l-qalb u l-moħħ.
Biss qalbna tħabbat, demmna jbaqbaq jaħraq,
U nafu nkunu aħwa ta' kulhadd.

Inti u għaddej bejn raba', saqwi, u xagħri,
Tara b'għajnejk u tifhem għaliex xierfa
Nikbru fil-fehma u b'gildna samranija;
Imma minn ġewwa qalbna taf tinfetaħ,
Twieġeb bil-herqa għal sejhiet il-Mulej.

Għaziż Ragħaj twajjeb, l' għogbok tiġi fostna,
Għallimna nħobbu kif int lil Marija.
Għallimna ninzghu l-interess f'dil-hajja,
U nwettqu fina Pentekoste iehor,
Biex ngħixu sewwa fina l-Kelma t'Alla.


Joe Zammit Ciantar
Mejju 1990

Din il-poezija-talba kienet ippubblikata fuq l-ewwel faċċata tal-ħarġa speċjali ta' "In-Nazzjon Tagħna", tal-Gimgha, 25 ta' Mejju 1990, jum il-wasla tal-Papa Ġwann Pawlu II, fil-Gzejjer Maltin.

Joseph Ratzinger

Joseph Alois Ratzinger, illum il-Papa Benedittu XVI, twieled fis-16 ta' April 1927, f'Marktl am Inn, fil-Bavarja, reġjun tal-Ġermanja. Fl-1951 ġie ordnat saċerdot fi Freising, u wara ssokta l-istudji tiegħu fil-Filosofija u t-Teologija Dommatika. Għallem f'bosta universitajiet prestigjużi, u ta l-kontribut tiegħu wkoll fil-Konċilju Vatikan II (1962-1965). Fl-1977 ġie mahtur arċisqof ta' Munich u Freising, u f'it wara Pawlu VI hatru wkoll Kardinal. Ġwanni Pawlu II, mbagħad, fi-1981 għamlu prefett tal-Kongregazzjoni tad-Duttrina tal-Fidi, fost bosta karigi oħra li nġhata fi hdan il-Kurja Rumana. Hu ppubblika bosta kotba ta' natura teologika u pastorali, li huma punt ta' riferenza għal hafna fil-qasam tat-Teologija. Fid-19 ta' April 2005 il-Kardinal Joseph Ratzinger intgħażel bħala l-264 suċċessur ta' Pietru bħala kap tal-Knisja Kattolika.

Francesco Pio Attard



Mario Abela hu d-disinjatur tal-*logo* taż-żjara tal-Papa. Mario għandu 26 sena u joghqod ir-Rabat, Għawdex. Huwa għalliem tal-pittura u d-disinn u *freelance Graphic Designer*. Ahna lil Mario stedinnieh biex jagħtina l-*hsieb* wara d-disinn tal-*logo*.

Mario qalilna:

“Fid-disinn tiegħi hemm dgħajsa u salib fuqha li jispikka. Tissimbolizza li persuna speċjali għall-Kristjanizmu f'Malta ser iżur il-gzejjer tagħna. Din il-persuna ma hi hadd għajr il-Papa. Se jżurna bħalma għamel San Pawl 1950 sena ilu. Il-Kristjanità, għal darb' oħra, qed iżżurna f'persuna.

Id-disinn huwa wieħed sempliċi imma ċar fil-messaġġ tiegħu. L-iskala tal-kuluri hija waħda paċifika u serena. Il-kulur blu huwa simbolu tal-baħar li jikkarakterizza l-gzejjer tagħna u l-istess baħar li wassal lil San Pawl fuq dawn il-gzejjer, filwaqt li l-kulur abjad u l-isfar dehbi jissimbolizzaw il-kuluri tal-bandiera tal-Papa.

Is-sempliċità li biha hdimt dan id-disinn, tgħin lil dik jew lil dak li qed jara d-disinn biex jifhmu aktar il-kunċett ta' warajh. Jien zammejt it-tema li għamli l-isqfijiet bħala binarju għad-disinn tiegħi; “jeħtieġ iżda illi naslu fi gżira”. Infatti meta wieħed jikkompara

“jeħtieġ iżda li naslu fi gżira” Att 26,27

Benedittu XVI

F'Malta

1950 SENA MILL-MIGJA TA' SAN PAWL
17-18 April 2010

d-disinn mat-tema, jinnota li l-messaġġ ġie biss trasfiguratur f'disinn. Personalment jien kuntent hafna b'din l-idea li hrigt biha bħala *logo* għall-migja tal-Papa u nispera li jkolli aktar okkażjonijiet bħal dawn biex nikkontribwixxi t-talent tiegħi għall-unur tal-Maltin u l-Għawdxin kollha.”

Il-jum tat-18 ta' April 2010 jibqa' fil-fakra tal-Għawdxin. Dakinhar waqt ic-ċelebrazzjoni tal-Quddiesa tiegħu fuq il-Fosos tal-Furjana, il-Q.T. Papa Benedittu XVI ta qima lill-kwadru mirakuluż tal-Madonna Ta' Pinu billi offrilha warda tad-deheb. Dakinhar l-Għawdxin qasmu bi hġarhom minn kmieni filgħodu biex jattendu għall-Quddiesa tal-Papa. Kienu bosta daww l-Għawdxin li taw sehemhom fit-thejġija u fil-partecipazzjoni tal-merhba lill-Papa.

Fil-harġa ta' Mejju, “Il-Hajja f'Għawdex” ser tippubblika Supplement Speċjali bil-kulur bħala tifkira taż-żjara.

Thejjija għall-Miġja tal-Papa

Missa “*In Fractione Panis*”

Il-Mużika taç-Ċelebrazzjoni tal-Quddiesa mmexxija mill-Papa Benedittu XVI bil-kompożizzjoni u taħt id-direzzjoni tal-mużiċista Għawdxi Mro. John Galea

Tagħrif miġbur mill-Editor

Kien nhar l-Erbgħa 10 ta’ Frar li l-E.T. Mons Paul Cremona, Arcisqof, habbar il-programm uffiċjali taż-żjara tal-Papa Benedittu XVI f’Malta li ser issir fis-17 u 18 ta’ April li ġej fl-okkażjoni tal-1950 anniversarju mill-miġja ta’ San Pawl f’Malta.

Xi ġimghat qabel, eżattament nhar il-Ġimgha 8 ta’ Jannar, il-Kurja tal-Arcisqof ipprezentat uffiċjalment il-*logo* għaž-żjara tal-Papa u l-kant tal-quddiesa fuq il-Fosos tal-Floriana.

Mis-sitt sottomissjonijiet ta’ kompożituri Maltin għall-kant tal-quddiesa, ntaġħzlet il-Missa “*In Fractione Panis*” tas-surmast Għawdxi Dr John Galea. Id-deċiżjoni tal-għażla finali giet ikkomunikata minn Mons. Guido Marini, iċ-ċeremonjier tal-Papa fil-Vatikan. Din il-kompożizzjoni tas-surmast Galea fiha l-ingredjenti kollha kif espressi fil-linji gwida tal-liturġija post-konċiljari u tinkludi fiha kant polifoniku msejjes fuq mottivi ta’ Gregorjan alternat ma’ passagġi ta’ kant Gregorjan.

Ta’ min isemmi li t-titlu tal-quddiesa huwa *In Fractione Panis* li huwa l-motto li għażel l-Isqof Mario Grech meta nhatar biex imexxi d-Djoċesi ta’ Għawdex. Din l-istess quddiesa kienet giet miktuba apposta u esegwita għall-ewwel darba fl-okkażjoni tal-25 anniversarju mill-Ordinazzjoni Saċerdotali tal-istess Isqof fil-Katidral t’Għawdex nhar il-Ġimgha 26 ta’ Ġunju 2009. Tkantat darb’oħra fil-knisja Ta’ Pinu mill-kor Ingliz *North West Festival Choir* u l-*Chorus Urbanus* waqt il-festival ta’ mużika sagra ‘Gloria’ organizzat mill-Fondazzjoni *Making Music Malta* ftit tax-xhur wara.

Għal din il-quddiesa intaġħzlu zewġ korijiet, wiehed tal-kbar b’madwar 130 korist SATB, u l-iehor tat-tfal b’madwar 120 tifel u tifla. Ġie ukoll identifikat nukleu ta’ mużiċisti għall-*‘brass ensemble’* rikjest mill-partitura. L-*auditions* tal-kbar saru fil-Kurja tal-Arcisqof nhar il-Ġimgha 29 ta’ Jannar bejn l-4.30pm u t-8.00 pm kif ukoll nhar is-Sibt 30 ta’ Jannar bejn id-9.00am u 12.30pm.

Għat-tfal saru wkoll *l-auditions* kemm f’Malta kif ukoll f’Għawdex matul il-*weekend* ta’ wara. Il-kor tat-tfal waqt ir-risposti gregorjani tal-quddiesa tmexxa minn André Paul Huber fil-waqt li l-kompożitur nnifsu mexxa l-kor tal-kbar u l-mużiċisti fil-partijiet polifoniċi. Uffiċjali tal-Kurja kif ukoll Dr Galea baqgħu sodisfatti għat-*‘turnout’* qawwi li kien hemm għal dawn l-*auditions* li jlahhaq mal-450 bejn tfal u kbar għax dan kien indikattiv tal-herqa parteċipattiva u tal-aspettattiva generali għal din iż-żjara papali.

Iktar ma qorbu d-dati tas-17 u 18 t’April, iktar kiber l-interess fost il-membri tal-korijiet. Il-provi għall-quddiesa rrankaw sew tant li kemm f’Malta kif ukoll



Dr John Galea, Kap ko-ordinatur tal-iStudji Mużikali fl-Università ta’ Malta.



Parti mill-kor Malti waqt il-provi fil-Kurja Arciveskovili.



Il-kor Għawdexi waqt il-provi fil-Legion HQs.

f'Għawdex bdew isiru darbtejn fil-ġimgħa. F'Għawdex il-provi saru fil-HQs tal-*Legion of Mary*, Victoria, waqt illi f'Malta l-provi saru fil-Kurja Arċiveskovili. L-entuzjażmu tal-koristi kien jidher fil-fatt li kulhadd kien jagħmel kull sagriċċju biex jintlaħaq prodott mill-aqwa. Saru wkoll il-provi regolari bil-*'brass ensemble'* mas-surmast Galea. Fl-aħħar ġimgħat, imbagħad, saru l-provi kongunti.

Huwa ta' unur ghalina l-Maltin u l-Għawdxin li l-istazzjon televiżiv tar-Rai Uno ta trasmissjoni diretta tal-quddiesa Pontifikali. Stazzjonijiet televiżivi lokali, dak tat-TVM, Net TV, u Super One ingħaqdu biex xandru ż-żjara tal-Papa b'mod dirett. Għal din l-okkażjoni kien hawn fostna aktar minn 300 ġurnalist barrani biex jirrappurtaw dan l-avveniment importanti.

Il-format tal-quddiesa In Fractione Panis

Il-quddiesa hija msejsa fuq il-*'Missa de Angelis'* u talterna polifonija b'4 vuċijiet li titkanta mill-*'schola'* ma' partijiet ta' kant gregorjan kantant mill-kor tat-tfal u l-assemblea bl-ghajnuna tal-animatur. Fil-partijiet korali tal-quddiesa

In Fractione Panis, il-kompożitur jagħmel użu minn diversi għodod kompożittivi fosthom it-teknika imitattiva tal-kontrappunt, it-teknika tal-ispunt melodiku imitattiv, ir-rigur tal-*"canone"* u rimirixxenzi tal-karattru melodiku meħuda mill-*Missa de Angelis* gregorjana; li flimkien ma' *ensemble* mdaqqas tar-ram, timpani u orgni jagħtu bixra sobrija u sollenni lill-kompożizzjoni. B'dan il-mod John Galea għaraf josserva l-ambjent modali, li però huwa mżewwaq b'pinzellati kuluriti tal-idjoma kontemporanja sinonimi mal-istil tiegħu. Ix-xogħol huwa mibni fuq l-eżortazzjonijiet li nsibu fil-linji gwida tad-dokument tal-Konċilju Vatikan II, *Sacrosanctum Concilium*. Meta kien qed jikkomponi din il-quddiesa John Galea żamm punt kardinali quddiem għajnejh: dak espress mill-Q.T. Pawlu VI meta kien qiegħed jindirizza l-X Kungress Internazzjonali tal-Korijiet tal-Knisja: *"... il-mużika liturgika trid tagħraf tqaddes il-fidili permezz ta' hsejjes meqjusa u mumentu ta' silenzju kif mgħoddija mit-tradizzjoni, li minkejja kollox, trid tkun anke miftuħa lejn il-futur."* (6/4/1970).

**HALLI F'IDEJN
MIN JIFHEM!**

*Għoxrin sena esperjenza
fit-tiswija ta' bjut li joqtru jew li
jimmoffaw bl-ilma tax-xita...*

GREZZJU BONELLO

lest li jiġi jagħtik parir u stima b'xejn!

Tel: 2155 7694 Mob: 9946 9102


BOGLAUTO LTD

■ Spare Parts
■ Batteries
■ Accessories

J.F. Kennedy Square, Victoria VCT 111, Gozo
Tel: 2155 1070 Fax: 2156 3073

Servizz Speċjali Sena Saċerdotali (5)

Meta Saċerdot Jizbalja... Nitkazaw?



kitba ta' PAUL SALIBA

Kultant jinbtu episodji koroh fil-hajja tal-Knisja minhabba xi kliem jew ghemil żbaljat minn uħud fost l-ulied ikkonsagrati tagħha li jittfghu dell fuqha u jagħtu lok għal kritika li mhux dejjem tibqa' fil-limiti ta' dak li hu sewwa u xieraq. Fost dawn l-episodji ta' swied il-qalb kellna, minn ftit taż-żmien 'l hawn, każijiet ta' abbużi sesswali fuq tfal minn xi membri tal-kleru u reliġjużi fl-Istati Uniti tal-Amerika, fl-Awstralja u fl-Irlanda, li wħud minnhom għaw hafna snin ilu iżda nkixfu, jew ġew żvelati mill-vittmi, f'dan l-aħħar żmien. U kull meta nkixef xi każ minn dawn, bir-raġun kollu, saret għaġha ta' stmerrija. U ma naqasx l-għadab kontra min wettaq jew għatta dawn l-iżbalji, kif lanqas ma naqsu, aktar u aktar, is-sentimenti qawwija ta' mogħdrija u solidarjetà għall-vittmi li batew jew qegħdin ibatu minn trawma tul hajjithom, u għall-familji tagħhom. Dawk li wettqu dawn l-iżbalji kienu, jew huma, bnedmin dgħajfa, bħal hafna bnedmin oħra; mhux dgħajfa fil-fiżiku tagħhom iżda fl-ispirtu. Dgħajfa għax tkaxkru mal-kurrenti tad-dinja, għotru u waqgħu (min reġa' qam u min baqa' minxur mal-art), forsi wkoll dinbu bil-kbir u ttradew lill-Mulej li kkonsagrahom u lill-Knisja li hatrithom biex jgħinu fit-tmexxija u fil-missjoni divina fdata lilha minn Kristu l-Iben ta' Alla nnifsu.



Hija, però, haġa tal-iskantament kemm il-*mass media* jkun deġjem lesti biex meta tinqala' xi xniegħa, jew jiġi ppubblikat xi rapport, dwar saċerdot li jkun żbalja — tkun jew ma tkunx vera dik l-aħbar — jogħxew biha u jagħtuha minnufih l-akbar publicità... u jdumu jkarkru biha. L-aqwa li s-sugġett ikun saċerdot, reliġjuż/a jew persuna oħra sagra, u dan għalihom, u għal buthom, ikollu *news value*. L-aqwa li jkebbes il-kurżità tal-qarrejja, tas-semmiegħa jew tat-telepettaturi. U ma jimpurtahomx kemm nikktu nies, kemm għamlu ħsara, kemm tefgħu tajn f'wiċċ il-Knisja. Jinteressahom biss kemm il-kelma timxi, kemm iċ-ċirkolazzjoni tizzied u kemm il-bwiet jithaxxnu.

“GHALLIEMA FOLOZ”?

Meta nsemmu saċerdoti li jizbaljaw, moħħna mill-ewwel imur fuq każijiet ta' abbużi sesswali, aktarx fuq it-tfal. Iżda mhux inqas gravi huma l-każijiet ta' ribelljoni kontra t-tagħlim ufficjali tal-Knisja Kattolika u kontra l-mexxejja tagħha minn xi saċerdoti li kultant qegħdin nisimghu bihom, ukoll jekk dawn huma każijiet iżolati iżda li jagħmlu hafna ħsara spiritwali. Bħal meta wiehed jipproklama li Ġesù Kristu kien favur id-divorzju, li l-Knisja f'Malta qiegħda ssir deġjem aktar irrilevanti, li l-Kurċifiss mhux postu fl-iskejjel u f'postijiet oħra publiċi, li l-pluraliżmu għandu jikkondizzjona l-prattika tal-Fidi, li huwa mhux lest li joqgħod għad-dixxiplina tas-superjuri tiegħu u tal-Knisja, u stqarrijiet oħra li joħolqu skandli jew dubji fl-imħuħ u l-kuxjenzi ta' hafna mill-Insara, speċjalment dawk li huma dgħajfa fil-Fidi jew li huma ppreġudikati kontra l-Knisja Kattolika.




Dawn ifakkruna fit-twiddiba mqanqla li harget mill-qalb imnikkta tal-mibki Papa Ġwanni Pawlu II, meta kien qed ikellem lil folla ta' madwar erba' miljuni żgħażaġh li, minn kull pajjiż tad-dinja, kienu marru f'Manila, fil-Filippini, fil-Jum Dinji taż-Żgħażaġh tal-1995, meta qalilhom: "Għalliema foloz, hafna minnhom intellettuali fi-oqsma tax-xjenza, tal-kultura u tal-*media*, qegħdin jipprezentaw kontro-vanġeli. Iridukom tkunu bħalhom taqgħu fid-dubji u fiċ-ċiniżmu".

ID-DIVINITÀ TAL-KNISJA

Meta nisma' jew naqra dwar saċerdot li jkun żbalja, bħala membru tal-Ġisem Mistiku ta' Kristu (il-Knisja), jiena nħossni mnikket għall-aħħar, u nitlob għalih. Dak il-ħin quddiem għajnejja jiġi Kristu, fl-Aħħar Ċena, imdawwar bl-Appostli: Kristu mnikket għall-mewt meta jara fost it-tnax li għażel, proprju jmiss miegħu, hemm wiehed li se jittradieh. U jipprova jiftaħli għajnejh. U b'qalb maqsuma jgħidli li kien ikun aħjar għalih li ma twelidx (ukoll jekk kien jinħtieġ li l-opra tas-salvazzjoni sseħħ skont il-pjan ta' Alla). Izda, minkejja dan l-oghla tradiment minn wiehed mill-maġżulin minnu, Kristu waqqaf il-Knisja tiegħu, wissieha li għad trid tbahhar f'bahar imqalleb, għad tkun oġġett ta' kontradizzjoni, tbatl l-persekuzzjonijiet mill-għedewwa tagħha u, bla dubju, matul iż-żminijiet, ikun hemm fost uliedha dawk li jqumu kontra tagħha u wkoll li jiċċduha... Izda Hu, il-Mulej li waqqafha, jibqa' magħha u jħarisha sal-aħħar taż-żminijiet. U l-bibien tal-infern ma jegħlubuhiex.

Din il-wegħda divina xxejjen id-dlamijiet li l-Knisja dejjem għaddiet minnhom matul l-elfejn sena li ilha mwaqqfa u li tibqa' għaddejja minnhom issa u 'l quddiem; u din lilna għandha ssaħħaħna fil-Fidi. Fl-aħħar mill-aħħar, Kristu għażel li jibni l-Knisja tiegħu fuq bnedmin mimlija bid-difetti, mhux fuq anġli perfetti, biex, kif jgħidilna wiehed mis-Santi Padri, meta xi hadd minn dawn — jista' jkun l-istess Papa, jista' jkun xi isqof u anki xi saċerdot — jiżbalja, u forsi jkun hemm ukoll min



minnhom jidneb bl-aħrax, Hu jaħfrilhom bħala bnedmin. U hawn tkompli tibbrilla d-divinità tal-Knisja: li din mhix istituzzjoni umana (imwaqqfa minn bnedmin) iżda divina. U jsiru kemm isiru żbalji fi hđanha minn uhud minn uliedha, ukoll jekk dawn ikunu persuni kkonsagrati, din l-opra divina tibqa' dejjem wieqfa, sabiha, qaddisa, għax hemm il-kelma divina ta' Kristu, il-Fundatur tagħha, li Hu jibqa' magħha u jħarisha sal-aħħar tad-dinja.

IS-SENA TAS-SAĊERDOZJU

Nghid għalija, meta nisma' b'xi saċerdot li, għall-popolarità, ikun qed jinqeda bil-*mass media* biex jipprezenta xi "kontro-vanġelu", jiena nghidli "miskin!" u fis-skiet ta' qalbi nitlob lill-Mulej li jdawwallu mohħu u jagħdru, għax ma jafx x'inhu jgħid. Ukoll jekk ikun għaref daqs Salamun, iżda ruħu tkun bierda, nieqsa mill-qdusija. Flok b'Alla, tkun mimlija bih innifsu. U meta nisma' b'xi saċerdot li jkun żbalja bl-ikrah passjonalment ma' haddiehor, minbarra li nitlob hafna għall-vittmi ta' għemilu, nitlob ukoll għalih, u nkompli nagħraf kemm, minkejja dawk fost uliedha li jħammguha, il-Knisja hija tabilhaqq imwieżna mill-Id Divina. U niżziħajr lil Alla ta' kemm għandha aktar u aktar ulied li jsostnuha b'imġibithom u jagħmlulha gieħ.

Għalissa d-dinja kattolika qieghda tiċċelebra s-Sena tas-Saċerdozju, mnedija mill-Papa Benedittu XVI f'Ġunju li għadda. B'mod speċjali matul din is-Sena tas-Saċerdozju, kemm qegħdin naħsbu f'dawn il-veritajiet li semmejt? Kemm naħsbu f'dawk l-eluf ta' saċerdoti u reliġjużi li jhallu lil pajjiżhom u lil nishom u jmorru 'l bogħod f'artijiet oħra, fost il-faqar u l-mard u tant privazzjonijiet oħra u b'sogru għal hajjithom, biex jagħtu f'it ta' faraġ spiritwali u wkoll materjali lil miljuni ta' bnedmin li jinħtieġu għajnunna? Dawn kemm isemmuhom il-*mass media* hliet meta xi wiehed minnhom jiżbalja? Dawn mhumiex ukoll ulied il-Knisja li whud tant jippruvaw ifittxu fiha x'jikkritikaw? U kemm hawn fostna l-Insara li jitolbu għas-saċerdoti biex dawn, bħala bnedmin bid-difetti bħalna lkoll, ma jaqgħux fi-izball?


Solidarjetà Nisranija (9)



L-Opri tal-Ħniena (3)

kitba ta'


MONS. ISQOF EMERITU
NIKOL Ġ. CAUCHI



5. Żur il-morda

Fl-Evangelju ta' San Ġwann (5, 1-16) naqraw l-istorja tal-fejqaq mirakuluż ta' wiehed magħtub li kien ilu marid tmienja u tletin sena, għaliex ma kien hemm hadd li jniżżlu fil-menqa. Kristu għamel ukoll hafna mirakli oħra biex ifejjaq lill-morda. Difatti fil-messaġġ li kellhom iwasslu lil San Ġwann Battista, Ġesù qalilhom: "Morru aġħtu lil Ġwanni l-aħbar ta' dak li qegħdin tisimghu u taraw; l-għomja jaraw, iz-zopop jimxu, l-imġiddmin ifiequ, it-torox jisimghu, il-mejtin iqumu" (Mt 11,4-5).

Jekk inharsu lejn il-hajja tal-bniedem u narawha fid-dawl tal-fidi nisranija, nintebħu li anki l-mard għandu postu fil-pjan ta' Alla u li l-morda jistgħu jiksbu ġid spiritwali bil-kotra, għalihom infushom u għall-Knisja kollha. Huma wkoll bħal San Pawl jistgħu jorbtu r-rieda tagħhom mar-rieda Divina u jkunu jistgħu jgħidu "qiegħed inkompli f'ġismi dak li jonqos mit-tbatijiet ta' Kristu għall-Ġisem tiegħu li hi l-Knisja" (Kol 1,24).



Il-mard huwa prova li jgħaddina minnha Alla biex nissaffew minn ħtija, ninhallu mir-rabtiet ta' din id-dinja u nirriflettu iktar bis-serjetà dwar id-dgħufija tagħna u l-kobor tal-Mulej.

Huwa għemil ta' ħniena li wiehed jiehu ħsieb il-morda u jipprova jikkura l-mard tagħhom. Barra minnhekk hija opra ta' ħniena komuni f'kull żmien u f'kull pajjiż, dik li wiehed iżur il-morda fl-isptarijiet u fid-djarhom biex ifarraġhom u jgħidilhom kelma ta' kuragg.




Sabiex ikollu mertu quddiem Alla min iwettaq din l-opra tal-ħniena, jeħtieġ li jkun imqanqal minn motiv sopranaturali. Jista' jġri li wiehed iżur xi marid sempliċement għax ikollu rispett lejha jew lejn il-familja tiegħu. Jista' jkun ukoll li xi drabi xi hadd imur jara l-marid imqanqal biss mill-kurzità. Hemm min jagħmel hekk bid-drawwa u b'ebda ħsieb ieħor. Izda b'daqshekk mhux biżżejjed biex jista' jgħid li għandu motiv sopranaturali. Biex dan isehħ jeħtieġ li wiehed jagħmel l-att ta' karità biex joghġob lil Alla u halli jwettaq dak li kkmanda Kristu.

Mhux biss il-motiv taż-żjarat lill-morda jeħtieġ li jkun tajjeb, iżda anke il-mod kif ingħibu ruħna magħhom matul iż-żjara. Qabel xejn wiehed irid joqgħod attent li bi kliemu ma jkomplix iżid in-niket u t-tbatija tal-marid, kif għamli l-ħbieb ta' Ġob meta marru għandu biex jakkużawh. Hija haġa flokha li barra minn kliem ta' kuragg inhajru wkoll lill-marid biex iqaddes it-tbatijiet tiegħu u jiehu s-salib minn idejn Alla. Ta min ihegġeg ukoll lill-morda biex joffru tbatijiethom f'għaqda mas-sagrificju ta' Kristu għall-ġid ta' l-umanità. Ikun ta' ġid għall-marid u għal min iżuru jekk jgħidu wkoll xi talb flimkien iżda mingħajr ma jgħejju lill-marid.

6. Żur lill-ħabsin

Insibu miktub fl-Ittra lil-Lhud: "Ftakru f'dawk li huma fil-ħabs, daqsliekeku kontu fil-ħabs magħhom" (Lh 13,3). Il-karità nisranija ma teskludi lil hadd, mill-ħidma ta' ġid li hija twettaq. Kull fejn hemm il-miżerja, kull fejn hemm xi ħtieġa serja, il-karità tersaq biex ittaffi xi ftit id-



dwejjaq u d-disperazzjoni ta' min ikun ibati. Kristu ried li nagħmlu għemejjel ta' ħniena anke mal-ħabsin kif jidher minn kliemu stess: "Kont fil-ħabs u ġejtu żżuruni" (Mt 25,36). Mhux ta' min jinsa li mhux dawk kollha li huma fil-ħabs huma ħatja, oħrajn ikkommetew il-ħtija f'mument li fih kienu mogħmija bil-passjoni, u oħrajn imbagħad li nidmu tabilhaqq mill-iżball tagħhom u lesti li jagħmlu tpattija għalih. Iz-żjajjar fil-ħabs fejn hu possibbli li jsiru, jistgħu mhux biss ikunu ta' faraq għall-ħabsin iżda wkoll ta' għajjnuna għar-riabilitazzjoni tagħhom jiġifieri biex iħabirku ħalli jkunu ċittadini onesti meta jerġgħu jiksibu l-libertà.

Jiġri hafna drabi li mal-ħabsin isoffru wkoll, bla ħtija personali tagħhom dawk li jiġu minnhom. Min faf kemm ġenituri għandhom niket f'qalbhom minħabba xi hadd minn uliedhom li waqa' f'idejn il-ġustizzja. L-istess niket u mistħija jgarrbu wkoll in-nisa li għandhom żwieġhom fil-ħabs u l-ulied tal-ħabsin. Il-qraba tal-ħabsin jeħtieġ li jiġu ttrattati bir-rispett u m'għandux ikun hemm preġudizzju lejhom. Il-karità għandha tiehu hsiebhom u tevtalhom it-tbatija, iktar u iktar meta jkunu tfal innocenti li qegħdin isoffru minħabba l-iżbalji tal-ġenituri tagħhom. Eżempju ta' din l-attenzjoni nisranija huma d-djar li l-Beatu Bartolo Longo waqqaf għall-ulied il-ħabsin hdejn is-Santwarju tal-Madonna ta' Pompej.

Ma' din l-opra tal-ħniena li qegħdin insemmu, hija marbuta wkoll il-hidma ta' prevenzjoni tad-delinkwenza speċjalment taż-żgħażaġh. Meta nikkumbattu d-delinkwenza u nipprovaw nagħtu edukazzjoni soda lit-tfal u liż-żgħażaġh kollha, inkunu nġinuhom biex jehilsu mid-diżgrazzja ta' l-esperjenza qarsa tal-ħabs. Għalhekk kulhadd għandu jagħti sehmu għall-formazzjoni ta' ċittadini onesti li ma jaqgħux fil-vizzju u jzommu l-bogħod minn kull għamla ta' kriminalità. Għal dan il-għan jistgħu jagħtu kontribut siewi l-iskejjel tajbin u ċ-ċentri parrokkjali mmexxija kif jixraq. Huwa fatt magħruf illi ċerti delitti bħal ma huma serq u vjolenzi, huma ġejjin mill-"addictions" u b'mod partikulari mill-abbuż tad-drogi. Għalhekk dawk l-aġenziji, bħal l-Oasi t'Ghawdex u l-Caritas Malta, li huma maħsuba biex jirriabilitaw lil min qabad dan l-abbuż, qegħdin jagħtu hidma li jisthoqqilha l-appoġġ tagħna.

7. Idfen il-mejtin

Il-Knisja Mqaddsa tgħallimna li għandna nagħtu qima lill-ġisem tal-mejtin speċjalment dak ta' l-insara li permezz tal-magħmudija kien sar tempju ta' l-Ispirtu s-Santu. Għalhekk il-Knisja trid li l-katavru jittiehed f'post sagru fejn tingħatalu l-aħhar tislama ta' l-insara u jiġi midfun bir-rispett kollu f'art imbiekka. Hija tixtieq ukoll li l-oqbra ta' l-insara jkunu, mhux biss xhieda ta' l-imħabba li kellhom għall-mejjet dawk li garrbu t-telfa tiegħu, iżda wkoll li jkunu turija tal-fidi tagħhom f'hajja oħra li ma tintemm qatt. Il-kult u l-qima lejn il-fdalijiet tal-mejjet huma l-kontinwazzjoni tar-rispett u l-venerazzjoni li kellhom meta kienu ħajjin, il-persuni li llum daħlu fl-eternità.

Tidfen il-mejtin ifisser qabel xejn, li tiehu sehem fil-funeral tagħhom bi spirtu nisrani, billi tiffittex li toffri suffraġju għalihom. Ifisser ukoll li tagħmel li tista' biex tibqa' hajja t-tifkira tagħhom, biex l-eżempji tajbin ta' hajjithom ikunu mera għal dawk li jibqgħu f'din id-dinja.

Huwa dmir ta' l-insara li jzuru ċ-ċimiterji, fejn hemm midfuna nieshom biex jitolbu fuq l-oqbra ta' dawk li hallew din id-dinja. B'mod speċjali, dawn iż-żjajjar jixraq li jsiru f'Novembru, x-xahar iddedikat għat-tifkira tal-mejtin. Il-kult lejn il-mejtin skont ir-Reliġjon Nisranija, huwa marbut mill-qrib mad-devozzjoni lejn l-erwieh tal-Purgatorju, li jkunu jissaffew mit-tbajja' ta' dnubethom qabel il-Mulej jaċċettahom fil-hena tal-ġenna.

L-opra tal-ħniena "Idfen il-mejtin" titwettaq ukoll billi ma ninsewx lil dawk li l-mejjet jew il-mejta hallew warajjhom. Difatti huwa għemil sabiħ ta' ħniena li tgħid kelma ta' konsolazzjoni u tipprova tagħmel il-kuraġġ lil min ikun imbikki u mnikket minħabba t-telfa ta' xi hadd għaziż għal qalbu. Forsi jkun hemm bżonn li tingħata wkoll xi għajjnuna materjali lill-armla jew lill-iltiema, jekk il-mewt tal-kap tal-familja tkun ser iġġib fuqhom żmien



ikrah ta' faqar u miżerja, għaliex ma jkunx fadal min jahdem għalihom u jmantnihom.

Fl-aħharnett biex niftakru fl-opri tal-ħniena korporali u nitharrġu fihom, tajjeb li nifhmu sewwa l-kelmiet ta' l-Appostlu San Ġakbu: "Jekk huk jew oħtok ma jkollhomx x'jilbsu u jonqoshom l-ikel ta' kuljum, u wiehed minnkomp jgħidilhom 'Morru bis-sliem, ishnu u kulu se tixbgħu,' bla ma jagħtihom dak li hu meħtieġ għall-ġisem, dan x'jiswa?" (Ġk 2,15-17).

**FOLKLOR
GHAWDXI**

*Anton F. Attard
jirrakkonta
u jfisser...*

dravvriet missirijietna

© Anton F. Attard

IS-SNAJJA' QODMA F'GHAWDEX

(Id-Disgħa u Għoxrin Parti)

IL-MAGNA TAL-GHAĞIN F'GHAWDEX

B'xorti hażina f'Ghawdex kellna u għad għandna diversi individwi li hsiebhom biss biex jiktbu fuq x'kien ġara mijiet ta' snin ilu, mbagħad jinsew għal kollox il-preżent. U ż-żmien għaddej u ġmielhom l-affarijiet qegħdin jintesew. Per eżempju, kemm hawn minnkom il-qarrejja li tiftakru li fis-seklu 20 f'Ghawdex kellna l-magni li jagħmlu l-għaġin? Illum immorru nixtru pakkett għaġin minghand tal-merċa jew mis-*supermarket* u bħal xejn naħsbu li minn dejjem kien hekk! Anzi, sa ftit ilu l-għaġin kien ikun ta' Malta, u issa qieghed ikun ta' barra, saħansitra dak li naħsbu li hu ta' Malta jiġi wkoll mill-Italja.

Imma hawnhekk irridu ngħidu li l-makkinarju ta' dari ma kienx bħal dak ta' llum. Il-magni li kellna Ghawdex ma kinux daqstant sofistikati bħal dawk ta' llum. Imma l-għaġin għandu mnejn kien ikun aħjar fit-togħma għax wara kollox it-tjieba tal-għaġin ma tiġix mill-magna imma mit-tip ta' dqiq li jintuża biex issir il-għaġina.

Magni tal-Għaġin

F'Ghawdex kien hawn sitt magni tal-għaġin. Dawn kienu mqassmin hekk:

Kien hemm tlieta x-Xewkija: Waħda ta' Pinu (Filippu) Rapa tal-Għaġin, fi Triq Sant Bert; waħda ta' l-aħwa Ciantar, taċ-Ciantar, fi Triq it-Tiġrija (illum Triq l-Indipendenza) u l-oħra ta' Pawlu Rapa, li kien jiġi l-kuġin ta' Pinu Rapa fi Triq Santa Katerina. Ix-Xagħra kien hemm tnejn, waħda ta' Toni Refalo tat-Tinnimanna fi Pjazza Vitorja u l-oħra ta' Ġużepp Attard ta' Tunetta, fi Triq Sant' Anton. L-aħħar waħda kienet ir-Rabat, u kienet ta' Ġużepp Buttigieg ta' l-Isfar. Din kienet tinsab fi Triq it-Tiġrija, illum Triq Repubblika, faċċata tal-Gonna ta' Villa Rundle, il-Mall. Il-kittieb preżenti jiftakarha sewwa taħdem.

Iżda skont il-*Corriere Mercantile Maltese* tas-snin 1939-40, tissemma l-magna tal-Għaġin ta' Vincenzo Vella & Son (magħruf bħala Ċensu tal-Magna għax kellhom ukoll

il-magna tat-tħin), li kien jisimha *The Royal Paste Factory* li kienet tinsab Strada Migiarro, Victoria, jiġifieri t-Tiġrija n-naħa ta' isfel quddiem il-Mall. Jidher li din il-magna ġiet fi żmien hażin għax kien żmien il-bidu tat-Tieni Gwerra Dinjija bl-iskarsezza kollha li gabet magħha, l-aktar tad-dqiq. Ma jidhrilniex li reġghet issemmiet wara.

Għodod

Il-magna tal-għaġin kellha bħala taqsimiet tagħha dawn il-għodod li se nsemmu: a) Il-Passatriċi, b) Il-Gramla, c) Il-Qanpiena. d) It-Tilari, e) Il-Qasab.

Id-dqiq biex isir l-għaġin kien jinxtrata minghand in-neguzjanti tad-dqiq f'Malta u kien jinġieb Ghawdex apposta biex jinħadem għaġin.

Kif isir l-Għaġin

Id-dqiq kien jibda jintgħagen fil-passatriċi, imma l-għaġna ma kinitx tkun tajba bizżejjed biex issir għaġin għax kienet tkun għadha xi ftit ratba zżejjed. Għalhekk, mill-passatriċi l-għaġna tgħaddi u tmur fil-gramla biex permezz ta' din il-parti tal-magna l-għaġna tibbies u hekk tkun tista' ssir għaġin.


Mill-gramla l-għaġna tmur fil-qanpiena. Il-qanpiena kien ikun fiha l-forom tal-għaġin li jkun se jinħadem.

Prodotti tal-għaġin

Issa kien hemm żewġ tipi ta' prodotti tal-għaġin: dawk imsejhin "tas-sikkina" għax jinqatgħu mill-forma, u l-oħrajn imsejhin "tal-qasba" billi jkunu twal u jitnixxfu fuq il-qasab.

Il-prodotti msejhin "tas-sikkina" kienu dawn: Stilel, ilsien il-għasfur, kosksu, makkarunelli, u żibeġ żgħar u żibeġ kbar għall-minestra. Hekk kif johorġu mill-magna dawn kienu jitqiegħdu f'tilari apposta u mbagħad jitnixxfu barra fix-xemx.

Il-prodotti "ta' fuq il-qasba" kienu dawn: tarja għall-brodu, spagetti u mqarrun. Dawn kienu jkunu maħdumin twal u



għalhekk kienu jitqieghdu mdendlin fuq qasab apposta biex jinxfu, imma dawn kienu jitnixxfu ġewwa.

Il-prodotti tal-ghaġin li kienu jsiru Għawdex kienu jinbieghu Għawdex stess. It-tqassim kien isir bil-karrettuni. Ir-Rabat kien hawn Frenč tal-Baskuttelli, li kien burdnar biż-żiemel, li kien iqassam l-ghaġin li kien ikollu ordnat lil diversi hwienet tal-merča. Lil Frenč niftakru sewwa għax lilna kien iġibilna d-dqiq tar-razzjon. Kien hemm oħrajn li kienu jmorru għall-ghaġin huma stess, dejjem bil-karrettun.

Ftit Storja

Il-hajja ta' dawn il-magni tal-ghaġin ma kinitx waħda li damet sejra l-mijiet tas-snin. Bħala eżempju se nġhidu l-istorja tal-Magna tal-Ghaġin ta' Buttigieg u Dingli li, kif għidna, kienet tinsab ir-Rabat.

Din il-magna kienet bdiet taħdem għall-habta ta' l-1930. Kien bniewha Ġużepp Buttigieg (ta' l-Isfar) flimkien ma' Ġużepp Vella (ta' Batu). Ġużepp Vella, ftit wara biegh sehmu lil Grezzju Buttigieg, u dan min-naħa tiegħu bieghu lil Joseph Grech, magħruf bħala "Is-Sipa".

Izda mbagħad Ġużepp Buttigieg (ta' l-Isfar) irkupra sehem Grezzju li kien inbiegh lil tas-Sipa, u dan għamli f'isem Ġużepp Dingli li b'hekk akkwista sehmu f'din il-magna.

Kif spiċċat

Il-magna tal-ghaġin ta' Buttigieg u Dingli damet taħdem sas-sena 1956. Imbagħad il-proprjetarji daħlu b'ishma (*shares*) mal-fabbrika tat-*Tiger Brand* f'Malta li wara nġhaqdet mal-fabbrika tal-*United Macaroni* f'Malta wkoll. Imma biż-żmien anki dawn il-magni kbar tal-ghaġin ta' Malta kellhom jagħlqu minħabba l-importazzjoni qawwija ta' prodotti Taljani. Daqqa oħra 'l isfel hađuha l-magni tal-ghaġin kollha li kien għad fadal jaħdmu meta Malta daħlet fl-Unjoni Ewropea.

Il-Magni tal-Ghaġin ix-Xagħra

Fis-snin tletin ix-Xagħra bdew jużaw il-magni għat-thin minflok dawk antiki tar-riħ u tal-bhejjem (imtiehen tal-miexi). Dawn il-magni bdew jintużaw ukoll għall-produzzjoni tal-ghaġin.

Sas-sena 1936 fix-Xagħra kien hemm żewġ postijiet fejn kien jinħadem il-ghaġin. Dik ta' Ġużepp Attard ta' Tunetta, u dik ta' Toni Refalo, it-Tinimanna, li beda juża magna flok il-bhejjem. Sena wara, fl-1937, ċertu Patist Bajada (tal-Bużzu) beda jagħmel l-ghaġin f'lokal fit-Triq 28 t'April, 1688, f'Nru 45. Izda b'xorti hażina ma damx hafna żmien għaliex wara biss tliet snin żarma u emigra lejn l-Awstralja. Ftit tas-snin ilu, il-bini ġie mibdul f'*farm house*.

L-akbar magna tal-ghaġin kienet proprjetà ta' Ġużepp Attard, imlaqqam ta' Tunetta f'numru 160 Triq 28 t'April 1688. Din kienet bdiet taħdem għall-bidu tas-seklu 20. Kien Ġużepp li holoq in-negozju u kellu wkoll magna tat-thin. Dak iż-żmien kien għadu ġuvni. Imbagħad in-negozju għadda f'idejn ibnu Franġisk, li baqa' f'dan il-mestier sa nofs is-snin 60. Minkjeja li ma baqax jaħdmu Franġisk baqa' jinnegozja fil-ghaġin billi kien iġibu minn Malta u jqassmu f'numru ta' rhula f'Għawdex. Fil-preżent il-post fejn kienet il-magna tal-ghaġin ta' Tunetta huwa magħluq u ma jintużax.

Kien hemm ukoll dik ta' Toni Refalo (missier il-Kan. Dun Ġiljan Refalo Rapa), bil-laqqam tat-Tinnimanna fil-misrah

ewlieni tax-Xagħra, Pjazza Vittorja. Originarjament kienet tisseejjah ta' Mattiju u wara żmien kien daħal miegħu Toni Refalo. Din kienet tipproduci l-ghaġin, izda fis-snin tal-gwerra, il-vaska li fiha kienet tintagħgen l-ghaġna, bdiet tintuża biex jintahan il-qamħ, miġjub mill-bdiewa u jeħduh lura bħala ghaġin. Oħrajn kienu jithnu l-qamħ fl-irziezet tagħhom - fuq ġebel qawwi jew tas-samm. Il-vaska li kellu Toni Refalo kienet f'dal ta' bażi ta' kanun tal-artillerija adatta għat-thin tal-qamħ b'rota kbira tal-qawwi ddr fuqha. Toni Refalo kien jużaha biex jagħgen l-ghaġina qabel ma jpoġġiha fl-instrixtur (isem ieħor għall-qanpiena) fejn bil-forom johorġu kwalitajiet ta' ghaġin differenti.

Il-bini l-antik fejn kienet tinsab din il-magna tal-ghaġin twaqqa' u tela' bini ġdid, izda fadal biss hanut tax-xorb, bl-isem Silver Jubilee Bar li baqa' bl-istess għamla ta' bieb antik u saqaf bil-hnejjiet.


Iż-żewġ magni kienu jhaddmu żewġ haddiema barranin kull waħda flimkien ma' membri oħra tal-familja u b'hekk il-prodotti tagħhom kienu jinbieghu bi prezz moderat fil-hwienet tax-Xagħra, tan-Nadur u taż-Żebbuġ.

X'gara wara t-Tieni Gwerra (1939-45)

Fis-snin erbghin matul il-gwerra, id-dqiq kien bir-razzjon u l-qamħ tal-bdiewa kien jingabar mill-Gvern, u għalhekk ix-xogħol tal-ghaġin kien ristrett hafna. Maż-żmien saret kooperattiva bejn il-ftit magni tal-ghaġin li kellna f'Għawdex u dawk ta' Malta li kienu dejjem jimmodernizzaw fl-inġenji u fil-prodotti tagħhom.

Wara l-mewt ta' Toni Refalo fl-1968 il-magna u dak kollu li kellu x'jaqsam mal-produzzjoni tal-ghaġin ġew f'idejn hu l-Kan. Dun Ġiljan, Mikiel, li baqa' jagħmel l-ghaġin għal żmien twil, izda fis-snin tmenin, peress li n-negozju ma baqax irendi finanzjarjament, żarma, biegh l-inġenji kollha, u xxierrek mal-produtturi tal-ghaġin Maltin sakemm miet f'2005. Fl-aħħar in-negozju għadda għand ibnu Silvio, li kien iġib il-ghaġin minn Malta u jqassmu f'diversi rhula f'Għawdex.


(*Tagħrif miġbur f'intervista li kellna fil-15 ta' Settembru, 2009, mas-Sur Wistin Dingli mix-Xewkija, li nannuh kien Ġużepp Dingli msemmi hawn fuq. Tagħrif ieħor ingħatali bil-miktub f'korrispondenza mill-Kan. Dun Ġiljan Refalo Rapa u minn Dr. Aaron Attard Hili, LL.D.*)



Il-bieb tal-magna tal-ghaġin ta' Ġużeppi Buttigieg u Ġużepp Dingli, ir-Rabat

Meditazzjoni Biblika

L-Irxoxt iwiegħed u jagħti l-Ispirtu s-Santu



kitba ta' MONS. LAWRENZ SCIBERRAS

Iż-żmien ta' bejn il-qawmien ta' Ġesù u nżul l-Ispirtu s-Santu fuq il-Knisja huwa żmien kkaratterizzat minn tagħrif dwar x'għara fil-ghorfa fejn kien hemm miġburin is-segwaċi ta' Ġesù. L-ewwel deher Ġesù lid-dixxipli meta l-bibien kienu magħluqa (Ġw 20,19), imbagħad hamsin jum wara niżel l-Ispirtu s-Santu (Atti 2,1). Dan iż-żmien jissejjah "żmien il-Għid" u huwa twil hamsin ġurnata. Issa Ġesù diġà kien tkellem dwar il-ghotja ta' l-Ispirtu s-Santu, liema wiegħda qiegħda fi Ġwanni 7,37-39. Halli naraw għalhekk kemm dan il-kliem ta' Ġesù fih qawwa.

Ġesù jwiegħed l-Ispirtu

Interessanti hafna kif Ġesù jagħmel ir-rivelazzjonijiet kbar tiegħu matul il-festi liturġiċi tal-Lhud. Hekk Ġesù hawn jikxef u jwiegħed id-don ta' l-Ispirtu waqt il-festa tal-Gherejjex jew bil-Lhudi Sukkot. Din hija waħda mit-tliet festi kbar jew tal-pellegrinagġi tal-Lhud. Il-Lhud jiccelebraw din il-festa fil-harifa. Dan il-kuntest liturġiku tal-Lhud, li matulu hemm iċ-ċerimonja tat-tiswib ta' l-ilma fuq l-artal tat-tempju huwa importanti hafna biex wiegħed jifhem il-qawwa ta' kliem Ġesù u l-interpretazzjoni ta' l-evangelista. "Fl-aħħar jum tal-festa, il-jum l-aktar sollenni, Ġesù qam jgħid b'lehen għoli: "Min jieħdu l-għatx jiġi għandi u jixrob. Kif tgħid l-Iskrittura, min jemmen fija, minnu joħorġu xmajjar ta' ilma ħaj". Dan qalu għall-ispirtu li kellhom jirċievu dawk li jemmu fih, għax l-Ispirtu kien għad ma nġhatalhomx, billi Ġesù kien għadu ma ġiex igglorifikat" (Ġw 7,37-39).

Originarjament il-festa tal-Gherejjex hija waħda agrikola u li marbut magħha hemm ir-ringrazzjament 'l Alla għal ġbir mir-raba' li jkun sar. (Eż 23,16; Dt 16,13-15). Fl-istess hin tal-festa li dduw ġimġha, il-Lhud jitolbu wkoll 'l Alla sabiex jibgħatilhom xita fejjieda f'waqtha. (Żk 14,17).

Riferenza għat-Testment il-Qadim

Fi Ġw 7,38 ma hemmx citazzjoni diretta mill-Antik Testament, biss dan il-kliem li qal Ġesù jagħmel riferenza għal numru ta' ġrajjet li flimkien jorbtu tradizzjoni teoloġika qawwija hafna. F'dan il-kliem jidher li hemm riferenza għal żewġ sugġetti mill-Antik Testament u li magħhom hemm marbuta xeh̄ta messjanika. Dawn it-tnejn għandhom bħala oġġett il-festa u li din tiġi ccelebrata bir-rit tal-ilma.

L-ewwel riferenza tmur għall-blata tad-deżert tas-Sinaj li wara li Mosè habbat fuqha għal aktar minn darba hareġ minnha l-ilma. Minn din il-ġrajja mbagħad hareġ bosta tagħlim teoloġiku f'rabta ma' l-ilma. Hekk is-Salm 78, 15-16 isemmi "xmajjar ta' ilma". Is-salm 105,41 jitellem


minn "xmajjar", u is-salm 114,7 isemmi "għejjun ta' ilma". Imma jidher ukoll li ndirettament hemm il-ħsieb tal-ilma hierēg mit-tempju qisu xmara. Mhux ta' min jinsa li fit-tempju kien hemm tghammar ix-Xekihna jew il-prezenza t'Alla.

Issa meta wiegħed iżomm f'moħħu dawn il-ħsibijiet duttrinali kollha marbutin mar-rit tal-ilma, u fl-istess waqt Ġesù jagħmel dikjarazzjoni preċiża tiegħu. Ġesù jipprezenta lilu nnifsu bħala l-blata vera tad-deżert kif ukoll it-tempju eskatoloġiku, li minnu joħroġ l-ilma tas-salvazzjoni definittiva. Huwa dak il-punt ċentrali tal-wegħdiet kollha tal-qedem. Barra dan fi Ġw 2,13-22 Ġesù jipproklama lilu nnifsu bħala t-tempju veru t'Alla. "Fottu dan it-tempju, u fi tliet ijiem nerga' ntellgħu. Izda hu tkellem fuq it-tempju tal-ġisem tiegħu". Il-għajn ta' ilma ħaj tas-salvazzjoni eskatoloġika mela toħroġ mill-ġisem – tempju ta' Ġesù.

Mill-ġenb-persuna ta' Ġesù joħorġu xmajjar ta' ilma ħaj, jiġifieri widien ta' grazzji u ta' salvazzjoni. Il-persuna ta' Ġesù hija r-rivelazzjoni ħajja t'Alla; Ġesù mill-intimu tiegħu juri l-imħabba tal-Missier li huwa tassew il-għajn tal-imħabba. Għalhekk kull min jixtieq jaqta' l-għatx proprju għall-ħajja dejjiema għandu jimla l-ilma mill-kustat tal-Kurċifiss, jixrob il-Kelma ta' Ġesù u jassimila r-rivelazzjoni sħiħa tiegħu (Ġw 7,37-38). Ikun kollu għal xejn li wiegħed imur hdejn għejjun oħra, ukoll jekk tkun il-liġi mużajka. Dan il-ħsieb ċar Ġesù diġà kien urieh mas-Samaritana (Ġw 4).

L-interpretazzjoni tal-evangelista

San Ġwann innifsu jinterpreta l-vers 39 tal-kapitlu 7: "Dan qalu għall-ispirtu li kellhom jirċievu dawk li jemmu fih, għax l-Ispirtu kien għad ma nġhatalhomx, billi Ġesù kien għadu ma ġiex igglorifikat". F'din l-interpretazzjoni naraw ir-rapport li hemm bejn l-Ispirtu u s-simbolu ta' l-ilma ħaj mal-misteru tal-glorifikazzjoni ta' Ġesù. Fit-Testment il-Qadim hemm biss it-tqarrib bejn l-ilma u l-Ispirtu, imma qatt ma jithalltu ma' xulxin. Dan it-tqarrib qiegħed fi



kliem bħal; “mbagħad jissawwab fuqna spirtu mill-ġholi” (Is 32,15).

Ir-raba' evangelista jizviluppa dan it-tqarrib meta jgħid li l-ilma ħaj huwa simbolu ta' l-Ispirtu. Mela ladarba Ġesù huwa ġħajn ta' ilma ħaj huwa wkoll ġħajn ta' l-Ispirtu. Ġesù kien għadu kemm fakkar lis-semmiegħa biex jixorbu l-ilma tal-verità tal-kelma tiegħu. Fil-vers 39 imbagħad hemm imfisser li r-rivelazzjoni ta' Kristu hija possibbli bil-ġħajnuna tal-Ispirtu li huwa l-Ispirtu tal-verità. (Ġw 14,17).

Għalhekk meta Ġesù jgħib mix-xena ta' din id-dinja, l-Ispirtu s-Santu jidhol minn floku u jsir l-Imgħallem tar-ruħ ta' dawk li jemmu billi jagħmel li n-nies jaċċettaw ir-rivelazzjoni tal-Verb Inkarnat. Wiehed għalhekk jista' jgħid: “L-Ispirtu kien għadu ma nġħatalhomx, billi Ġesù kien għadu ma ġiex igglorifikat” (Ġw 7,39a).


Waq t-ahħar ikla, fid-diskors tiegħu tant imqanqal, Ġesù altru li kien ċar dwar is-sugġett tal-Ispirtu s-Santu, u l-missjoni unika li kellu jkompli ma' l-apostli. “Madankollu, nġħidilkom is-sewwa, jaqblilkom li jiena mmur; għaliex jekk ma mmurx, id-Difensur ma jġigix għandkom; imma jekk immur nibagħtulkom”. “Baqagħli hafna hwejjeġ x'nġħidilkom, imma għalissa ma tifilħux għalihom. Meta jġi Hu, l-Ispirtu tal-Verità, iwassalkom għall-verità kollha”. Issa dan kollu seħħ fil-milja tiegħu meta nizeł l-Ispirtu s-Santu fuq dawk kollha li kien hemm miġburin fiċ-Ċenaklu.

Mela altru li dak li wiegħed Ġesù Irxoxtat għaddih tassew lill-Knisja li huwa waqqaf.

LUMEN CHRISTI BOOKSHOP

Triq Fortunato Mizzi, Victoria. Tel: 21560496/7

Fil-ġħodu: 10.00am - 1.00pm Fil-ġħaxija: 7.00pm - 10.00pm



Skont ta' 10% fuq kotba ta' qari tajjeb għat-tfal... is-sena kollha!



Irina Xerri
Beauty Therapist
C.I.B.T.A.C. C.I.D.E.S.C.O.

Magie de Beautè

- ☆ Facials ☆ Makeup ☆ Manicure ☆ Pedicure ☆
- ☆ Nail Extensions ☆ Electrolysis ☆ Waxing ☆
- ☆ Massages ☆ Body Treatments ☆

Mgarr Road, Qala, Gozo • Tel: 2155 7771 • Mob: 9924 9568

Lenti fuq il-Hajja Madwarna



“Ta’ min jghidulu?”

kitba ta’ **GEORGE N. CASSAR**

Kellu nannuwi Kalang hanut ckejken ta’ mastrudaxxa fl-inhawwi ta’ San Ġorg. Darba fost l-oħrajn dħalt għandu biex insellimlu. Sibtu qieghed jincana bil-varloppa hu u jtkellem ma’ raġel xih, liebes pulit; fl-art, maġenb il-bank, kien qed isaħhan bott kolla fuq kenur. Smajthom jghidu li fuq pajjiżna kien riesaq l-inkwiet, li żmien ikrah kien ġej fuq id-dinja. Xi kwalità ta’ inkwiet kienu qed jtkellmu fuqu ma qbadtx jew aħjar ma fhimtx. Kont għadni nitfa ta’ tifel, mhux żgur kelli hames snin. Imma għadni niftakru, qisu l-bieraħ, lil dak ir-raġel xih isemmi lill-Ġermaniż u lir-Russu, li kienu għamlu xi ftehim bejniethom. Dakinhar moħħi mar dritt fuq żewġ familji, il-waħda tar-Russu li kienu joqogħdu fl-istess triq tagħna u l-oħra tal-Ġermaniż li kellu hanut tal-ħaxix fil-qalba tas-suq. Dik il-ħabta s’hemmhekk kien iwassal moħħi; ma stajtx nifhem x’inkwiet setgħu qatt jaqilgħu dawn l-imberkin ta’ żewġ familji; iktar u iktar jekk kienu ftiehmu. Kont sajjem għal kollox mis-sitwazzjoni politika tal-Ewropa meta l-Ġermanja ffirmat alleanza mar-Russja u mbagħad invadiet il-Polonja u malajr faqqgħet it-Tieni Gwerra Dinjija.


Meta niftakar f’dan l-incident ta’ tfuliti jaqbadni d-daħk. Mort żmerç, u kif! Imma rrid inżid ngħid li għalkemm kont għadni daqsxejn ta’ qrempuču, lil xi whud diġà kont sirt nafhom bil-laqam. Illum il-ġurnata, għalkemm il-laqmijiet m’għadhomx daqshekk moda, għad għandhom bla dubju n-niçça tagħhom fil-moħħ tal-poplu tagħna, speċjalment fost ix-xjuħ. Għadek sal-lum, jekk tmur f’xi raħal tistaqsi għat-tali, il-biçça l-kbira tan-nies jghidulek : “Taf ta’ min jghidulu?” Għalihom, il-laqam isarraff ferm iktar mill-isem u l-kunjom. Niftiehmu, din id-drawwa tal-laqmijiet insibuha kważi f’kull soċjetà. Jekk irreggħu l-arloġġ lura, insibu li anki lill-Imperaturi Rumani, lin-nobbli u lir-rejjiet, ġie li çappsulhom xi laqam ma’ isimhom; xi drabi wiehed dispreggġattiv. Lix-xhur ukoll wikkejniehom xi laqam. Għandna x-xahar tal-kaçça, dak tad-dris, tad-diżgrazzji, tar-riħ isfel, tal-Qalb ta’ Ġesù, tal-Karmnu, tar-Rużarju, tal-Erwieħ. Saħansitra lill-qaddisin ġie li laqqmuhom; hemmx fejn tasal aktar ? Bħalissa qed niftakar fi tnejn : San Ġwann in-Nanu u San Rajmondo Nonnato.

Jekk jiġi f’idejk xi reġistru elettorali qadim, ngħidu aħna bħal dak tas-sena 1939, u toqgħod tifliħ folja folja, issib fih ruxxmata laqmijiet ta’ familji Maltin u Għawdxin. Biççiet minnhom huma tassew strambi; għaliya qishom bil-brejku. Imma, lill-istudju tas-soċjoloġija, dawn il-laqmijiet

għandhom jaffaxxinawh. Haġa li x’aktarx tinnota mal-ewwel daqqa t’għajn hija li l-biçça l-kbira jibdeu bl-artiklu u ġie li ssibihom il-vokali ‘u’ bħala suffiss. (Eż : Ix-Xellugi . Qalliebu) . Bosta drabi mal-artiklu jkollhom mehmuża l-partiçella ta’ : (Eż : Tal-Qaddis. Tal-Kutu). Xi individwi ssibhom magħrufa bl-isem ta’ missierhom, avolja jkun ilu s-snin li ħalliena. F’dal-każ m’għandix għalfejn nitbiegħed. Lili u lil ħuti bosta jsibuna b’Ta’ Melkjorr. L-istess metodu jużaw l-Ingliżi, ir-Russi, l-Għarab u popli oħra. Il-kunjom Ingliż Johnson ma jfissirx haġ’oħra ħlief bin Ġanni u Petrovitch, bin Pietru. Fl-evangelju ta’ San Mark niltaqgħu ma’ tallab aġhma, jismu Bartimew, li bl-Aramajk kien ifisser bin Timew. Xi drabi, mbagħad, flok l-isem tal-missier, jiżzeffen isem l-omm. Abbli r-raġel jinzerta mhuwiex minn dawk l-inhawwi u n-nies tal-post iktar tkun midħla tal-mara milli tar-raġel; naturalment, jaf ikun hemm raġunijiet oħra. Wiehed minn shabi tal-klikka tal-Oratorju, li kien ħabib tassew affabbli, konna nafuh bħala Ta’ Rozanna. Ta’ min josserva li xi laqmijiet tnisslu mill-kunjom stess. Taz-Zoppard jidher li hu korruzzjoni tal-kunjom Azzopardi. Xi drabi ġara bil-maqlub. Billi n-nutara kienu ħaduha drawwa jniżżlu l-laqam fil-kuntratti, maż-żmien il-laqam sar uffičjalment il-kunjom . (Eż Ebejer u Grixti)

Issib laqmijiet bil-gzuz li jsemmu xi difett jew xi mankament fiziku (Eż Tal-Iżdingat. Il-Qargħi). Oħrajn jirreferixxu għall-karnaġġjon bħal Tal-Aħmar li nsibuh ukoll fl-Ingliż bħala Redman u fil-Latin Rufus. Biççiet minnhom huma marbuta ma’ xi impjieg. Dari, kif jaf kulhadd, is-snaġja’ kienu jintirtu minn missier għal iben u hija haġa minn ewl id-dinja, dak li jkun jispiçça jorbot ismu ma’ senegħtu li jħabbat wiççu magħha kuljum. (Eż : Tal-Gabillott. Il-Mannar). Tiltaqa’ wkoll ma’ laqmijiet marbuta ma’ ismijiet ta’

- i. xi grad għoli (Eż : Tal-Kaptan. Tal-Baxan)
- ii. muniti qodma Maltin. (Eż : Tal-Patakka. Tal-Iskud)
- iii. ħut (Eż : Ta’ Lampuk. Il-Brejgex)
- iv. ikel u xorb (Eż : Tas-Soppa. Ta’ Ġnibru)



- v. siġar u pjanti : (Eż : Ta' Harruba. Ta' Kemmun)
- vi. frott u haxix (Eż : Ta' Parsott. Karfusu.)
- vii. ghasafar u tjur. (Eż Tal-Gardell. Tal-Wiżżu)


Barra dawn il-laqmijiet personali, nisibu kategorija oħra ta' laqmijiet li jirriferrxu għal irhula sħaħ. Dawn il-laqmijiet, li nibtu meta l-hajja kienet wisq iktar magħluqa mil-lum, huma interessanti għax jintrabtu mal-istorja soċjali jew folkloristika tal-poplu tagħna. Lin-nies ta' Tas-Sliema, barra tal-Pepe', kienu jgħidulhom Tax-Xelin; jgħidu li wieħed Protestant, biex jagħmel daqsxejn ta'propaganda, beda jqassam xelin lil kull min imur jisimghu jippriedka. Lill-Karkariżi kienu jgħidulhom Tal-Fuħhar għax dari f'Birkirkara kienu jaħdmu l-borom u oġġetti oħra tal-fuħhar. Ta' Čaču huma n-nies tal-Isla għax jinghad li huma fanfaruni; il-Bormliżi u dawk tal-Birgu kienu xi darba lil tal-Isla jinbxuhom u jgħidulhom: "Armejtu r-rix barra u mbaġhad kiltu b'sitta nčova". Fil-bidu li żżewwiġt lill-mara ġie li nkejtha u għidtilha f'wičča li hija redusa. U ngħid għaliex. Hija twieldet Ħal Tarxien, u n-nies ta' dar-raħal isibuhom b'Tar-Redus għax hemmhekk kienu jrabbu merħliet ta' nagħaġ u mogħoż. Lilna l-Ghawdxin, hutna l-Maltin qalġuhielna Tal-Gbejniet. Jista' jkun li aħna l-Ghawdxin niddilettaw bil-laqmijiet iktar mill-Maltin, imma fl-avviżi tal-mejtin, fil-każ ta' xi Malti, barra ismu, ġie li jgħidulek ukoll kif inhu magħruf. Sa fejn naf jien, f'dawn ič-čirkostanzi ta' nicket, il-laqam tal-Ghawdxin ma jxandruhx.

Laqmijiet li jniggżu jew iwegġġu bħal Tas-Sikkina, Is-Sakranazzi, Is-Saračini, Il-Midjunin u oħrajn ta' dil-bixra, -(m'iniex ha ngħid ta' fejn huma), - m'għandniex x'irriduhom u jaqblilna ninsewhom darba għal dejjem. Ta' min jiftakar x'iwissi l-qawl Malti : "Min jaqla' laqam lil għajru, jagħmel seba' snin fil-purgatorju." Nispera, f'ġieh kemm hemm, ma nispiččax jiena wkoll nagħmel xi seba' snin żejda, ninxtewa fil-purgatorju, htija tar-'redusa'.

Riferenzi : *Social Aspects of Maltese Nicknames : Scientia Vol XXII No 2 (1956) u Bejn raħal u laqam : Lehen il-Malti Vol14, 1944 : G. Cassar Pullicino*

RAYMOND CEFAL TAL-KELBA LTD.


- BUILDING CONTRACTOR
- CRANE &
GENERATOR HIRE



"RayRita", Triq it-Tempju, Qala, Gozo.
Tel: 2155 7847, 2156 2532 Mob: 9949 3169

Ftit fatti u kummenti


Traffiku u Incidenti, Dhahen u Trasport Pubbliku



kitba ta' Dr. MARIO SALIBA

Skont statistika ufficjali s-sena l-oħra kien hemm irregistrati 300,347 vettura. Dan huwa numru kbir hafna ta' vetturi ghad-daqs tal-gzejjer Maltin. Dawn il-vetturi jikkawżaw 'l fuq minn 13,000 inċident tat-traffiku kull sena li terz minnhom ikunu serji jew anke fatali. Il-pajjiż jonfoq madwar 5 miljun ewro biex jikkura l-vittmi ta' dawn l-inċidenti. Bejn wieħed u iehor in-numru ta' karożzi jiddied b'madwar 18,000 kull sena u jonqos b'madwar 15,000. Barra minn spejjeż ta' kura, jintefqu ammont iehor ta' flus f'telfien ta' xogħol u hsarat fil-vetturi. Kull inċident jiġi jiswa madwar €1,500. Apparti l-ammont kbir ta' flus li jintefqu hemm involuti wkoll is-sahħa u l-hajja ta' hafna persuni. L-iktar persuni li kienu involuti fl-inċidenti u li soffrew ġriehi b'riżultat tagħhom kienu zghazagh ta' bejn il-15 u l-24 sena, u nofs dawk li kienu involuti f'inċidenti tat-traffiku kienu taħt il-40 sena.


It-toroq tagħna qed isiru dejjem aktar perikolużi u aktar fgati. Il-hsara materjali li ssir fil-karożzi mgħattnin jew mfarrkin jista' jaraha kulhadd. U jhallasha kull min għandu karożza. L-asskurazzjoni ta' vetturi trid tagħmel tajjeb għal dawn l-ispejjeż. Dan iwassal għal zieda fil-hlas ta' *premiums* fuq asskurazzjonijiet ta' vetturi. Illum miskin int jekk ma jkollox polza tajba ta' asskurazzjoni.



Il-hsara li ssir mhux biss hija fil-karożzi iżda wkoll fil-ġisem u s-sahħa tal-persuni involuti. Hafna jibqgħu immankati u numru iehor jitilfu hajjithom fil-fjur ta' zghożithom. Il-prezz li s-soċjetà qed tħallas huwa ferm iktar minn dak finanzjarju. Ftit jagħtu każ ta' hsara oħra gravi - l-effett psikoloġiku negattiv tas-sewqan hazin fit-toroq tagħna u tat-tensjoni li johloq fina b'konsegwenza. Biżżejjed li wieħed ikun konxju ta' dak li jkun qed jahseb u jhoss, hu u sejjer lura lejn id-dar wara ġurnata xogħol. It-triq traffikuża u mimlija dhahen jkun jonqos biex id-*driver* ikompli jitghaffeġ mentalment.

Kien pass tajjeb li biex jitnaqqas l-ammont ta' dhahen, u allura jitnaqqas it-tniġġis ta' l-arja mill-karożzi, kien tneħħa mill-konsum il-petrol biċ-ċomb xi ftit tas-snin ilu. Barra minhekk il-kwalità ta' petrol mingħajr ċomb u diżil fjuwils qed titjeb għax qed ikun fihom inqas *salfer*. Ta' min isemmi l-introduzzjoni tat-testijiet tal-vetturi (VRT). Dan qed inaqqas it-tniġġis għax parti mit-test huwa biex jikkontrolla d-dhahen mill-vetturi u għaldaqstant titjeb is-sahħa tan-nies. Kulhadd jaf li illum il-karożzi moderni meta jużaw l-aħjar fjuwil iħammgu inqas l-ambjent. Wasal iż-żmien ukoll li l-gvern jagħti nċentivi biex dak li jkun inehhi l-vettura qadima u jixtri oħra ġdida, mhux billi jgħolli l-prezz tar-registrazzjoni ta' vetturi qodma!

Biex nuri kemm id-dhahen tal-karożzi huma ta' hsara nsemmi ukoll li barra l-gassijiet velenużi li semmejna nsibu ukoll kimiċi oħrajn li jistgħu jikkawżaw il-kanċer fil-bniedem. Fost dawn insibu il-benzina li tinsab fl-arja fejn hemm hafna dhahen. Din is-sustanza velenuża tista' titnaqqas billi jsir xi addattament fil-magna tal-karożza u jitwählhu dawk li jissejhu "*catalytic converters*". S'issa ma hawn l-ebda kontroll fil-hruġ ta' dawn is-sustanzi u għadu ma qed isir xejn biex titjeb is-sitwazzjoni. It-trab fin li jingema' fit-toroq huwa tip iehor ta' tniġġis. Dan meta jithallat mad-dhahen u jidhol fil-pulmuni tagħna jagħmel hafna hsara lil saħħitna. Wieħed mill-fatturi li qed iżid l-inċidenza tal-marda ta' l-ażma u tal-kanċer huwa propju t-tniġġis ta' l-arja. Kien ipprovat bi studji li saru hawn Malta stess, li n-numru ta' tfal li qed ibatu bl-ażma żdied hawn Malta, speċjalment f'postijiet traffikużi fejn hemm hafna dhahen. Id-dhahen tal-karożzi jistgħu ukoll ikollhom effett hazin fuq min ibati b'mard iehor tal-pulmuni jew mard kroniku tal-qalb.



Hemm soluzzjoni pjuttost faċli u naturali: jintużaw inqas karozzi privati u jintuża iktar it-trasport pubbliku. B'hekk tonqos il-kongestjoni, jonqsu d-dhaħen velenużi fl-arja, jikkalmaw in-nervi u t-trasport pubbliku jdaħħal finanzjarjament. U meta tonqos il-kongestjoni, tiżdied il-heffa biex tmur minn post għal iehor. U jonqos il-konsum tal-petrol. Nisperaw li bir-riforma li ser issir fit-trasport pubbliku u bil-miljuni li din ser tiġi tiswa', l-affarijiet jitrangaw xi ftit.

S'issa t-trasport pubbliku mhux servizz diċenti, komdu u effiċjenti. Min ser kun daqshekk bahnan li juża t-trasport pubbliku! Ir-riforma fit-trasport pubbliku ilha ġejja s-snin. Il-biljetti għolew u kull żieda fil-biljetti gābet biss ffit tibdil kosmetiku fis-servizz.

Is-servizz ma jitjebx billi nbidlu l-kulur tal-karozzi jew billi nkabbru il-kelma 'bus stop' jew b'xi żieda ta' xi rotta 'l hawn u 'l hemm. Il-bidla trid tkun waħda fundamentali ta' servizz ċivili, effiċjenti u attraenti kemm għalina u kemm għat-turisti li jżuruna.

Weghduna magni awtomatiċi. Weghduna karozzi ġodda. Bil-mod il-mod aktarx li jiġu! Dan kollu qed iħallas għalih il-pubbliku kollu, kemm dawk li jużaw it-trasport pubbliku u kemm dawk li qatt ma jirkbu xarabank. Ghax il-bidla qed issir permezz ta' sussidju qawwi li jiswa' miljuni ta' ewro lill-gvern jew ahjar lil kull ċittadin li jħallas it-taxxa. Allura ċ-ċittadin mhux biss jistenna titjib li jista' jarah u jmissu b'idejh u, fuq kollox, iħossu meta juża t-trasport pubbliku, iżda wkoll servizz effiċjenti għat-taxxi li jħallas. Wiehed jittama li mai-bidla fil-għamla tal-buses ikun hemm ukoll bidla fl-atteġġament, il-preżentazzjoni u l-imġieba tas-sewwieqa. Nisperaw ukoll li barra l-kumpens xieraq, dawn jingħataw ukoll kundizzjonijiet ahjar u sigħat inqas ta' xogħol biex ikunu iktar kuntenti u jgawdu iktar lill-familja.

Is-sitwazzjoni tat-traffiku ma tistax titrangā qabel ma' t-trasport pubbliku jitjeb verament u l-infrastruttura tat-toroq titjeb ukoll. Wara li jitjebu dawn, wiehed ikun jista' jibda jtkellem fuq inċentivi u skemi favur l-ambjent u biex jonqsu l-inċidenti tat-traffiku u d-dhaħen velenużi u l-ħsara għal saħħet in-nies. Dan kollu huwa importanti u għalhekk l-Awtoritā tat-Transport li suppost tieħu ħsieb ta' dan kollu għandha sehem importanti x'tagħti. Il-problema hija waħda kompleksa u ma tistax tirrangā haġa mingħajr ma tirrangā l-oħra, ghax tibqa' fejn tkun jew agħar minn hekk tkun taħli l-flus fix-xejn. Nisperaw li t-tibdil li hemm bżonn isir, isehh u l-poplu jkollu sistema ta' trasport pubbliku moderna, komda u effiċjenti. Forsi mbagħad wiehed jikkonvinċi ruħu biex jagħmel użu minnha.

Xerri l-Bukkett



Bar

Restaurant Pizzeria

Dine while enjoying the best view in the Maltese islands


Triq iż-Żewwieqa Qala

Tel. 21553500

The Liqueur Shop

THE LEADING
WINES, SPIRITS,
& TOBACCO
MERCHANTS
IN GOZO

14, ST. GEORGE'S SQ.,
VICTORIA, GOZO.
TEL: 21 556 531
FAX: 21 555 809



FREE HOME DELIVERY

Prop. J.C. Mejjak Zammit

"Meta għadda s-Sibt, Marija ta' Magdala, Marija omm Ġakbu, u Salome xtraw xi fwejjaħ biex imorru jidilkuh bihom" (Mk 16:1).

Minn hdejn is-Salib sal-Qabar

In-nisa l-ewwel xhieda tal-qawmien ta' Kristu

minn Fr. Charles Buttigieg


Interessanti l-fatt li l-ewwel xhieda tal-qawmien ta' Kristu huma n-nisa. L-ewwel persuni li deher Ġesù saħansitra qabel l-apostli li kienu maqfula fil-biża' tagħhom, kienu proprju n-nisa, fejn fil-kultura Ebrajka x-xhieda tagħhom ma kinitx tghodd. Wara li qam mill-mewt filghodu kmieni fl-ewwel jum tal-ġimgħa, Ġesù deher l-ewwel lil Marija ta' Magdala, li minnha kien keċċa seba' xjaten. Kienu n-nisa li baqghu jakkumpanjaw lil Ġesù sas-salib u kienu huma li akkumpanjaw il-ġisem mejjet hdejn il-qabar. Fi kliem iehor ikunu protagonista bħal dik l-omm li wasslet biex twelled kreatura ġdida fid-dinja u b'hekk huma jkunu preżenti fil-misteru tal-qawmien ġdid.

Rispett u Dinjità lill-Mara

Ġesù juri rispett u jagħti dinjità lill-mara, f'kultura fejn il-mara kienet għadha sottomessa għar-raġel (għalkemm fil-kultura Lhudija, il-mara kellha rispett kbir f'konfront ma' kulturi oħra). San Luqa jsemmi n-nisa twajba li marru wara Ġesù sabiex isegwuh ukoll: "Kellu miegħu t-Tnax; u xi nisa li kien fejjaqhom mill-ispirti ħżiena u mill-mard; Marija, li kienu jghidulha ta' Magdala, li minnha kienu harġu seba' xjaten; Ġwanna, mart Huża, prokuratur ta' Erodi; Susanna, u hafna oħrajn, li kienu jaqduhom minn gidhom" (Lq 8:1-3). Insibu fuq kollox id-djalogi ta' Ġesù man-nisa, li m'humix ftit fil-vanġeli: il-mara Samaritana; Marta u Marija, l-aħwa ta' Lazzru; il-mara adultera; Marija Maddalena u diversi episodji oħra. L-ewwel xhieda tal-Qawmien ta' Kristu jkunu proprju n-nisa li marru sabiex jidilku l-ġisem mejjet ta' Ġesù wara li għadda s-Sibt imma sabu l-qabar vojti'.

Nisa Qalbiena

L-erba' ewġelisti kollha jsemmu l-preżenza ta' xi nisa twajba fit-triq tal-passjoni tal-Mulej. "Hemmhekk kien hemm hafna nisa jħarsu mill-boghod, dawk stess li kienu mxew wara Ġesù biex jaqduh sa minn meta kien għadu fil-Galilija, fosthom kien hemm Marija ta' Magdala, Marija omm Ġakbu u Ġużepi u omm ulied Żebedew" (Mt 27:55-56). Kienu qalbiena għaliex kienu qegħdin jakkumpanjaw



lil Ġesù fil-waqgħat tiegħu, fiż-żebliħ, fis-swat u t-tislib fuq is-salib. Ma beżgħux mis-suldati u ma beżgħux mill-Lhud. Hija l-imhabba li kellhom għal Kristu li ħadithom sa taħt is-salib.

L-Ewwel quddiem il-qabar

Jidher li n-nisa huma kuragġużi biżżejjed biex joħorgu fil-beraħ u sabiex jagħtu qima xierqa lill-ġisem mejjet ta' Ġesù billi ma setgħux jidilku l-ġisem ta' Ġesù bil-fwejjaħ, għax kien digà dahal is-Sibt. Dawn huma n-nisa msemmiya fir-rakkonti tal-qawmien fl-erba' ewġelji.

i. Mark 16:1-8

In-nisa msemmiya huma Marija l-Maddalena, Marija omm Ġakbu u Salome, li xtraw il-fwejjaħ sabiex jidilku l-ġisem ta' Ġesù (ara Mk 16:1). X'hin dahlu fil-qabar huma raw żagħżuġ bilqiegħda li qalilhom sabiex ma jibzghux u li Ġesù kien qam u sabiex imorru jghidu b'dan lid-dixxipli.

ii. Mark 16:9-20

F'dan ir-rakkont li nkomplu nsibu fil-vanġelu ta' Marku, insibu lil Ġesù wara li qam fl-ewwel jum tal-ġimgħa, jidher l-ewwel lil Marija l-Maddalena. Hija marret u tat din l-aħbar lid-dixxipli.

iii. Mattew 28:1-20

Hawnhekk insibu lil Marija l-Maddalena u Marija l-oħra li marru jaraw il-qabar wara s-Sibt mas-sebħ ta' l-ewwel jum tal-ġimgħa. L-anglu qal lin-nisa sabiex ma jibzghux u li jmorru jghidu b'dan lid-dixxipli. B'kuntrast ta' dak li nsibu fl-ewwel rakkont ta' Marku, in-nisa kollhom biża' imma b'ferħ kbir marru jigrju jagħtu l-aħbar lid-dixxipli.

iv. Luqa 24

Luqa fejn in-nisa huma protagonisti fl-ewġelju tiegħu, isemmi lin-nisa; Marija l-Maddalena, Marija ta' Ġakbu, Ġwanna u oħrajn li ġew hdejn il-qabar fl-ewwel jum tal-ġimgħa kmieni hafna (ara Lq 24:10). Wiehed mill-irġiel jghidilhom il-għala kienu qegħdin ifittxu lil min hu ħaj qalb il-mejtin. In-nisa mbaġħad reggħu lura u taw l-aħbar lill-ħdax.



Kwadru laterali ta' Kristu Rxoxt jidher lill-Maddalena, ta' awtur mhux maghruf, li jinsab fil-knisja "Taž-Žejt" fl-Gharb, Ghawdex.

v. Ġwanni 20 – 21

F'kap 20, Ġwanni jgħid li kien l-ewwel jum tal-gimgha, fil-ghodu, meta kien għadu d-dlam meta Marija l-Maddalena u persuna oħra ġew hdejn il-qabar. Marija rat żewġ anġli lebsin l-abjad bilqieghda, u staqsewha l-ghala kienet qed tibki. Hi kienet hasbet li kienu serqu lil Ġesù. Ftit wara Ġesù jidher lil Marija l-Maddalena.

Minn dawn ir-rakkonti nsibu dejjem imsemmija lil Marija ta' Magdala (ara Mk 16:9 u Lq 8:2) u l-fatt interessanti li n-nisa kienu jafu fejn kien midfun Ġesù u dwar il-gebla kbira tad-dahla tal-qabar. Dan għaliex huma kienu prezenti taht is-salib u akkumpanjaw ukoll id-difna ta' Ġesù fil-qabar tiegħu. "Dakinhar kien jum it-Thejjija, u s-Sibt kien għoddu beda. In-nisa, li kienu ġew mill-Galilija ma' Ġesù, marru wara Ġużeppi minn Arimatija u raw il-qabar u kif

kienu qegħdu l-katavru; imbagħad reġġhu lura u hejjew il-fwejjah u l-mirra" (Lq 23:54-55).

L-Ewwel xhieda tal-Qawmien

In-nisa fil-berah jiġu jagħtu l-aħbar lill-appostli magħluqa. In-nisa huma l-ewwel xhieda tal-qawmien ta' Ġesù: "Kienu Marija ta' Magdala u Ġwanna u Marija ta' Ġakbu u n-nisa l-oħra li kellhom magħhom; huma kienu li qalu b'dan lill-appostli. Imma d-diskors tagħhom l-appostli sthajluh thewdin, u ma emmnuhomx" (Lq 24:10-11). Billi x-xhieda tagħhom ma tghoddx, imorru Pietru u Ġwanni hdejn il-qabar u raw u emmnu. Protagonista f'dawn l-episodji hija Marija ta' Magdala kif naraw fil-pittura sabiha: '*Noli me Tangere*' tal-pittur Laurent de la Hyre tas-sbatax-il seklu fil-mużew ta' Grenoble, fejn naraw lil Marija ttawwal idejja biex tmiss lil Ġesù: "Ġesù sejhilha: Marjam! Hi daret u qaltli bil-Lhudi: Rabbuni, jiġifieri, Mghallem. Ġesù qalilha: La tmissnix għax għadni ma tlajt għand il-Missier; imma mur għand ħuti u għidilhom li se nitla' għand Missieri u Missierkom, Alla tiegħi u Alla tagħkom. Marija ta' Magdala marret għand id-dixxipli u tathom l-aħbar: Rajt lill-Mulej... (Ġw 20:16-18). Hija proprju l-ewwel li rat lil Ġesù haj rebbieh fuq il-mewt qabel ma rawh l-istess appostli, biex tagħti hija stess din l-ikbar aħbar tajba.

Konklużjoni

Il-ferħ tal-qawmien mill-mewt jasal ukoll għand Marija. Ferħ li neħħa d-dulur li ġarrbet, ferħ li kompli jseddaq il-fidi tagħha. Għalhekk anke Marija flimkien man-nisa u mal-appostli tkun hi ukoll habbara ta' din l-aħbar it-tajba u dan bir-raġun bħala Omm il-Feddej u Sultana tal-Appostli. Ejjew aħna ukoll bħal Marija, Marija ta' Magdala, in-nisa u fuq kollox l-appostli nkunu aħna ukoll habbara tal-qawmien ta' Kristu fil-hajja tagħna.

Biblijografija

The New Jerome Biblical Commentary, R.E. Brown – J.A. Fitzmyer - R.E. Murphy (eds.), London 1993.

Leon-Dufour, X., *Resurrection and the Message of Easter*, New York 1975.

Nicolas Marie, J., *Teologia della Risurrezione, Teologia e Filosofia 16*, Città del Vaticano, 1989.

Stock, K., *I racconti pasquali dei vangeli sinottici*, Pontificio Istituto Biblico, Roma 2002.

Esperti fis-servizzi tal-vjaġġar...



TravelServices
LIMITED

A member of the **KDM** Group

- Ġiti...
- **Cruises...**
- Titjiriet... anke tal-Low Cost
- **Lukandi... u akkomodazzjoni oħra**
- Kiri tal-karozzi u hafna servizzi oħra

Tel: Victoria Gozo: 21561212/3 Valletta: 21235772 or info@jpetravel.net

Artisti li ghamlulna gieħ

Sa meta tigi f'idejkom din il-harga ta' "Il-Hajja f'Ghawdex", fis-sala tal-Ministeru għal Ghawdex u fil-Banca Giuratale ser tkun infetħet wirja unika intitolata '*L-Artisti Busuttil – wirt ta' tliet generazzjonijiet*' li għall-ewwel darba qed tiġbor flimkien bosta xogħlijiet artistici ta' diversi membri tal-familja Busuttil.

Il familja Busuttil originat mill Belt Valletta iżda permezz ta' żwieġ ma' tfajla Ghawdxija, din il-familja kellha rabtiet mill-qrib hafna ma' Ghawdex. Fil-fatt hafna mill-membri ta' din il-familja baqgħu jgħixu f'Ghawdex u l-biċċa l-kbira tax-xogħlijiet tagħhom jinstabu f'Ghawdex.


Ħsibt allura li jkun xieraq li dan ix-xahar niħaddet dwar inċiżjoni li saret fuq xogħol ta' wieħed mill-membri ta' din il-familja, Clemente Busuttil li għalkemm imwieled Malta fl-1810, għex il-parti l-kbira ta' hajtu f'Ghawdex fejn miet fl-1883. Biex tifhmu aħjar, dan Clemente kien bin Michele li pitter il-kwadru titulari tal-Katidral ta' Ghawdex u hu Salvatore li pitter it-titular tal-parroċċa ta' Kerċem. Fost ix-xogħlijiet ta' Clemente nsibu l-faċċata tal-parroċċa ta' Sannat u l-pjanta tal-knisja l-qadima tax-Xlendi.

L-inċiżjoni li qiegħed nipubblika f'din il-harga hija pjanta tat-tempji tal-Ġgantija magħmula fuq disinji ta' Clemente u ppubblikata mill-General Alberto de la Marmora fl-1836 f'ittra indirizzata lill-arkeologu Franċiż Raoul Rochette u ppubblikata fl-ewwel volum tan- '*Nouvelles Annales Publiées par la section Française de l-Institut Archeologique*'. Din l-ittra hija l-ewwel deskriżzjoni dettaljata tat-Tempji tal-Ġgantija dritt wara li kienu ġew

imnaddfa minn Otto Bayer u l-inċiżjonijiet li jakkumpanjaw din l-ittra huma disinni pjuttost preċiżi tat-tempji.

Interessanti l-osservazzjoni li jagħmel De la Marmora fl-ittra tiegħu dwar il-hiliet artistici ta' Clemente. Huwa jgħid li meta żar il-Ġgantija fl-1834, beda jieħu l-qisien tat-tempji, iżda meta ra l-pjanti preċiżi ta' Busuttil iddeċieda li ma jkomplix jieħu qisien u juża l-pjanta ta' Busuttil. Id-disinji ta' Busuttil intbagħtu lis-Socjetà Rjali


ta' Londra fejn saru l-kopji tagħhom. La Marmora jgħid li kopja tad-disinji ta' Busuttil kienet tinstab ukoll għand John Otto Bayer li kien wettaq xogħlijiet ta' tindif kemm fil-Ġgantija kif ukoll fl-Ipoġew li semmejna. Minbarra l-pjanta, Clemente għamel ukoll diversi 'cross-sections' tal-Ġgantija li La Marmora ppubblika f'inċiżjoni oħra li qed nitkellmu dwarha



llum u li nitkellem dwarha f'artiklu ieħor.

Fl-istess inċiżjoni jidhru veduti żgħar ta' l-Ipoġew tax-Xagħra kif ukoll ta' Haġar Qim kif ukoll pjanti tagħhom, iżda dawn m'humix xogħol ta' Busuttil imma meħuda mill-ktieb ta' Jean Houel li dwaru tkellimna hafna drabi f'dawn l-artikli. Dan minhabba li meta sar dan ix-xogħol, l-istruttura tal-ġebel f'forma tonda biż-żewġ plieri kbar li jimmarkaw id-dhul, kienu diġà ġew meqruda minn sid l-għalqa li ma laħaqx ftehim mal-Gvern Inġliż dwar il-hlas għall-għalqa.

L-inċiżjoni hija intitolata '*Plan de la Giganteja et autres antiquites de Malte et de Gozo*'. Hija mmarkata bħala P12 bid-data 1836. Il-qisien tagħha pjuttost kbar huma 365mm x 515mm.




SMUGGLER'S CAVE
BAR · RESTAURANT · PIZZERIA
Il-Menqa, Marsalforn, Gozo.


Tel: 21 551005 - 21 551983

Fax 21 559959

Full A La Carte Menu, Fresh Fish,
 Take Away & Pizza.

HOME MADE PASTA IS OUR SPECIALITY





Ghawdex 300 sena ilu


Pagna mill-Arkivju Nazzjonali - 182

Ricerka ta' Joseph Bezzina

© 2010

Talb għax-xita lil San Lazzru

Id-dokument numru mija tnejn u tmenin li qeghdin nippubblikaw f'din is-sensiela ta' paġni mill-Arkivju Nazzjonali ta' Ghawdex hu hlas magħmul mill-Università ta' Ghawdex lil prokuratur tal-artal ta' San Lazzru. Jinsab registrat fil-għaxar volum tal-Acta tal-Universitas Gaudisii, il-Gvern Reġjunali ta' Ghawdex fi żmien il-Kavallieri ta' San Ġwann (1530–1798), manetta (1709–1710), folju 26r (NAG, UG, Acta, 10/1709–1710, f. 26r).



Din hi t-traskrizzjoni tal-ħlas:

A Mastro Gio Maria Parnis, procuratore del venerando altare di San Lazzaro eretto nella Parrocchiale Chiesa di San Giorgio di questo Rabbato, Scudi due, tari dieci, e grani dieci di moneta; cioè Scudi 1:9 per consumo d'un rotolo e mezzo di cera dati alli Reverendi sacerdoti in tempo dell'espositione e riparazione; tari 7:10 per mancamento di torce et sieduto(!); et tari 6 al serviente di detta chiesa per giorni otto di espositione fatta in detta chiesa per implorare da San Lazzaro la pioggia, li 24 aprile 1710.

San Lazzru ta' Betanja – li Ġesù qajjem mill-mewt wara li kien ilu erbat ijiem mejjet – hu qaddis b'devozzjoni popolari ħafna fil-Knisja Biżantina. Mil-Lvant, id-devozzjoni tiegħu għaddiet għall-Punent. Il-festa jew tiffkira tiegħu kienet issir tradizzjonalment is-Sibt ta' lejlet Hadd il-Palm. F'xi nhawi tal-Knisja tal-Punent, it-tiffkira tiegħu ssir nhar is-17 ta' Diċembru. Hawn Ghawdex dan il-qaddis hu mejjum sa minn żminijiet qodma fil-parroċċa ta' San Ġorġ, ir-Rabat.

Fis-sena 1710, tliet mit sena ilu, il-festa ta' San Lazzru f'Sibt il-Palm ħabtet nhar it-12 ta' April u għalhekk jista' jkun li l-ħlas li sar nhar l-24 ta' April, 1710, kellu wkoll xi relazzjoni mal-festa. Dak iż-żmien il-prokuratur tal-

artal tiegħu f'San Ġorġ kien Mastru Ġammarija Parnis. Nhar l-24 ta' April, it-tezorer tal-Università għaddielu s-somma ta' żewġ skuti, għaxra rbghajja, u għaxar ħabbiet (madwar €0.55) ta' diversi spejjeż li kien għamel b'ordni tal-istess Università.

Minn dan id-dokument jidher ċar li tliet mit sena ilu, f'April 1710, kien hemm nuqqas kbir ta' xita. Għal dan il-ġhan l-Università, il-Gvern Reġjunali ta' Ghawdex, ordnat tmint ijiem adorazzjoni fil-parroċċa ta' San Ġorġ. It-talb kien indirizzat b'mod speċjali lil

San Lazzru halli jinterċiedi ma' Alla u jibgħat ix-xita f'waqtha. Dan il-ħlas sar b'relazzjoni ma' dan.

Il-ħlas li sar hu maqsum fi tlieta. L-ewwel, ħlas ta' skut u disgħa rbghajja għal konsum ta' ratal u nofs ta' xama' mogħtija lis-sacerdoti fi żmien l-espożizzjoni u r-riparazzjoni. It-tieni, ħlas ta' seba' rbghajja u għaxar ħabbiet biex kienu pprovduti t-torċi u l-bankijiet tagħhom peress li, milli jidher, kienu nieqsa fil-knisja parrokkjali. It-tielet, ħlas ta' sitta rbghajja lis-sagrystan għat-tmint ijiem li qagħad għassa fil-knisja.

MARIO
DISPENSING OPTICIANS

57, MAIN GATE STREET, VICTORIA, GOZO.
Prop. Mario P. Grech F.A.D.O. (Lond.)
Appointments for
EYE TESTING / EXAMINATION
by the Latest Computer Technology
and Eye Specialists
Telephone: 55 65 28 / 56 33 31

Dun Ġużepp Mizzi

(1896 - 1969)

Dun Ġużepp Mizzi twieled fix-Xagħra, Għawdex fl-20 ta' Frar 1896 minn Ġorġ Mizzi u Margerita nee' Vella. Tgħammed fl-istess jum mill-Arċipriet Dun Ġużepp Diacono u nġhata l-ismijiet ta' Joseph, Emmanuel, u Filippu

Irċieva l-edukazzjoni primarja tiegħu fl-iskola tax-Xagħra u wara għadda għas-Seminarju ta' Għawdex. Ġie ordnat saċerdot fid-19 ta' Frar 1921.

Sena wara li qaddes, il-Papa Piju XI permezz tal-enċiklika tiegħu *Ubi Arcano* tat-23 ta' Diċembru 1922 waqqaf l-Azzjoni Kattolika. Seba' snin wara jġigifieri fil-5 ta' April 1929, il-Prof. Dun Daniel Callus OP waqqaf l-Azzjoni Kattolika f'Malta. Dun Ġużepp għaraf kemm tista' tkun ta' ġid għall-Knisja lokali u hekk ipprova jdaħħalha f'Għawdex. Kiseb il-permess minghand l-Isqof ta' Għawdex li dakinhar kien Mons. Mikiel Gonzi biex jibdieha fix-Xagħra. Ġabar numru sabiħ ta' xebbiet, li tagħhom sar Assistent Ekkleżjastiku. Il-problemi u d-diffikultajiet ma naqsux, imma r-rieda soda ta' Dun Ġużepp ghenitu biex bil-għajnuna ta' Alla u tal-Verġni Marija jirbaħhom.

Biex ikun jista' jzomm l-Azzjoni Kattolika aġġornata, huwa abbona f'perjodiċi Taljani tal-Azzjoni Kattolika. Waħda mir-rivisti kien jisimha *Squilli*. Barra minn dan kien jibgħat iġib minn barra diversi kotba dwar l-Azzjoni Kattolika. Fl-1939 huwa attenda Kungress f'Ruma ta' l-Azzjoni Kattolika biex jieħu iżjed tagħlim dwar din l-għaqda u hekk ikun jista' jaġġornaha fuq linji tal-Azzjoni Kattolika Taljana.

Dun Ġużepp kien bniedem ta' żelu kbir u bniedem verament spiritwali. L-ewwelnett kellu mhabba kbira lejn il-Verġni Marija speċjalment taħt it-titlu ta' Fatima. Kien permezz tat-tħabrik tiegħu li nġiebet l-istatwa tal-Madonna ta' Fatima li hemm fil-knisja ta' Hamet. Din tberket u ġiet inkurunata nhar l-Erbgħa 16 ta' Marzu 1949 f'Ruma mill-Papa Piju XII.¹ Ta' min isemmi li din ingabet minn Fatima, jġigifieri l-post fejn dehret il-Verġni Marija. Qabel tpoġġiet fil-knisja ta' Hamet, ittiehdet fil-parroċċi kollha ta' Għawdex.

Din id-devozzjoni xettilha f'qalb l-Għawdxin kollha, speċjalment fil-membri tal-Azzjoni Kattolika. Fil-laqgħat ta' darba fil-ġimgha ma naqsax li jkellimhom dwar il-Verġni Marija, kif ukoll kien jehodhom iżuru l-knisja ta' Hamet. Kien jgħid hafna Rużarji kuljum. Kien devot ukoll tal-Qalb bla Tebġha ta' Marija.



La kien iħobb lill-Verġni Marija bla dubju ta' xejn kien iħobb lil binha Sidna Ġesù Kristu. U għalhekk ma naqsax li lill-membri tal-Azzjoni Kattolika kien iħegġiġhom biex iħobbu lil Ġesù fl-Ewkaristija. Kien iħegġeġ biex isir ilward quddiem is-Sagrament. U meta kien jieħu n-nies lejn is-Santwarju ta' Pinu kien jgħidilhom biex ma jitkellmex biex l-ewwel kelma jgħiduha lil Ġesù u lil Marija.

Kien jixtieq li Ġesù jkun magħruf u maħbub u għalhekk tħabat hafna biex inissel spirtu missjunarju. U ma naqsax ukoll li jagħti għotjiet ġenerużi ta' flus lill-missjonijiet.

Kien jixtri hafna mezz awdjowiswali biex ixerred il-messaġġ nisrani: *loudspeakers*, filmi kif ukoll *charts*. Mhux ta' min jinsa li Dun Ġużepp kien bniedem ġeneruż hafna fil-flus. Dan seta' jagħmlu billi kien ġej minn familja tat-tajeb kif ukoll kien *Inspector* tar-Reliġjon fl-Iskejjel Primarji ta' Għawdex.


Ta' min isemmi ukoll li kien jishaq fuq is-sens ta' saġrificju u kien jgħid li dan huwa wieħed mill-pedamenti tal-Azzjoni Kattolika. Serva għal xi snin bħala Assistent Ekkleżjastiku Djoċesan ta' din l-għaqda.

Dun Ġużepp Mizzi ħalla din id-dinja fis-17 ta' Jannar 1969 fl-għomor ta' tnejn u sebghin sena. Huwa jibqa' mfakkar għaž-żelu li wera fis-saċerdozju tiegħu, u l-karità li għamel.

(Dan l-artiklu huwa prinċipalment ibbażat fuq "Il-Pijunier ta' l-Azzjoni Kattolika Dun Ġużepp Mizzi", li deher fir-rivista x-"Xagħra" ta' Jannar-Marzu 1986. Hajr ukoll lil diversi persuni li tawni informazzjoni dwaru.)


Angelo Xuereb

¹ Toni Calleja – Il-50 Anniversarju mill-Miġja tal-Istatwa tal-Madonna ta' Fatima meqjuma fil-Knisja Bażilika tal-Madonna tal-Patroċinju Għasri – Għawdex 1949-1999.



Kappelli Ghawdxin Online (12)

***Kappella ta' seher
u storja fl-Gharb***



ricerka u kitba ta' **SALVU FELICE PACE**, sfelicep@go.net.mt

Min hareġ bl-isem “Seher il-Punent” għall-festival li jsir ta’ kull sena fil-villaġġ tal-Gharb kien jaf x’qiegħed jagħmel. Aktar ma nfitteż dwar l-Gharb aktar niskopri dan is-seher. Il-kappella li ser inżuru illum għandha storja rikka ħafna u magħha għandha legġenda li sal-lum għadha tagħtiha isimha.

Ser nibda bl-istorja. Nafu li fejn hemm il-kappella tal-Viżitazzjoni ta’ Marija Santissima lil Eliżabetta fiċ-ċimiterju tar-raħal kien hemm kappella li kienet diġà tiffunzjona fl-1575, għax tagħrif dwarha jinsab fir-rapport tal-viżta li kien għamel il-Monsinjur Pietro Dusina. F’xi żmien din il-kappella kienet giet iprofanata u fl-1675 ingħata bidu għal bini tal-kappella li nsibu illum. Skont is-sit www.kappellimaltin.com l-Isqof Astiria kien għamel viżta f’din il-kappella u b’hekk nafu li l-binja tal-lum tmur lura għat-tieni nofs tas-seklu 17. Nafu wkoll li nhar id-29 ta’ Awwissu 1697 din il-kappella kienet dikjarata bħala l-knisja parrokkjali tal-Gharb. Damet iżżomm dan l-unur sal-1729 meta nbriet il-knisja arċipretali li naraw illum tiddomina l-pjazza tar-raħal.

Is-sit tagħti dettalji tal-arkitettura kemm ta’ barra kif ukoll ta’ ġewwa. L-ark tal-ġebel bi grada tal-hadid li minnu trid tgħaddi biex tasal fil-kappella huwa tassew uniku. Il-kappella għandha artal maġġur b’perspettiva attraenti ħafna u l-pittura tat-titular tagħti l-impressjoni li tinsab bejn par purtieri. Din il-pittura tmur lura għas-sena 1651. Opra ta’ interess huwa l-fonti tal-magħmudija li kien ingħata bħala rigal mill-Katidral tal-Imdina lil din il-kappella fl-1728. Fis-sit issib gabra ta’ ritratti tassew sbieħ li juru l-opri tal-arti li jinsabu f’din il-kappella.

Ngħaddi għas-seher. L-isem li bih hija magħrufa din il-kappella huwa ‘taż-Żejt’. Mara devota li għaddiet ħajjitha fil-faqar iżda b’rassenjazzjoni mar-rieda t’Alla talbet li jkollha biżżejjed meżzi biex tibqa’ tixgħel il-




lampa taż-zejt quddiem ix-xbieha tal-Madonna. Waqt li kienet f’darha marida semgħet lehen minn xbieha ta’ mara liebsa l-abjad jgħidilha biex tmur il-kappella u tieġu magħha vażett. Meta waslet hdejn il-kappella kien hemm nixxieġha ta’ żejt. Legġenda li għadha tgħix illum f’isem din il-kappella. Jingħad li ħruq kbir li garrbet il-kappella nixxfet ukoll għal kollox din in-nixxieġha.

Din il-kappella tinsab fi stat tajjeb u tintuża fi tmiem il-gimgha għall-quddies. Il-festa tal-Viżitazzjoni ssir f’Mejju u r-rettur tal-kappella hu Dun Achille Cauchi.


Imperial Eagle

**DAILY (from Monday to Friday)
Transport of goods between
Gozo & Malta and Malta & Gozo.**



Contact: **Joseph Spiteri**
“Villa Loreto” Bishop Buttigieg Str.,
Qala, Gozo.
Tel: 2155 4929 - 2137 6193 - 9944 6521

San Paolo, fejn l-għajn taf tqarraq bil-vizitatur...



kitba u ritratti ta' ALVIN SCICLUNA

Fost il-metropoli li jimpressjonaw lil kull min iżurhom, insibu l-belt ta' Sao Paolo ġewwa l-Brazil. Hi belt enormi ta' xi sittax-il miljun ruħ. Għal snin twal, serviet bhala l-bieb li minnu l-emigranti Ewropej riedu ta' bilfors jghaddu, sabiex ifittxu hajja ahjar fil-Brazil. Ghadha sal-lum tigbed lejha ghadd imdaqas ta' immigrazzjoni interna li ta' spiss iktar tohloq problemi milli ssolvihom. Dan ghaliex, bosta minn dawk li jigu minn regjuni oħra, la jkollhom fejn joqghodu u lanqas ma' jkunu jistghu jsibu xogħol mill-ewwel. Hu għalhekk li jinholqu l-kuntrasti li allura wiehed ikollu bzonn li jindirizza. Patri Adeodato Schembri wasal għall-ewwel darba f'Sao Paolo fl-1968. Erbgħin sena ilu, din il-belt xorta offriet xokk kbir kulturali għal dan il-missjunarju Għawdxi. Patri Peter Paul Cachia ġie mibghut il-Brazil wara dsatax-il sena fil-missjoni ta' l-Algerija. Żgur li d-differenzi kulturali, religjużi u soċjali hallew impressjonijiet dejjiema.

Ta' spiss, kull meta nisimgħu bil-kelma 'missjoni', dritt jigu f'moħħna pajjiżi mbiegħda, u sitwazzjonijiet ta' ghaks, ġuħ, u minn xi daqqiet, nuqqas ta' rispet



lejn id-dinjità umana. Il-Brazil hu wiehed mill-ikbar pajjiżi tad-dinja, u r-realtà li għexna f'din il-metropoli tiffirma wiehed mid-diversi wcuħ li għandu l-Brazil. Fiż-żjara tagħna f'Sao Paolo, ġejna ospitati minn dawn iż-żewġ religjużi Għawdxin – it-tnejn mill-belt Victoria, li offrew hajjithom għas-servizz tal-oħrajn. It-tnejn huma Agostinjani u fil-prezent, filwaqt li Patri Adeodato għadu jservi lil Alla u lill-komunità Pawlista, Fr. Peter Paul jinsab Għawdex fejn qiegħed jaqdi d-dmirijiet tiegħu fil-kunvent ta' Sant'Wistin fil-belt Victoria. Il-vjaġġ twil tagħhom beda' minn dan l-iktar kunvent qadim li nsibu f'Għawdex. Dan il-post ta' gabra serva ta' għalqa għammiela għall-aspirazzjonijiet vokazzjonali ta' Patri Adeodato Schembri u ta' Patri Peter Paul Cachia. Fiż-żewġ żjarat li ghamilt ma' shabi f'Sao Paolo, sibnihom joperaw mill-parroċċa ta' Santa Rita ta' Cascia f'subborg fqir ta' Sao Paolo, magħruf bhala Parque Nuevo Mundo.

Il-belt ta' Sao Paolo taf il-bidu tagħha lill-patrijiet Ġizwiti. Fil 25 ta' Jannar 1554, kienu waqqfu kullegġ waqt missjoni biex jikkonvertu l-indjani indigeni ta' l-inħawi. U madwar dan il-kullegġ beda ftit ftit tiela l-bini li mal-medda tas-seklu żviluppa f'din il-belt enormi. Fiċ-ċentru storiku tal-belt għad nistghu nammiraw il-knisja ddedikata lil Sant Antnin, mibnija mill-patrijiet missjunarji frangiskani fit-tieni parti tas-seklu sittax. Interessanti l-fatt li, kuntrarju għall-maġġuranza tal-pajjiżi ta' l-Amerika t'Isfel, il-Brazil kien ġie maħkum mill-Portugizi u mhux mill-Ispanjoli. L-ewwel darba li xini Portugiz rabat ma' art Braziljana kien fit-22 t'April tas-sena 1500.

Sa mill-bidu nett, l-ekonomija tar-regjun kienet ibbażata fuq il-biedja, l-ewwel il-pjantazzjonijiet tal-kannamieli u mbagħad dawk tal-kafè. Ftit ftit, kif sehħ f'kull belt kolonjali madwar id-dinja, bdew jinbnew djar sinjorili, vilel u palazzi tas-sidien ta' l-artijiet. Sao Paolo f'malajr inbidlet fin-nerv ekonomiku tal-pajjiż u llum, mixja għal għonq it-toroq taċ-ċentru, tgħaddina minn quddiem binjiet li jservu bhala uffċini ta' banek internazzjonali u kumpanniji kbar. Fosthom tispikka l-binja tal-Banespa, mibnija fuq il-mudell ta' l-Empire State Building ta' New York. Dehra panoramika tal-belt minn fuq il-bejt tal-Banespa taqtagħlek in-nifs. Minn hemm fuq, stajna ninnutaw il-firxa tal-belt u l-għadd kbir ta' bini għoli. Sao Paolo bdiet tespandi bhala belt fil-bidu tas-seklu l-iehor. Qabel, kienet diġà saret magħrufa bhala ċentru ewlieni fl-industrija tal-kafè, li fil-Brazil, baqgħet f'saħħitha sal-ġurnata tal-lum. L-ekonomija tant kienet f'saħħitha li fl-ewwel kwart tas-seklu għoxrin,

inghata bidu għall-programm kbir ta' urbanizzazzjoni, u Sao Paolo saret tixbah lill-bliet kbar ta' l-Ewropa.

Fis-snin ħamsin, daħal il-fenomeni ta' l-*skyscrapers* li allura bdew jiehdu l-post ta' palazzi u vilel sbieħ. Illum, dawn inqerdu kważi għal kollox – anke jekk 'l hawn u 'l hemm fiċ-ċentru tal-belt, wiehed għad jista' jipaxxa b'arkitettura li ssahhar. Il-belt għandha hafna għonja pubbliċi li jservu ta' pulmuni għall-miljuni li jgħixu u jaħdmu fiha. L-iktar wiehed li jispikka hu Ibirapuera, għnien kbir mibni fuq is-sit ta' raħal indigenu. Kien imfassal mill-magħruf Oscar Niemeyer li flimkien ma' Burle Marx, holoq il-post favorit fejn il-Paulistanos iqattgħu l-hin liberu tagħhom. Kif wiehed jista' jara permezz tal-filmata li aħna għidna, Ibirapuera hi destinazzjoni għal nies ta' kull età... L-importanti hu li kull min jiġi f'dan il-għnien, ikun jista' jistrieħ 'l bogħod mill-istorbju tal-belt, li fil-verità hi tefgħa ta' għebla mbiegħda minn hawn. Spazju miftuħ li jiġbed l-għajn hu l-Mużew Pawlista fid-distrett ta' Ipiranga kif ukoll il-għonja tal-faċċata, mibnija fuq l-istil ta' Versailles fi Franza. Il-park hu magħruf bhala Għnien l-Indipendenza. Għandu dan l-isem għaliex kien f'dan il-palazz, mibni bi stil neoklassiku, li fis-sena 1822 il-Brazil iddikjara l-indipendenza mill-Portugall.

Ma' jistax jonqos li Sao Paolo għandu wkoll il-katidral tiegħu. Il-korsija hi twila 111 il-metru u għewwa hemm post għal 8000 ruħ. Beda jinbena fi stil neo-gotiku fis-sena 1913 u gie inawgurat fis-sena 1954 sabiex jiġi mfakkar l-erba' mitt ċentinarju tal-belt.


Kurjuż il-fatt li, minħabba l-kummerċ kbir li jiżvolgi fiha, Sao Paolo tikkompeti ma' New York... U jekk tinzerta f'Avenida Paulista, waħda mill-arterji ewlenin, għal mument tistaqsi lilek innifsek fejn tabilhaqq tkun qiegħed. Għal hafna Ewropej li jkun qed iżuru l-Brazil għall-ewwel darba, Sao Paolo hi enigma. Dan għaliex, jekk wiehed joħroġ 'l barra miċ-ċentru storiku u kummerċjali, f'malajr josserva wiċċ ieħor mhux daqstant sabiħ.

Il-parroċċa ta' Santa Rita ta' Cascia tinsab fil-periferija ta' Sao Paolo, f'żona li fiha jgħixu bosta familji tal-klassi tal-haddiema. Hawnhekk, hawn belt sħiħa bi kwartieri modesti u oħrajn f'qar hafna. Il-missjoni primarja tas-saċerdot hi li jservi ta' ambaxxatur ta' Kristu sabiex jaqdi l-bżonnijiet spiritwali tal-komunità fdata f'idejha. Izda, kif dejjem isehħ fil-pajjiżi tat-tielet dinja, il-missjunarju jrid jieħu hsieb is-soċjal ukoll. Dan fil-qofol hu x-xogħol ta' Patri Adeodato li, jum wara l-ieħor jipprova jlahhaq mal-problemi tad-diversi membri tal-komunitajiet fdati lilu filwaqt li jsaqqaf wiċċu ma' oħrajn godda.

Meta dħalna fit-toroq tad-distrett ta' Parque Nuevo Mundo, stajna ninnutaw l-istil ta' hajja li din il-komunità tgħix. Is-saċerdot hu ħabib tal-qalb u anke rispettat hafna.

Kif sqarr Father Peter meta wriena d-diversi wċuh tal-missjoni, titwettaq hidma soċjali kbira sabiex it-tfal jiġu mghejjuna. Fl-iskola jinghataw platti sħan u sustanzjużi bil-għan li dan ipatti għan-nuqqas ta' ikel bnin li jiehdu mid-dar. Il-haddiema tal-koperattiva jistinkaw biex jaqilgħu l-hobża ta' kuljum billi jirriċiklaw l-iskart. Hi waħda mid-diversi inizjattivi li rnexxew. Mhux biss jaqilgħu l-paga tagħhom permezz ta' dan ix-xogħol, iżda jitgħallmu wkoll iħammgu anqas fit-toroq li fihom jgħixu.

F'post ieħor, magħruf bhala l-Arsenal da Esperanca, rajna mill-qrib kif taħdem il-koperazzjoni bejn l-istat u l-għaqdiet mhux governattivi sabiex tittejjeb il-qagħda tal-persuni emarginati. Meta l-emigrazzjoni mill-Ewropa kienet fl-aqwa tagħha, din il-binja, mibnija oriġinarjament bhala armerija, kienet isservi ta' ċentru li minnu l-immigranti kollha riedu jgħaddu. Illum, qed taqdi skop bil-wisq aktar importanti. Wara ftehim bejn l-istat ta' Sao Paolo u l-Knisja Kattolika, l-Arsenal da Esperanca beda



jitmexxa mis-Sermig, għaqda mhux governattiva bbażata f'Turin fl-Italja. Hawnhekk, Braziljani bla xogħol, jew li jbatu mill-problema tad-droga u l-alkohol, jew bla dar, jiġu mghejjuna billi jinghataw korsijiet ta' taħriġ u tinstabilhom identità għdida. Mhux biss, l-Arsenal iservi bħal speċi ta' korporazzjoni tax-xogħol u taħriġ sabiex jalloka x-xogħol skont l-abbiltà tan-nies li jkun fittxew u sabu rifuġju hawnhekk.


Fuq nota ġenerali, il-Braziljani huma ferrieħa u fl-istess waqt reliġjużi. U kif forsi nnutajt waqt zjarat li dwarhom diġà ktibt, fil-Brazil jeżisti fenomenu li diffiċli tispjega. Għaliex, jekk ma jkunx fil-kumpannija tal-missjunarju, il-viżitatur qajla kapaċi jiddistingwi lis-sinjur mill-fqir! L-ilbiesi eleganti fit-toroq sbieħ ta' Sao Paolo jingannaw u jostru l-identità vera ta' min ikun qiegħed jużahom bhala maskra... l-istess bħalma l-malji tal-għawm joqgħodu tajjeb fuq il-persuni sbieħ tal-Braziljani, irrispettament mill-istatus soċjali ta' min jilbishom!

U Sao Paolo taf tqarraq b'kull turist li jiddakkar mit-toroq wiesgħa mżejna b'binjiet sbieħ li kważi jridu jilħqu s-sema biex jistqarru l-potenza ta' sidhom. Imbagħad, fid-dell sieket l-għajn taf tagħraf lill-missjunarju li b'mod umli u bi spirtu Kristjan, ifittex lill-għajru li għandu bżonn l-għajnuna materjali u l-konfort spiritwali. Anke din hi realtà f'dinja li fittex lehen fil-futbol, fl-ispettaklu tas-samba u l-karnival, u fl-infrastruttura llum sinonima ma' dan il-pajjiż ġganti tal-Amerika t'Isfel.

Alvin Scicluna hu l-produttur u d-direttur tal-programm Għawdex Illum li minn żmien għall-ieħor itella' dokumentarji televiżivi minn artijiet imbiegħda tal-missjoni sabiex iwassal il-messaġġ ta' ħbiebna l-missjunarji lill-poplu ta' Malta u Għawdex.

IL-BUFULA TAL-IMREWĦA

(Dan huwa s-seba' artiklu minn sensiela dwar l-għasafar li jbejtu f'Għawdex)



kitba u ritratti ta' Joe Sultana


F'dawn l-aħħar erbgħin sena kellna tibdil fl-għasafar li jbejtu fil-gżejjer Maltin. Kien hemm dawk li bħall-Barbaġann inqerdu minn pajjiżna minhabba kaċċa illegali u kellna oħrajn bħall-Gallozz Iswed li bdew ibejtu għaliex inħoloq habitat tajjeb għalihom bit-thaffir ta' diversi għadajjar għat-tisqija. Fost dawk l-għasafar godda li bdew ibejtu f'Malta nsibu l-**Bufula ta' l-iMrewħa**. L-ewwel darba li nstabet tbejjet kien fl-1973 fejn illum hemm ir-riżerva Tas-Simar, San Pawl il-Baħar. F'Għawdex bdiet tbejjet fl-1975, u l-ewwel bejta nstabet fid-29 ta' Marzu, f'post 'l ġewwa mill-Munxar maghruf bħala s-Sanab. Sfortunatament kien għamel hafna rih u xita u l-bejta sfrattat. Izda sa l-1980 **il-Bufula ta' l-iMrewħa** kienet digà bdiet tbejjet f'erba' nħawi oħra f'Għawdex, fosthom l-Għarb, Sarraflu, is-Saqwi (bejn il-Munxar u l-Lunzjata) u f'Wied Sabbar (f'Ta' Ċenè). Illum infirxet kważi m'Għawdex kollu u tinstab matul is-sena kollha, għalkemm l-iżjed li tkun evidenti minn Jannar sa Awwissu, meta r-raġel spiss isemma l-għajta karatteristika waqt li jkun jittajjar u jgħasses it-territorju tiegħu.

L-isem xjentifiku tal-**Bufula ta' l-iMrewħa** (bl-Ingliż *Zitting Cisticola* jew *Fan-tailed Warbler*) huwa **Cisticola juncidis**. *Cisticola* ġejja minn kelma Griega *kistos* li tfisser arbuxell (taċ-Ċistu) li jwarrad, u minn kelma oħra bil-Latin *cola* li tfisser iġhammar. Il-kelma *juncidis* ġejja mill-kelma *juncus* l-isem bil-Latin tas-simar. Hemm diversi speċi tax-xitla tas-simar, fosthom waħda b'weraq aħdar skur, irqiq, twil u iebes. Dan il-weraq ġieli jużawh biex jagħmlu l-ġwielaq tal-ġbejniet.

Il-**Bufula ta' l-iMrewħa** hija l-iżgħar speċi li tbejjet fil-Gżejjer Maltin. Fiha biss madwar 10ċm. Ir-raġel u l-mara għandhom l-istess kulur; kannella safrani b'hafna marki skuri minn fuq, u safrani ċar minn taht. Għandha denb qasir li malli tiffthu ġej għat-tond, qisu mrewħa, bit-truf tal-pinen suwed bi dbabar bojod. Thobb kampanja miftuħa fejn ikun hemm xtieli u haxix bħas-simar u dawk tal-familja tal-qamħ. Tbejjet fil-baxx qalb il-haxix. Għall-ewwel ir-raġel jibda jibni l-qafas tal-bejta bl-għanqbut u huxlief irqiq, qisha flixkun b'għonq wiesa', u jinsigħa mal-weraq fil-haxix u pjanti baxxi. Wara joqgħod jittajjar fl-gholi fuq it-territorju tiegħu jgħajjat il-hin kollu, ripetizzjoni ta' "zip, zip, zip, zip", sakemm ihajjar lil xi mara tiegħu l-bejta. Minn dak il-hin 'l quddiem hi tiegħu hsiieb ta' kollox; tkompli tibni l-bejta billi tagħmlilha iżjed



Bufula ta' l-iMrewħa bl-ikel għall-frieh hdejn il-bejta



Bejta bil-bajd tal-Bufula ta' l-iMrewħa



Bejta bil-frieh tal-Bufula ta' l-iMrewħa, lesti biex itajru



Bejta tal-Bufula ta' l-Imrewħa, minsuġa u mohbija qalb il-haxix

huxlief, tbid u ssahħan il-bajd, tfaqqashom u titma' l-frieħ, u tibqa' titmagħhom għal xi granet wara li jtajru. Irraġel ma jagħmel xejn iżjed ħlief li jkompli jittajjar u jgħanni, jkeċċi b'ħafna storbu xi raġel ieħor li jazzarda jidhollu fit-territorju tiegħu, u jkompli jibni xi qafas jew tnejn oħra ta' bejtiet godda, biex iħajjar xi mara oħra. Raġel wieħed ġieli jkollu sa erba' jew ħames nisa bil-bejta, skont kemm jirnexxilu jħajjar nisa.

Il-mara tbid minn tlieta sa sitt bajdjet, ġeneralment ħamsa. Hemm nisa li jbidu bajd abjad jew ċelesti ċari, ġieli ttikkjati bl-aħmar jew vjola skur, jew bil-kannella, u ġieli jkunu bla dbabar. Iddum issaħħan il-bajd għal xi tlettax-il jum u l-frieħ



Bufula ta' l-Imrewħa tnaddaf il-bejta mill-ħmieġ tal-frieħ

itajru wara ġimghatejn. Il-mara jkollha iżjed minn tqegħida waħda ta' bajd u xi drabi anke tlieta f'sena. Meta t-temp jippermetti kmieni, l-istaġun tal-bejta jibda anke minn nofs Frar u jkompli sa Awwissu. Sfortunatament ħafna mill-bejtiet ma jirnexxux minħabba li l-bejta tkun mibnija fil-haxix fil-baxx. Is-Serp Iswed jagħmel xalata mill-bajd u l-frieħ, filwaqt li bejtiet oħra jinqerdu minn klieb, qtates u firien, kif ukoll min-nirien fl-għelieqi.

Alex Saliba

I.T Sales and Services

65, Ta' Said Street Nadur, Gozo
alexandersaliba@gmail.com

Tel: 21 555 358 Mob: 99 864 262



DRAMM TAL-PASSJONI

FIL-GERMANJA

B'HOTELS FIC-CENTRU

T'OBERRAMMERGAU

U TA' MUNICH

Mill-4 sad-9 t'Awissu

Breakfasts Buffet

Biljetti Kat.2 Garantiti

Prezz minn €1050

Detalji: Paul M. Cassar

60 Triq Vajringa-Victoria

Tel.21551004-79021033

Email: pmctours@malatanet.net



HILITE

HARDWARE STORE

FRANCO - BELGE

FIRE PLACES

Importers of

Copper Pipes & Fittings

Lava Solar Heaters

Adensa Space Heaters

and Fire Places

113, St. Bert Street, Xewkija, Gozo

Tel: 2155 5736 • Fax: 2155 5525

Mob: 9947 8884

TISLIBA MALTIJA U RELIGJUZA


Hajr lil Emmanuel Ellis

Mindudin

1. Protagonist f' San Remo (7)
7. L-ewwel nutrijent għall-bniedem (5)
8. Qagħad bilqiegħda wara AP (7)
9. Kanal biex jgħaddi l-ilma (6)
11. Mara mhix miżżewġa (5)
13. Ta' Laskri dejjem bil-buli u tal-arloġġ skont il-ħin (4)
14. Fin u rqieq (7)
15. Il-qoxra ta' barra (4)
16. F'dawn l-inħawi ssib parti minn banda mħabbla (5)
17. Herba (6)
21. Fil-magħmudija u l-grizma jkun hemm bħalu mal-parrinijiet (7)
22. Jagħmlu bħall-għasafar u l-ajruplani (5)
23. Hekk hu min jaf igawdi (7)

Wegfin

2. Il-kors tiegħu jaf jieħu aktar minn sena, imma sengħa żgur jehodha (10)
3. Tagħqid fiċ-ċirkolazzjoni tad-demem (8)
4. L-oppożt ta' "immorru" (4)
5. Toħroġ fil-festa fuq l-ispallejn (4)
6. Il-kontra ta' "omega" (4)
9. Mhux ħażin jekk jieħu waħda mit-tnejn tal-jekk (5)
10. Il-Knisja qed tiddedika għalih din is-sena (10)
12. Hawn twieldet id-demokrazija (5)
13. L-organu tas-smiġħ (8)
18. Il-qaddisa tal-impossibbli (4)
19. L-avveniment b'dik li toqgħod bieb ma' bieb (4)
20. Min irid jolqot, irid jehodha (4)

**TISLIBA - April 2010**

Isem u Kunjom _____

Indirizz _____

Post Code _____

*It-Tisliba trid tasal lil "Il-*Hajja f'Ghawdex*", Lumen Christi Media Centre, Triq Fortunato Mizzi, Victoria, Ghawdex, mhux aktar tard mill-aħħar jum ta' Diċembru 2009. Ir-rebbieħ jingħata premju ta' tliet kotba tal-Lumen Christi Publications.*

Ir-rebbieħ tat-Tisliba Frar 2010 huwa

Tarcisio Gauci, 128, Triq Ghajn Qatet, Victoria, Ghawdex VCT 2108

Your wedding album with a difference

"Photostory"

call in for a free demo

various styles to choose from

Video Service also available

The Photoshop
Fortunato Mizzi Street
Victoria, Gozo
Tel. 21 557555 21 563403
kaiser@maltanet.net

Mix-Xena Sportiva F'GHAWDEX

minn Joe Bajada



Tour ta' Malta taç-Ċiklizmu jirritorna f'Ghawdex

It-Tour ta' Malta taç-Ċiklizmu, din is-sena rritorna Ghawdex wara nuqqas ta' seba' snin, billi t-tielet tappa, dik tas-Sibt 20 ta' Marzu saret fiç-ċirkwit tax-Xagħra. Din kienet fuq distanza ta' 67.5 km għall-irġiel u 45 km għan-nisa. Din it-tappa setgħet issir bil-kollaborazzjoni tal-Ministeru għal Ghawdex, il-Kunsill Malti għall-iSport, il-Kunsill Lokali tax-Xagħra, *Gozo Channel* u *David's Bakery*.



Iç-ċiklista Taljan Francesco Pizzo (*Meca Team*) u dik Ingliża Iona Sewell (*Squadra Donne UK*) kienu r-rebbieħa tas-16-il edizzjoni tat-Tour ta' Malta. Fit-tielet u l-aħħar tappa tat-Tour fix-Xagħra, kemm Pizzo kif ukoll Sewell ipplejsjaw it-tielet, bil-hin li kisbu jkun biżżejjed biex żammew l-ewwel post fil-klassifika ġenerali u ġew dikjarati rebbieħa tat-Tour.

Fil-kategorija ta' l-irġiel Francesco Guccione (*Ballatore*), rebbieħ tat-Tour is-sena l-oħra, ntefa' fuq quddiem sa mill-bidu, u għalkemm diversi ċiklisti pprovaw iżommu l-pass miegħu, huwa baqa' dejjem fuq quddiem fejn saħansitra kompli jżid il-vantaġġ tiegħu lejn it-tmiem biex hareġ rebbieħ f'siegha, 41 minuta u 6 sekondi. Enzo Buccheri (*Cicli Buccheri*), li rebah it-tigrija tal-ġurnata ta' qabel li saret f'San Martin, u l-*leader* tat-Tour Francesco Pizzo kienu l-aktar żewġ ċiklisti li offrew sfida lil Guccione, iżda finalment kellhom jikkuntentaw bit-tieni u t-tielet post rispettivament meta daħlu fl-istess hin ta' siegħa, 41 minuta u 20 sekonda. Pizzo ġie dikjarat rebbieħ *overall* b'hin *aggregate* ta' 4 siegħat 55 minuta u 24 sekonda.

Il-kategorija tan-nisa, din it-tielet tappa tax-Xagħra kienet iddominata miç-ċiklisti Olandiżi tat-*team Noord Holland*, bir-rebħa tmur għand Roos van den Bos f'siegha 13-il minuta u 49 sekonda, segwita minn Claudia Koster f'siegha 14-il minuta u 44 sekonda. L-Ingliża Iona Sewell (*Squadra Donne UK*), li rebhet l-ewwel żewġ tapep tat-Tour li saru fil-*Coast Road* u f'San Martin, spiçcat fit-tielet post, hames sekondi wara Koster. Però permezz ta' din it-tielet

pożizzjoni hija kkonfermat l-ewwel post *overall* b'hin *aggregate* ta' 4 siegħat 7 minuti u 48 sekonda.



B'kollox hadu sehem tmien timijiet barranin flimkien mal-hames klabbs Maltin affiljati mal-Federazzjoni. Mit-tmienja barranin, kien hemm erbgħa li hadu sehem fis-snin li għaddew, jigiġifieri, *Noord Cycling* (Olanda), *Ballatore Team* u *Electro System* (Sqallija) u *Squadre Donne* (Ingilterra), flimkien ma' erbgħa godda, li huma *Fausto Coppi Team* (Italja), *Ecomix Dusty* (Sqallija), *Befordshire* u *Bang & Olufsen* (Ingilterra). It-timijiet Maltin kienu *Greens Cycling Club*, *Mosta AF Sign Studio Cycling Club*, *Qormi Scott Cycling Club*, *Melita Paddle Power* u *Birkirkara St Joseph*.

Fi tmiem it-tappa, saru l-prezentazzjonijiet mis-Sur Tony Borg mill-Ministeru għal Ghawdex, is-Sur Joe Cordina, Sindku tax-Xagħra u s-Sur Joe Bajada, koordinatur għal Ghawdex tal-Kunsill Malti għall-isport. Il-Kumitat Organizzattiv tat-Tour jixtieq jiehu l-okkażjoni biex jirringrazzja lir-residenti tax-Xagħra, Ghawdex għall-koperazzjoni shiha li wrew ma' l-organizzaturi sabiex din it-tigrija setgħet tkun suċċess.

Café & Wine Bar

KAPUTA


Pizza & Local Dishes

60 St. Joseph Square Qala, Gozo,
Tel: 27201355, Mob: 99272074

L-Għoljiet t'Għawdex

*Versi ta' Anton F. Attard
Ritratt ta' Max Xuereb*

4. TA' DBIEĠI



*Ta' Dbiegi l-għolja - wisq fuqanija
għax l-ogħla waħda - tal-gżira Għawdxija,
fil-punent t'Għawdex - għolja ppuntata,
tifkira għandha - ta' maltempata.*


*Jingħad, żmien ilu - wieħed kaptan
kien qed ibaħħar - f'baħar kaħlan,
f'tempesta nqabad - wiegħed bil-ħrara:
kappella jibni - f'dik l-art li jara.*

*Hawn lill-Assunta - kappella bnielha,
imbagħ'd lejn artu - hu reġa' rħielha,
bosta snin wara - stazzjon inbena,
dan kien tar-radar - biż-żmien infena.*

*F'riġel din l-għolja - il-militar
barracks mar bena - f'post mill-aħjar,
illum b'Crafts Village - dan biddilnieh,
jiġu t-turisti - jitgħaxxqu bih.*

*Madwarha nsibu - lil San Niklaw,
Fara tar-Rokon - din mhix lil hawn,
għelieqi mtarrġa - u maħdumin,
oħrajn fil-għoli - fit mitluqin.*

*U tawwalija - tmiss dah'r ma' dah'r
l-għolja t'Għar Ilma - fin-nofs in-nhar,
fil-bogħ'd il-baħar - ikħal bħal klin,
imkien ma jħaddan - għaxqa bħal din!*




Djammanti ta' Għawdex

Ritratti ta' Joseph J.P. Zammit

ERBA' NIĊEĊ "TAL-KANTUNIERA" FIR-RABAT



Tal-Providenza



Tad-Duluri



Sant Indrija



San Alwigi Konzaga



mediterraneanbank

wealth management - savings - investments

Euro Fixed Term Deposits

1-year	3.5% p.a.
--------	-----------

2-year	4.0% p.a.
--------	-----------

3-year	4.5% p.a.
--------	-----------

4-year	5.0% p.a.
--------	-----------

5-year	5.5% p.a.
--------	-----------

Mediterranean Bank, a Maltese bank that offers market leading savings, investment and wealth management products, is offering term deposit accounts denominated in Euro. Interest rates for other major currencies are available on request.

www.medbank.com.mt

Mediterranean Bank Plc. – 10 St. Barbara Bastion
Valletta VLT 1000 – Malta
Tel: 2557 4400 Email: info@medbank.com.mt

The above rates are applicable to deposits of €20,000 or more.
Terms and conditions apply.

Mediterranean Bank Plc. is licensed by the MFSA under the Banking Act.
Mediterranean Bank operates under the depositor compensation scheme established under the laws of Malta.

Contact our representative in Gozo:

Mercieca Financial Investment Services Ltd.
Tel - 21553892 / 9945 0477
Email – alexmerc@maltanet.net

at "Mercieca" John F Kennedy Square, Victoria, Gozo.



MERCIECA
*Financial Investment
Services Limited*